

جدید فقہی تحقیقات

## کاروبار میں اولاد کی شرکت

[اسلامک فقہ اکیڈمی (انڈیا) کے انیسویں فقہی سمینار منعقدہ  
مورخہ ۱۲-۱۵ فروری ۲۰۱۰ء کو جامعہ مظہر سعادت ہانسوٹ میں  
پیش کئے گئے علمی، فقہی اور تحقیقی مقالات و مناقشات کا مجموعہ۔]

ایفا پبلیکیشنز - نئی دہلی

آملہ صفوں بہن، ناشر محفوظ

نام کتاب : کاروبار میں اولاد کی شرکت  
صفحات : ۲۰۰  
سن طباعت : فروری ۲۰۱۱ء  
قیمت : ۹۰ روپے

ناشر

**ایفا پبلیکیشنز**

۱۶۱- ایف، بی، سمٹ، جوگابائی، پوسٹ باکس نمبر: ۹۷۰۸

جامعہ نگر، نئی دہلی - ۱۱۰۰۲۵

ای میل: ifapublications@gmail.com

فون: 011 - 26981327

## مجلس اولیٰ

- ۱- مولانا مفتی محمد ظفر الدین مفتاحی
- ۲- مولانا محمد برہان الدین سنبھلی
- ۳- مولانا بدر الحسن قاسمی
- ۴- مولانا خالد سیف اللہ رحمانی
- ۵- مولانا تقیق احمد بستوی
- ۶- مولانا عبید اللہ اسعدی

بِسْمِ اللَّهِ الرَّحْمَنِ الرَّحِيمِ

## فہرست

۹	مولانا خالد سیف اللہ رحمانی	پیش لفظ
۴۶-۱۱	<b>باب اول: تمہیدی امور</b>	
۱۳		سوالنامہ
۱۵		اکیڈمی کا فیصلہ
۱۷	ہارون رشید مدوی	تلخیص
۳۳	مولانا خورشید احمد اعظمی	عرض مسئلہ
۱۴۴-۴۷	<b>باب دوم: تفصیلی مقالات</b>	
۴۹	مولانا سنا جہان مدوی	کاروباری دنیا میں والد کے ساتھ اولاد کا تعاون - حیثیت
		اور ذمہ داریاں
۷۰	مولانا محی الدین بڑودوی	کاروبار میں والد کے ساتھ اولاد کی شرکت
۷۵	ڈاکٹر ظفر الاسلام صدیقی	کاروبار میں والد کے ساتھ اولاد کی شرکت کے مسائل
۸۱	منفق راشد حسین مدوی	مسائل کاروبار - والد اور اولاد کی شرکت
۸۹	مولانا جعفر علی رحمانی	والد کے کاروبار میں اولاد کی شرکت کی مختلف نوعیتیں
۹۴	مولانا سنا بڑ علی قاسمی	کاروبار میں والد کے ساتھ اولاد کی شرکت و تعاون
۹۹	منفق سلمان پالپوری قاسمی	کاروبار میں والد کے ساتھ اولاد کی شرکت
۱۰۴	مولانا عثمان بستوی	اولاد کی کمائی سے متعلق خلاصہ

۱۱۲	منشی اشرف قاسمی	والد کی کمائی میں اولاد کی شرکت
۱۱۷	مولانا محمد حفیظ رفیقہ محمود	مسائل شرکت
۱۹۶-۱۲۵	<b>باب سوم: مختصر تحریریں</b>	
۱۲۷	مولانا محمد قاسم منظر پوری	والد کے کاروبار میں بچوں کی شرکت کا ایک تجزیاتی مطالعہ
۱۳۰	مولانا زبیر احمد قاسمی	کاروبار میں والد کے ساتھ اولاد کی شرکت
۱۳۳	شیخ سعید عبدالحمید حواوی	اولاد کی والد کے ساتھ تجارت میں شرکت کے مسائل
۱۳۶	منشی شیر علی کھرنائی	کاروباری معاملات میں والد اور اولاد کی شرکت کا اسلامی نقطہ نظر
۱۴۰	منشی انور علی اعظمی	کاروباری لین دین میں والد اور اولاد کی شرکت
۱۴۳	مولانا سلطان احمد اصلاحی	والد کے کاروبار میں اولاد کی شرکت
۱۴۷	مولانا خورشید انور اعظمی	کاروبار میں والد کے ساتھ اولاد کی شرکت کا مسئلہ
۱۵۱	منشی عبدالرحیم قاسمی	والد کے کاروبار میں بیٹوں کی شرکت
۱۵۵	منشی جمیل احمد زبیری	کاروبار میں والد کے ساتھ اولاد کی شرکت
۱۵۸	مولانا خورشید احمد اعظمی	بزنس میں والد کے ساتھ اولاد کی شرکت
۱۶۲	مولانا ابوسفیان مفتاحی	بچوں کی شرکت والد کے کاروبار میں - مسائل اور حل
۱۶۶	منشی ثناء الہدی قاسمی	کاروبار میں تعاون اور شرکت کی مختلف شکلیں
۱۷۰	ڈاکٹر سید اسرار الحق سمیلانی	والد کے کاروبار میں اولاد کی شرکت
۱۷۳	مولانا ابو بکر قاسمی	کاروبار میں والد کے ساتھ اولاد کی شرکت کے مسائل
۱۷۸	مولانا اشتیاق احمد اعظمی	والد اور اولاد کے مابین کاروباری لین دین کا مسئلہ

- 
- ۱۸۲ کاروبار میں والد کے ساتھ اولاد کی شرکت  
حافظ شیخ کلیم اللہ عمری
- ۱۸۳ کاروباری معاملات میں باپ اور بیٹوں کی شرکت کا تعین  
مولانا صدر الحسن نقاسی
- ۱۸۶ کاروبار میں والد کے ساتھ اولاد کی شرکت - اسلامی نقطہ نظر  
مولانا صادق مبارکپوری
- ۱۸۸ کاروبار میں اولاد کی شرکت  
مولانا نثار احمد کوٹھروی
- ۱۸۹ کاروبار میں والد کے ساتھ اولاد کی شرکت  
مولانا ریاض احمد نقاسی
- ۱۹۲ مسائل شرکت - فتویٰ نقطہ نظر سے  
مفتی حفیظ الرحمن
- ۱۹۷ مناقشہ





## پیش لفظ

شریعت کا مزاج یہ ہے کہ جو بھی معاملہ کیا جائے، خواہ وہ قریب ترین رشتہ داروں کے درمیان ہو؛ لیکن اسے واضح ہونا چاہئے، اس میں ایسا ابہام نہیں ہونا چاہئے جو آئندہ نزاع کا باعث بن سکتا ہو؛ اسی لئے خرید و فروخت کی ایسی تمام صورتوں کو منع کیا گیا ہے، جس میں بیچنے والے کی شئی، ادا کی جانے والی قیمت، سامان کی سپردگی کے مقام اور ادھار ہونے کی صورت میں ادائیگی کا وقت مبہم ہو، فقہ میں تجارت کے بہت سے احکام اسی اصول پر مبنی ہیں اور ایک اصول کے طور پر یہ بات طے شدہ ہے کہ جو معاملات کسی پہلو میں ابہام کی وجہ سے آئندہ نزاع کا سبب بن سکتے ہوں، وہ درست نہیں ہوں گے۔

اس لئے ہونا یہ چاہئے کہ اگر کسی کاروبار میں والد کے ساتھ ان کے بچے بھی شریک ہوں تو جس وقت وہ شریک ہوں اسی وقت یہ معاملہ طے ہو جائے کہ اس معاملے میں ان کی شرکت کس حیثیت سے ہے؟ کیا وہ اس میں پارٹنر ہیں؟ یا ان کی حیثیت ملازم کی ہے؟ یا وہ محض اپنے والد کے معاون و مددگار ہیں؟ فسوس کہ عام طور پر جس وقت لڑکوں کا کاروبار میں عملی اشتراک ہوتا ہے، اس وقت اس بات کو واضح کرنے کی ضرورت محسوس نہیں کی جاتی؛ بلکہ بعض دفعہ تو لوگ اسے احترام کے خلاف سمجھتے ہیں، یا ایسی باتوں کو واضح کرنے میں انہیں حیا محسوس ہوتی ہے، بعد کو جب کاروبار بڑھ جاتا ہے اور خاص کر اس وقت جب والد کا انتقال ہو جاتا ہے تو ان امور کے پہلے سے طے نہ پانے کی وجہ سے بڑی نزاع پیدا ہو جاتی ہے، قریبی رشتہ داروں کے درمیان نفرت کی دیوار قائم ہو جاتی ہے، دلوں میں ایک دوسرے کے تین کدورتیں بڑھتی رہتی ہیں،

مقدمہ بازی بھی ہوتی ہے اور بعض دفعہ تو قتل و خون تک نہبت آجاتی ہے۔

آج کل ارباب افتاء اور اصحاب قضاء کے پاس اس طرح کے مقدمات کثرت سے آنے لگے ہیں، اس پس منظر میں ”اسلامک فقہ اکیڈمی انڈیا“ نے اپنے انیسویں فقہی سمینار منعقدہ جامعہ مظہر سعادت ہانسوٹ (کجرات) میں اس موضوع کو بھی شامل کیا تھا، یہ مسئلہ اپنی نوعیت کے اعتبار سے ایک پیچیدہ مسئلہ ہے، اس کے باوجود بھگت سنگھ ملک کے اس ممتاز اہل علم اور ارباب افتاء نے اس موضوع پر قلم اٹھایا اور اکیڈمی کو اپنے مقالات بھیجے، پھر سمینار میں اس موضوع پر تفصیل سے بحث ہوئی اور تجاویز منظور کی گئیں، ان مقالات، سمینار کے درمیان ہونے والے مناقشات اور تجاویز کا مجموعہ اس وقت تارکین کی خدمت میں پیش ہے۔

عزیزی مولانا محمد ہارون رشید ندوی سلمہ اللہ (رفیق شعبہ علمی) نے توجہ اور خوش سلیقگی کے ساتھ اس مجموعہ کو مرتب کیا ہے، امید ہے کہ اس اہم مسئلہ پر یہ مجموعہ اہل علم کے لئے صحیح نتیجہ تک پہنچنے کے لئے کلید ثابت ہوگا، اس موقع پر اس بات کی وضاحت بھی مناسب ہوگی کہ اکیڈمی کا اصل موقف وہ ہوتا ہے جو تجاویز کی صورت میں طے پاتا ہے، البتہ افادہ و استفادہ کے لئے تمام تحریری کاوشیں پیش کی جاتی ہیں؛ تا کہ مسئلہ کے مختلف پہلو اہل علم کے سامنے رہیں، دعا ہے کہ اللہ تعالیٰ اکیڈمی کے دوسرے لٹریچر کی طرح اسے بھی قبول عام و نام عطا فرمائے۔

خالد سیف اللہ رحمانی

(جنرل سکرٹری)

۱۶ صفر ۱۴۳۲ھ

۳۱ جنوری ۲۰۱۱ء

جدید فقیہی تحقیقات

پہلا باب

---

تمہیدی امور



## سوالنامہ:

## کاروبار میں والد کے ساتھ اولاد کی شرکت

تجارت اور کاروبار میں عام طور پر ایسا ہوتا ہے کہ ایک شخص نے کاروبار شروع کیا، اس وقت اس کے بچے چھوٹے تھے، رفتہ رفتہ کاروبار بھی بڑھا اور بچے بھی بڑے ہوئے اور بڑا لڑکا یا یکے بعد دیگرے کئی لڑکے والد کا ہاتھ بٹانے لگے اور کام میں شامل ہو گئے جب کہ والد سے کوئی واضح معاملہ طے نہیں پایا کہ کاروبار میں تعاون کرنے والے بیٹوں کی حیثیت ملازم کی ہوگی یا پارٹنر کی، یا یہ صرف ان کی طرف سے والدین کا تعاون ہوگا؟ والد کی زندگی میں کوئی بیس سال کاروبار میں معاون رہا، کوئی دس سال، کوئی پانچ سال، بعض دفعہ اسی کاروبار سے دوسری جائدادیں بھی خریدی جاتی ہیں، اب جب والد کا انتقال ہو جاتا ہے، تو یہ مسئلہ پیدا ہوتا ہے کہ والد کے اس کاروبار کی کس طرح تقسیم عمل میں آئے گی؟ کیا پوری جائداد کی ملکیت ہوگی؟ جس بھائی نے اپنی پوری زندگی والد کے ساتھ لگا دی، اس کا حصہ اور جس نے کہیں اور ملازمت کی، باہر جا کر کام کیا، اسی کاروبار کے پیسوں سے اعلیٰ تعلیم حاصل کی، جس سے مستقبل میں معاشی ترقی کے امکان ہیں اور انہوں نے اپنی آمدنی کو علاحدہ اپنے لئے مخصوص رکھا، ایسے مواقع پر اکثر بعد میں بڑی نزاع پیدا ہو جاتی ہے، اس پس منظر میں درج ذیل سوالات پیش خدمت ہیں:

- ۱- اگر والد نے اپنے سرمایہ سے کاروبار شروع کیا، بعد کو اس کے لڑکوں میں سے بعض والد کی خواہش پر شریک کار ہو گئے مگر انہوں نے الگ سے اپنا کوئی سرمایہ نہیں لگایا، تو والد کے متروک اس کاروبار میں ایسے لڑکوں کی کیا حیثیت ہے، پارٹنر کی، ملازم کی یا معاون کی؟
- ۲- اگر یہی صورت ہو، لیکن بچوں نے کاروبار کے کاموں میں شریک ہوتے ہوئے کچھ اپنا سرمایہ بھی والد کی اجازت سے داخل کیا ہو، تو اس صورت میں کیا حکم ہوگا؟

۳- اگر کاروبار کسی لڑکے نے اپنے ہی سرمائے سے شروع کیا ہو لیکن دوکان پر اپنے والد کو بیٹھایا ہو یا تمہر کا اپنے والد کے نام پر دوکان کا نام رکھا ہو، تو اس صورت میں کیا حکم ہوگا؟

۴- اگر ایک بھائی نے کاروبار میں والد کا ہاتھ بنایا اور دوسرے بھائیوں نے کسب معاش کے دوسرے ذرائع اختیار کئے، جب کہ آپس میں تقسیم نہیں ہوئی تھی، سب لوگوں کا کھانا پینا ایک ساتھ تھا، تو اس صورت میں دوسرے بھائیوں کی کمائی سبھوں کے درمیان مشترک سمجھی جائے گی یا وہ تنہا ان کی ملکیت ہوگی؟

۵- اگر کسی وجہ سے والد کا کاروبار ختم ہو گیا لیکن کاروبار کی جگہ، خواہ مملوکہ ہو یا کرایہ پر حاصل کی گئی ہو، موجود ہو، اولاد میں سے کسی نے اپنے سرمایہ لگا کر اسی نام سے دوبارہ کاروبار کو شروع کیا، تو اب یہ کاروبار اس کی ملکیت میں ہوگی یا والد کی؟

☆☆☆

## امکیت کا فیصلہ:

### کاروبار میں والد کے ساتھ اولاد کی شرکت

۱- شریعت اسلامیہ نے مسلمانوں کو معاملات کی صفائی کی طرف خاص توجہ دلائی ہے، اس لئے مسلمان اپنی معاشرت میں معاملات کی صفائی کا خاص اہتمام کریں، خصوصاً تجارت اور کاروبار میں اس کی اہمیت بہت ہی زیادہ ہے۔ ایک شخص تجارت کر رہا ہے، اور اس کی اولاد بھی اس کاروبار میں شریک ہے تو جو بیٹے باپ کے ساتھ کاروبار میں شریک ہو رہے ہیں، ان کی حیثیت (شریک، اجیر یا معاون کے طور پر) شروع سے متعین ہو جائے، تو خاندانوں میں ملکیت کے اعتبار سے جو نزاعات ہوتے ہیں ان کا بڑی حد تک سدباب ہو جائے گا، اس لئے اس طرح کے معاملات میں پہلے سے حیثیت متعین کرنے کا اہتمام کیا جائے۔

۲- اگر والد نے اپنے سرمائے سے کاروبار شروع کیا، بعد میں اس کے لڑکوں میں سے بعض شریک کار ہو گئے، مگر الگ سے انہوں نے اپنا کوئی سرمایہ نہیں لگایا اور والد نے ایسے لڑکوں کی کوئی حیثیت متعین نہیں کی، تو اگر وہ لڑکے باپ کی کفالت میں ہیں تو اس صورت میں وہ لڑکے والد کے معاون شمار کئے جائیں گے، اور اگر باپ کی زیر کفالت نہیں ہیں تو عرفاً جو اجرت عمل ہو سکتی ہے وہ ان کو دی جائے۔

۳- اگر والد کے ساتھ بیٹوں نے بھی کاروبار میں سرمایہ لگایا ہو اور سب کا سرمایہ معلوم ہو کہ کس نے کتنا لگایا ہے تو ایسے بیٹوں کی حیثیت باپ کے شریک کی ہوگی، اور سرمائے کی مقدار کے تناسب سے شرکت مانی جائے گی، سوائے اس کے کہ سرمایہ لگانے والے بیٹے کی نیت والد کے یا مشترکہ کاروبار کے تعاون کی ہو شرکت کی نہیں۔

۴- اگر کاروبار کسی لڑکے نے اپنے ہی سرمائے سے شروع کیا ہو لیکن بہ طور احترام

دوکان پر والد کو بٹھایا ہو یا اپنے والد کے نام پر دوکان کا نام رکھا ہو تو اس صورت میں کاروبار کا مالک لڑکا ہوگا، والد کو دوکان پر بٹھانے یا ان کے نام پر دوکان کا نام رکھنے سے کاروبار میں والد کی ملکیت و شرکت ثابت نہ ہوگی۔

۵- باپ کی موجودگی میں اگر بیٹوں نے اپنے طور پر مختلف ذرائع کسب اختیار کئے اور اپنی کمائی کا ایک حصہ والد کے حوالے کرتے رہے تو اس صورت میں باپ کو ادا کردہ سرمایہ باپ کی ملکیت شمار کی جائے گی۔

۶- اگر کسی وجہ سے والد کا کاروبار ختم ہو گیا لیکن کاروبار کی جگہ باقی ہو، خواہ وہ جگہ مملوکہ ہو یا کرائے پر حاصل کی گئی ہو، اور اولاد میں سے کسی نے اپنا سرمایہ لگا کر اسی جگہ اور اسی نام سے دوبارہ کاروبار شروع کیا تو اس صورت میں جس نے سرمایہ لگا کر کاروبار شروع کیا، کاروبار اس کی ملکیت ہوگی، والد کی ملکیت نہیں ہوگی لیکن وہ جگہ (خواہ مملوکہ ہو یا کرایہ پر لی گئی ہو) دوبارہ کاروبار شروع کرنے والے کی نہیں بلکہ اس کے والد کی ہوگی اور والد کی وفات کی صورت میں اس میں تمام ورثہ کا حق ہوگا، اور اسی طرح کاروبار کا گڈول بھی باپ کا حق ہے اور اس کی وفات کے بعد تمام ورثہ کا حق ہوگا۔

۷- اس موضوع سے متعلق سماج میں پیش آنے والے مختلف مسائل ہیں جن کو واضح کرنے اور عام مسلمانوں کو ان سے واقف کرانے کی ضرورت ہے؛ اس لئے یہ اجتماع اکیڈمی سے اپیل کرتا ہے کہ وہ اس سلسلہ میں ایک مفصل رہنما تحریر تیار کرے اور ان میں جو مسائل قابل تحقیق ہوں حسب گنجائش آئندہ منعقد ہونے والے سمیناروں میں انہیں اجتماعی غور و فکر کے ذریعہ طے کرے۔

۸- ائمہ و خطباء اور علماء کرام سے اپیل کی جاتی ہے کہ وہ اپنے اپنے علاقے میں معاملات کی صفائی کے سلسلے میں ذہن سازی کریں، اور شرکت و میراث وغیرہ کے جو شرعی اصول و احکام ہیں ان سے ان کو آگاہ کریں، خاص طور پر والدین، اولاد، بھائیوں اور میاں بیوی کے درمیان شرکت کے مسائل سے واقف کرائیں۔



## تلخیص مقالات:

## کاروبار میں والد کے ساتھ اولاد کی شرکت

مولانا ہارون رشید ندوی ☆

اسلامک فقہ اکیڈمی (انڈیا) کا انیسواں فقہی سمینار صوبہ کجرات کے مشہور ادارہ جامعہ مظہر سعادت ہانسوٹ، کجرات میں منعقد ہو رہا ہے۔

اکیڈمی کے ذمہ داران اور ارباب حل و عقد نے سمینار سے متعلق جن موضوعات کا انتخاب کیا اور سولنامہ جاری کیا، ان میں ایک موضوع ”کاروبار میں والد کے ساتھ اولاد کی شرکت“ بھی ہے۔

ہندوستان کے مختلف اداروں کے علماء، فقہاء اور ارباب علم و دانش نے اس موضوع پر اپنے گرانقدر علمی مقالات اکیڈمی کو ارسال کئے۔

تادم تحریر تقریباً ۲۶ حضرات کے مقالات اکیڈمی کو موصول ہوئے: جن کے اسماء گرامی مندرجہ ذیل ہیں:

حافظ شیخ کلیم اللہ عمری مدنی، مولانا محمد صادق مبارک پوری، مولانا شاہجہاں ندوی، مولانا محمد صدر الحسن ندوی، مفتی راشد حسین ندوی، مولانا لطیف الرحمن، مفتی سلمان پالپوری، مولانا ابوسفیان مفتاحی، مولانا خورشید احمد اعظمی، مولانا فاخر میاں فرنگی محلی، مفتی اشرف قاسمی سعادت، ڈاکٹر ظفر الاسلام صدیقی، مفتی شیر علی کجراتی، مولانا اشتیاق احمد اعظمی، مفتی عبد الرحیم قاسمی، مفتی انور علی اعظمی، مفتی خورشید انور اعظمی، مولانا محمد حذیفہ محمود اچودی، مولانا ابو بکر قاسمی،

مولانا شاہد علی قاسمی، مولانا اسرار الحق سہیلی، مولانا ثناء الہدی قاسمی، مفتی جمیل احمد ندیری، مولانا محمد عثمان بستوی، مولانا سلطان احمد اصلاحی، مولانا جعفر علی رحمانی۔

اس موضوع سے متعلق پانچ سوالات جاری کئے گئے، سوالوں پر علماء کی آراء و خیالات نیز دلائل بالترتیب پیش کئے جاتے ہیں:

سوال ۱- اگر والد نے اپنے سرمایہ سے کاروبار شروع کیا، بعد کو اس کے لڑکوں میں سے بعض والد کی خواہش پر شریک کار ہو گئے، مگر انہوں نے الگ سے اپنا کوئی سرمایہ نہیں لگایا، تو والد کے متروکہ اس کاروبار میں ایسے لڑکوں کی کیا حیثیت ہے؟ پارٹنر کی، ملازم کی، یا معاون کی؟۔

اس سوال کے جواب میں تقریباً تمام ہی مقالہ نگاران حضرات نے لکھا ہے کہ لڑکے والد کے معاون ہی قرار پائیں گے۔ (دیکھئے مقالہ: مفتی جمیل احمد ندیری، مولانا لطیف الرحمن، مولانا سلمان پالپوری، مولانا راشد حسین ندوی، مولانا ابوسفیان مفتاحی، مولانا اشتیاق احمد اعظمی، مولانا عبدالرحیم قاسمی، مفتی انور علی اعظمی، ڈاکٹر ظفر الاسلام صدیقی، مولانا خورشید احمد اعظمی، مولانا صدر الحسن ندوی، مولانا صادق مبارکپوری، مولانا محمد عثمان بستوی، مولانا اسرار الحق سہیلی، مفتی ثناء الہدی قاسمی، مولانا شاہد علی قاسمی، مولانا ابوبکر قاسمی، مولانا محمد حذیفہ، مولانا شیر علی کجراتی، مولانا اشرف قاسمی سعادت، مولانا خورشید انور اعظمی، مولانا شاہجہاں ندوی)۔

بعض حضرات نے اسکے ساتھ چند شرائط کا بھی ذکر کیا ہے: مولانا جمیل احمد ندیری صاحب نے اپنے مقالہ میں مزید اضافہ کے ساتھ نقل کیا ہے کہ والد کے مرنے کے بعد اگر بیٹے والد کے کاروبار کو چلاتے رہے اور آگے بڑھاتے رہے تو اس صورت میں سب بیٹے آپس میں برابر کے شریک قرار دیئے جائیں گے۔

بعض مقالہ نگاران کی رائے کے مطابق اس کے لئے تین شرطوں کا ہونا لازمی ہے:

(۱) باپ اور بیٹے دونوں ایک ہی پیشے میں شریک ہو کر کام کر رہے ہوں، (۲) سرمایہ

کل باپ کا ہو، (۳) اولاد باپ کی زیر کفالت ہوں، اس صورت میں باپ کی موت کے بعد ترکہ ”للدکر مثل حظ الأنثیین“ کے تحت تقسیم ہوگا۔ (دیکھئے مقالہ: مولانا لطیف الرحمن، مولانا راشد حسین ندوی، مولانا محمد عثمان بستوی)۔

مولانا راشد حسین ندوی صاحب نے مزید کہا کہ الگ سے کام کرنے والے کے لئے کوئی حصہ نہیں ہوگا۔ ڈاکٹر ظفر الاسلام صاحب کے مطابق: اگر لڑکے باپ کی عیال میں نہ ہوں تو ان کے عمل کی اجرت شرط کے مطابق ملنی چاہئے: ”ان یشتروک بملنان بمال احدھما وهو ان یکون المال من مثل ان ینخرج احدھما ایضاً ویعملان فیہ معاً والربح بینھما فہذا جائز“ (المغنی مع الشرح الکبیر: ۵/۱۳۷)۔

جناب خورشید احمد اعظمی صاحب نے کہا کہ: حیثیت تو معاون کی ہوگی، کیونکہ ارکان شرکت مفقود ہے، والد کی وفات کے بعد اس مترکہ کاروبار میں وہ لڑکے جو شریک کار رہے اور وہ جنہوں نے والد کے ساتھ اس کاروبار میں شرکت نہیں کی، سب وراثت میں اپنے شرعی مستحق حصوں کے بقدر حقدار ہوں گے، یہ اس صورت میں ہے جبکہ لڑکے باپ کے ساتھ ہی رہتے ہوں، ان کے عیال میں ہوں، لیکن اگر لڑکا الگ رہتا ہو، ساری چیزیں الگ ہوں، مگر کاروبار میں ساتھ ہو تو اجر مثل کا مستحق ہوگا۔

حافظ کلیم اللہ عمری مدنی صاحب نے آپس میں صلح و اتفاق کے ساتھ ایک موزوں حصہ مقرر کر لینے کی تاکید کی تاکہ کسی کی حق تلفی نہ ہو اور بطور حوالہ اس حدیث کو پیش کیا کہ ”لا ضرر ولا ضرار“ (دیکھئے مقالہ: حافظ کلیم اللہ عمری)۔

مولانا محمد عثمان بستوی صاحب کے الفاظ میں: مذکورہ صورت میں لڑکے کا شریک ہونا تو متعین ہے، کیونکہ اس صورت میں نہ تو شرکت عقد ہے اور نہ تو شرکت املاک البتہ اس کا معاون یا ملازم ہونا اس جگہ کے عرف پر موقوف ہوگا۔

مقالہ نگار حضرات نے مندرجہ نصوص کو بطور دلائل پیش کیا ہے:

☆ أب وابن يكتسبان فى صنعة واحدة ولم يكن لهما مال فالكسب كله للأب، إذا كان الابن فى عيال الأب لكونه معيناً له ألا ترى أنه لو غرس شجرة تكون للأب (هندي: ٢٢٩/٣)۔

☆ لو اجتمع إخوة يعملون فى تركة أبيهم ونما المال فهو بينهم سوية ولو اختلفوا فى العمل والرأى (رد المحتار: ٣٨٣/٣)۔

☆ إذا عمل رجل فى صنعة هو وابنه الذى فى عياله فجميع الكسب لذلك الرجل وولده يعد معيناً له، فيه قيدان احترازيان كما تشعر عبارة المتن: الأول أن يكون الابن فى عيال الأب، الثانى: أن يعمل معاً فى صنعة واحدة إذ لو كان لكل منهما صنعة يعمل فيها وحده فربحه له (شرح المجلة: ١٣٩٨)۔

☆ أنت ومالك لأبيك فكلوا من كسب أولادكم (ابوداؤد: ٣٩٨/٣)۔

☆ وإن أولادكم من كسبكم (ابن ماجه)۔

☆ ولد الرجل من كسبه (نابى)۔

☆ إذا عمل أحد فى صنعة هو وابنه الذى فى عياله واكتسبها أموالاً ولم يكن معلوماً أن للابن مالاً سابقاً، فكافة الكسب لذلك الشخص ولا يكون لولده حصة فى الكسب بل يعد ولده معيناً وليس له طلب أجر المثل (رد المحتار: شرح مجلة الأحكام: ٢٢٥٣/٣)۔

☆ لو دفع إلى ابنه مالاً يتصرف فيه الابن يكون للأب إلا إذا دلت دلالة على التمليك كذا فى الملتقط (هانكيري: ٣٩٢/٣)۔

☆ رجل دفع إلى ابنه فى صحته مالاً يتصرف فيه ففعل وكثر ذلك فمات الأب إن أعطاه هبةً فالكسب له وإن دفع إليه لأن يعمل فيه للأب فهو ميراث، كما فى جواهر الفتاوى، قال لولده الصغير تصرف فى هذا الأرض

فأخذ يتصرف فيهما لاتصير مالكا (مانگیری ۳: ۲۹۲)۔

سوال ۲- اگر یہی صورت ہو، لیکن بچوں نے کاروبار کے کاموں میں شریک ہوتے ہوئے کچھ اپنا سرمایہ بھی والد کی اجازت سے داخل کیا ہو، تو اس صورت میں کیا حکم ہوگا؟

اس سوال کے جواب میں مقالہ نگاران حضرات کی رائیں مختلف ہیں:

بعض حضرات نے کہا کہ اگر سرمایہ معلوم ہو کہ کس نے کتنا لگایا ہے، تو بیٹوں کی حیثیت والد کے پارٹنر کی ہوگی اور سرمایہ کے مقدار کے اعتبار سے شرکت مانی جائے گی (دیکھئے مقالہ: مفتی جمیل احمد ندیری، مفتی انور علی اعظمی، مولانا محمد عثمان بستوی، مولانا اسرار الحق سبیلی، مولانا شاہد علی قاسمی)۔

لیکن اگر سرمایہ کی مقدار معلوم نہ ہو تب بھی اولاد والد کے شریک ہی ہوں گے گرچہ اس صورت میں والد اور بیٹے سب برابر کے حصہ دار ہوں گے (دیکھئے مقالہ: مفتی اشرف قاسمی سعادت، مفتی جمیل احمد ندیری، مولانا صدر الحسن ندوی، مولانا صادق مبارکپوری، شیخ کلیم اللہ عمری، مولانا ابو بکر قاسمی)۔

مولانا ثناء الہدی قاسمی صاحب نے اس سلسلہ میں وضاحت کی کہ: یہ معاملہ شرکت کا ہوگا اور طے شدہ شرائط پر عمل ہوگا، نفع و نقصان میں سب برابر کے شریک ہوں گے اور ہر شریک اپنے لگائے ہوئے سرمایہ کے بقدر کاروبار کا مالک ہوگا۔

جبکہ بعض مقالہ نگاران کے مطابق: یہ شرکت عنان کی صورت ہوگی، رأس المال کے بقدر بھی منافع تقسیم ہو سکتے ہیں اور کمی بیشی کے ساتھ بھی، اصلاً معاہدہ کے مطابق عمل کیا جائے گا (دیکھئے مقالہ: مفتی لطیف الرحمن، مولانا اشتیاق احمد اعظمی)۔

بعض حضرات نے کہا کہ اگر شرکت مقصود نہ تھی بلکہ باپ کی امانت مقصود تھی تو اولاد معاون ہوں گے اور اگر بیٹوں نے قرض کہہ کر سرمایہ لگایا ہو تو بیٹوں کی حیثیت دائن اور مقرض کی

ہوگی (دیکھئے مقالہ: مولانا سلمان پالنپوری، مولانا محمد حذیفہ)۔

مولانا راشد حسین ندوی کے الفاظ میں: اولاً تو دونوں کو چاہئے یہ تھا کہ معاملات صاف رکھتے اور شرکت کے ارکان و شروط کا لحاظ رکھتے، لیکن اب چونکہ شرکت ہوگئی تو مسئلہ صورت میں سرمایہ کے بقدر نفع کا بیٹا مالک ہوگا اور اس مقدار کو باپ کے ترکہ سے خارج رکھا جائے گا (مزید تفصیل کے لئے ملاحظہ ہو مقالہ: مولانا ابوسفیان مفتاحی)۔

ڈاکٹر ظفر الاسلام صدیقی صاحب نے مسئلہ کی وضاحت کرتے ہوئے فرمایا کہ: یہ شرکت عنان کی قبیل سے ہے جس میں کئی شرطوں کے ساتھ ایک شرط یہ بھی ہے کہ اس میں سرمایہ کا برابر و مساوی ہونا شرط نہیں، سرمایہ کے عدم مساوات کے باوجود نفع میں اگر مساوات کی شرط ہے تو فقہاء عراق نے اسے جائز قرار دیا ہے، امام مالک و امام شافعی کے یہاں عدم جواز ہے۔

مولانا خورشید احمد اعظمی اور مولانا عبدالرحیم قاسمی صاحبان نے اس مسئلہ کے سلسلہ میں دو صورتوں کا ذکر کیا کہ اگر بچوں کی رہائش والد کے ساتھ ہو تو بچے والد کے معاون ہوں گے، لیکن اگر ان کا رہنا سہنا الگ ہو تو وہ سرمایہ کے تناسب سے نفع میں شریک ہوں گے۔

مولانا شیر علی کجراتی صاحب نے اس صورت میں ملکیت باپ کی قرار دی اور بچوں کو ان کا تابع قرار دیتے ہوئے فرمایا کہ اگر باپ کے ساتھ رہنا، سہنا، کھانا پینا وغیرہ ہو تو تمام بھائی متروک مال میں برابر کے شریک ہوں گے، لہذا یہ مال بھی باپ کا ہوگا اور تمام بھائی باپ کے مرنے کے بعد اس مال میں برابر کے شریک ہوں گے۔

مولانا خورشید انور اعظمی صاحب کے الفاظ میں: سرمایہ اگر بغیر معاہدہ کے لگایا ہے تو تعاون ہوگا ورنہ حسب معاہدہ اس کا روبرو میں شرکت ہوگی اور یہ شرکت فی الملک ہوگی، جیسا کہ ذکر ہے: ”فإذا خلط المالین علی وجه لا يمكن تمييز أحدهما عن الآخر فقد ثبتت الشركة فی الملک فیینی علیہ شركة العقد“ (بسوط: ۱۱۵/۱۵۲)۔

مولانا شاجہاں ندوی صاحب نے اس کی حیثیت متعین نہ کرنے کی صورت میں تبرع

قراردیا اور کہا کہ یہی عرف بھی ہے لہذا بچوں پر لازم ہے کہ وہ اپنا سرمایہ کی حیثیت ضرور متعین کریں اور نفع کا تناسب بھی طے کریں۔

مقالہ نگاران حضرات نے مندرجہ ذیل نصوص کو بطور دلائل پیش کیا ہے:

☆ نظیرہ: ویؤخذ من هذا ما أفتى به في الخيرية في زوج امرأة وابنها اجتماعاً في دار واحدة وأخذ كل منهما يكتسب على حدة ويجمعان كسبهما ولا يعلم التفاوت ولا التساوى ولا التمييز فأجاب بأنه بينهما سوية (رد المحتار: ۳/۳۸۳)۔

☆ وأما شرط جوازها فكون رأس المال عيناً حاضراً أو غائباً ويجوز التفاضل في الربح مع تساويهما في رأس المال (كذائي محيا السنن: ۳/۳۱۹)۔

☆ الربح على ما شرطاً والوضعية على قدر المالين (الفقه الإسلامي وأدلته: ۳/۷۹۲)۔

☆ فإنهم اتفقوا على أنه إذا كان الربح تابعاً لرؤوس الأموال أعنى إن كان أصل مال الشركة متساويين كان الربح بينهما نصفين واختلفوا هل يجوز أن يختلف رؤوس أموالها ويستويان في الربح فقال مالك والشافعي لا يجوز وقال أهل العراق يجوز ذلك (بوتية الجهد: ۳/۲۷۵)۔

☆ زوج بنیه الخمسة في داره وكلهم في عياله واختلفوا في المتاع فهو للأب وللبنين الثياب التي عليهم لا غير فإن قالوا هم أو امرأته بعد موته إن هنا استفلاناه بعد موته فالقول لهم وإن أقروا أنه كان يوم موته فهو ميراث من الأب (ن: ۱)۔

☆ والمساواة في رأس المال ليست بشرط فما كان من ربح فهو بينهما على قدر رؤوس أموالهما، فإن كانا اشترطا التفاوت فيه كتباه ذلك (هندية: ۳/۳۲۰)۔

☆ إذا شرط الربح على قدر المالين متساوياً ومتفاضلاً فلا شك أنه

يجوز ويكون الربح بينهما على الشرط سواء شرط العمل عليهما أو على أحدهما (بدايع: ۶۲/۶۳)۔

سوال ۳: - اگر کاروبار کسی لڑکے نے اپنے ہی سرمایہ سے شروع کیا ہو، لیکن دکان پر والد کو بٹھایا ہو یا تبرکاً اپنے والد کے نام پر دکان کا نام رکھا ہو تو اس صورت میں کیا حکم ہوگا؟

اس سوال کے جواب میں تقریباً تمام ہی مقالہ نگاران حضرات نے کہا ہے کہ کاروبار کا مالک لڑکا ہوگا، مذکورہ صورت میں والد کو دکان پر بٹھانے یا تبرکاً ان کے نام پر دکان کا نام رکھنے سے کاروبار میں والد کی ملکیت ثابت نہیں ہوگی (دیکھئے مقالہ: مولانا ابوسفیان مفتاحی، شیخ کلیم اللہ عمری، مولانا جمیل احمد ندیری، مولانا لطیف الرحمن، مولانا سلمان پالنپوری، مولانا فاخر میاں فرنگی محلی، مولانا راشد حسین ندوی، مولانا اشتیاق احمد اعظمی، مولانا محمد صادق مہاک پوری، مفتی انور علی اعظمی، مولانا محمد عثمان بستوی، مولانا شاجہاں ندوی، مولانا محمد حذیفہ)۔

جبکہ بعض حضرات نے اس مسئلہ کی توضیح و تفتیح اس طرح کی ہے:

چونکہ یہاں شرکت کے ارکان و شروط نہ پائے جانے کی وجہ سے شرکت نہیں ہے اور والد کو غاصب بھی نہیں کہا جاسکتا، پھر جب نہ عقد ہے نہ غصب تو ایک ہی صورت بچتی ہے کہ اس کے عمل کو تبرع قرار دیا جائے۔ لیکن اس کا نتیجہ یہ نکلے گا کہ کل نفع کا مالک بیٹا ہوگا، باپ کا اس میں کوئی حق نہیں ہوگا، لہذا باپ کا انتقال ہو تو اس مال کو باپ کے ترکہ سے خارج رکھا جائے گا (دیکھئے: مفتی راشد حسین ندوی، مولانا ابوسفیان مفتاحی، مولانا محمد اشرف قاسمی سعادت)۔

ڈاکٹر ظفر الاسلام صاحب نے اس سلسلہ میں یہ وضاحت کی کہ اگر والد نے بیٹھنے سے قبل کوئی شرط نہیں لگائی ہے تو والد کی رضا مندی کی دلیل ہوگی اور یہ بیٹھنا تبرعاً ہوگا، بعینہ یہی حکم والد کے نام پر دکان کے نام رکھنے کا بھی ہونا چاہئے۔

بعض حضرات نے کہا کہ اس صورت میں والد معاون ہوں گے اور اجر مثل کے مستحق



ہوں گے جبکہ سرمایہ مکمل لڑکے کا ہوگا (دیکھئے مقالہ: مولانا خورشید احمد اعظمی، مولانا صدر الحسن ندوی، مولانا عبد الرحیم قاسمی، مولانا شاہد علی قاسمی، مولانا خورشید انور اعظمی، مولانا عبد الرحیم قاسمی، مفتی ثناء الہدی قاسمی، ابو بکر قاسمی)۔

اسی ضمن میں مولانا اسرار الحق سبیلی صاحب نے کہا کہ: البتہ اگر دکان کی رجسٹری میں مالکانہ حیثیت سے والد کا نام ہو تو دکان کی عمارت میں والد کی ملکیت سمجھی جائے گی۔

مولانا شیر علی کجراتی صاحب اس کی وضاحت میں الگ رائے رکھتے ہیں وہ عرض کرتے ہیں: اگر کھانا پینا وغیرہ سب کچھ والد کے ساتھ ہو تو کاروبار باپ کا ہوگا اور والد کے بعد تمام بھائی اس میں شریک ہوں گے، لیکن اگر رہائش و طعام ساتھ نہ ہو تو کاروبار لڑکے کا شمار ہوگا اور اگر باپ پابندی سے نہ بیٹھتا ہو اور باپ کے ساتھ اجرت کی بات ہو تو اجرت کا مستحق ہوگا اور بعد میں تمام بھائی اس اجرت میں شریک ہوں گے اور تبرکاً والد کے نام پر دکان کا نام رکھنے سے کوئی فرق نہیں پڑتا بلکہ وہ مال صرف اسی لڑکے کی ملکیت ہوگی۔

مقالہ نگاران حضرات نے جن نصوص کو بطور دلائل پیش کیا وہ مندرجہ ذیل ہیں:

☆ والربح فی الشركة الفاسدة بقدر المال قوله والربح حاصله أن الشركة الفاسدة إما بدون مال أو به من الجانبين أو من أحدهما فحكم الأولى أن الربح فيها للعامل كما علمت، والثانية بقدر المال ولم يذكر أن لأحدهم أجراً لأنه لا أجر للشريك في العمل بالمشترك كما ذكره في قفيز الطحان، والثالثة لرب المال وللآخر أجر مثله۔

☆ الشركة عبارة عن عقد بين المتشاركين في رأس المال والربح (الفقه الإسلامي وأدلته: ۷۹۲/۲)۔

☆ ولو أن رجلاً اجلس في دكانه رجلاً يطرح عليه العمل بالنصف فالقياس أن لا تجوز هذه الشركة لأنها شركة العروض لأن من أحدهما العمل

ومن الآخر الحانوت والحانوت من العروض وشركة العروض من غير جائزة  
وفي الاستحسان جائزة لأن هذه شركة الأعمال (برائع المنافع: ۵/۸۵)۔

☆ وكل واحد أحق بماله من والده وولده والناس أجمعين (السنن الكبرى  
للبيهقي: ۷/۷۹۰)۔

☆ إن الشركة الفاسدة إما بملون مالٍ أو به من الجانبين أو من أحدهما  
فحكم الأولى أن الربح فيها للعامل كما علمت والثانية بقدر المال والثالثة  
لرب المال وللآخر أجر مثله (نہجی)۔

☆ إذا كان للأب أموال سابقة كسبها ولم يكن معلوماً للابن أموال  
بأن وراث من مورثه أموالاً معلومة فيعد الابن في عيال الأب (درالمکاتیب: ۳۳۵/۴)۔

سوال ۴:- اگر ایک بھائی نے کاروبار میں والد کا ہاتھ بٹایا اور دوسرے بھائیوں نے  
کسب معاش کے دوسرے ذرائع اختیار کئے، جبکہ آپس میں تقسیم نہیں  
ہوئی تھی، سب لوگوں کا کھانا پینا ایک ساتھ تھا تو اس صورت میں دوسرے  
بھائیوں کی کمائی سبھوں کے درمیان مشترک سمجھی جائے گی یا وہ تنہا ان کی  
ملکیت ہوگی؟

اس سوال کے جواب میں مقالہ نگاران حضرات کی رائیں مختلف ہیں:

البتہ بیشتر حضرات نے کہا کہ اگر رہنا، سہنا، کھانا پینا ساتھ ہو تو دوسرے بھائیوں کی  
کمائی و جائیداد وغیرہ سب کے درمیان مشترک سمجھی جائے گی اور دوسرے بھائی باپ کے معاون  
سمجھے جائیں گے (دیکھئے مقالہ: مولانا لطیف الرحمن، مولانا سلمان پالنپوری، مولانا ابوسفیان  
مفتاحی، مولانا فاخر میاں فرنگی محلی، مولانا خورشید احمد اعظمی، مولانا صدر الحسن ندوی، مولانا صادق  
مبارک پوری، مفتی ثناء الہدی تاسمی، مولانا بو بکر تاسمی، مولانا شیر علی کجراتی، خورشید انور اعظمی)۔

بعض حضرات نے مزید وضاحت کرتے ہوئے کہا کہ: کبھی کھانا پینا مشترک ہوتا ہے، لیکن کچھ بھائی کاروبار میں باپ کے ساتھ ہوتے ہیں اور بعض کی کمائی باقاعدہ الگ ہوتی ہے تو جنگی کمائی الگ ہو وہ خود اس کے مالک ہوں گے (دیکھئے مقالہ: مولانا اشتیاق احمد اعظمی، مولانا عبدالرحیم قاسمی، مولانا انور علی اعظمی، مولانا شاہد علی قاسمی)۔

اس سلسلہ میں ڈاکٹر ظفر الاسلام صاحب نے کہا کہ: جن بھائیوں نے اپنا کاروبار الگ کیا، لیکن رہائش وغیرہ ساتھ ہے تو جنہوں نے کمائی کے دوسرے ذرائع اختیار کئے تو وہ جو رقم والد کو کما کر دیں گے صرف وہ مشترک سمجھی جائے گی۔

مفتی راشد حسین ندوی صاحب نے اپنے خیال کا اظہار یوں کیا کہ: مذکورہ صورت میں بیٹوں کی کمائی خود ان کی ہوگی، باپ یا دوسرے بیٹوں کا اس میں کوئی حق نہ ہوگا، لیکن اگر باپ نے خود یہ کاروبار کرادیا ہو، اور باضابطہ مضاربہ کی شکل ہو تو پھر شرائط کے مطابق باپ کا حق ہوگا اور بعد از انتقال ورثہ میں تقسیم ہوگا اور اگر قرض کی صورت میں تھا تو مال کے بقدر واپسی لازم ہوگی، جس کے مالک باپ اور بقیہ ورثاء ہوں گے۔

مفتی جمیل احمد ندیری صاحب نے اس مسئلہ کی دو صورتیں بیان کی ہیں:

اگر دوسرے بھائیوں کی کمائی اختیار کرنے میں ان کے والد اور اس بھائی نے مالی و اخلاقی تعاون دیا ہو خواہ صراحتاً ہو یا دلالتاً اور پھر تقسیم نہ ہوئی ہو کھانا وغیرہ سب کچھ ساتھ ہو تو ان دوسرے بھائیوں کی کمائی سبھوں کے درمیان مشترک سمجھی جائے گی، ان کی تنہا ملکیت نہ ہوگی، سارے بھائی کسی نہ کسی طور پر گھر کی معاشی و کاروباری ترقی میں ایک دوسرے کے معاون سمجھے جائیں گے۔

لیکن اگر کاروبار اختیار کرنے والے بھائیوں کو اس بھائی اور باپ کی جانب سے کوئی اخلاقی و مالی تعاون نہیں ملا ہو اور انہوں نے خود اپنے عمل پر اور جانفشانی و محنت کے ذریعہ اپنی تجارت کی ہو تو پھر ان کی کمائی خود ان کی ہوگی، کھانا پینا ایک ساتھ ہونے کے باوجود مشترک نہ سمجھی

جائے گی۔

جبکہ بعض حضرات نے یہ وضاحت کی کہ اگر تقسیم نہیں ہوئی ہو سب ساتھ ہیں، بھائیوں نے کمائی والد کو دے دی، جس سے مشترکہ طور پر گھر کا خرچ چلتا ہو تو وہ والد کی ملکیت شمار ہوگی اور بعد از وفات ترکہ لہذا کر مثل حظ الانثیین کے تحت تقسیم ہوگا، لیکن اگر ان بھائیوں نے اپنا سرمایہ کی کمائی الگ جمع کر رکھی ہو تو پھر وہ ان کی ذاتی ملکیت ہوگی (دیکھئے مقالہ: مولانا سلمان پانپوری، مولانا محمد حذیفہ)۔

بعض حضرات نے اس سلسلہ میں مطلقاً کہا کہ جنہوں نے کمائی کے دوسرے ذرائع اختیار کئے تو ان کی آمدنی و کمائی خود ان کی اپنی ہوگی دوسرے اس میں شریک نہ ہوں گے۔ ”للرجال نصیب مما اکتسبوا“ (دیکھئے مقالہ: حافظ کلیم اللہ عمری مدنی، مولانا محمد عثمان بستوی، مولانا شاہجہاں ندوی)۔

جبکہ مولانا اسرار الحق سیلی صاحب کے الفاظ میں: دوسرے بھائیوں کی کمائی سب کے درمیان مشترک نہیں سمجھی جائے گی، البتہ جس بھائی نے والد کا ہاتھ بنایا اور اس نے معاوضہ و تنخواہ نہیں لی تو اس کو والد کے مال سے اجرت مثل ادا کی جائے گی۔

نصوص مندرجہ ذیل ہیں:

☆ وفي الخانیة زوج بنیه الخمسة فی داره و کلهم فی عیالہ و اختلفوا فی المتاع فهو للآب وللبنین الثیاب اللتی علیهم لا غیر (مائی)۔

☆ للرجال نصیب مما اکتسبوا وللنساء نصیب مما اکتسبن (النساء)۔

☆ زوج امرأة و ابنها اجتماعاً فی دار واحدة و أخذ کل منهما یکتسب علیحدة و یجمعان کسبهما ولا یعلم التفاوت ولا التساوی ولا التمییز فأجاب بأنه بینهما سوية (رد المحتار: ۳/۳۸۳)۔

☆ ولو استاجر ابنه والمرأة ابنها لیخلمها فی بیتها لم یجز ولا یجبر

الآجر إذا خدم إلا إذا كان حراً أو مكاتباً كما في الخلاصة (الہندیہ ۴۳۵/۳)۔  
 ☆ فإذا كان الأب مزارعاً والابن صانعاً أحذية فكسب الأب من  
 الزراعة والابن من صناعة الحذاء فكسب كل واحد منهما لنفسه وليس للأب  
 المداخلة في كسب ابنه لكونه في عياله (دررلکھا ۴۳۵/۳)۔

سوال ۵:- اگر کسی وجہ سے والد کا کاروبار ختم ہو گیا، لیکن کاروبار کی جگہ خواہ مملوکہ ہو یا  
 کرایہ پر حاصل کی گئی ہو، موجود ہو، اولاد میں سے کسی نے اپنا سرمایہ لگا کر  
 اسی نام سے دوبارہ کاروبار کو شروع کیا تو اب یہ کاروبار اس کی ملکیت میں  
 ہوگی یا والد کی؟

اس سوال کے جواب میں تقریباً تمام مقالہ نگاران نے کہا کہ جس نے سرمایہ لگا کر  
 کاروبار شروع کیا اسی کی ملکیت ہوگی، والد کی ملکیت نہیں ہوگی (دیکھئے مقالہ: مفتی اشرف قاسمی  
 سعادت، مفتی جمیل احمد ندیری، مولانا محمد صادق مبارک پوری، مولانا محمد عثمان بستوی، مولانا اسرار  
 الحق سیلی، مفتی شاہجہاں ندوی، مولانا فاخر میاں فرنگی محلی)۔

جبکہ بعض حضرات نے مزید وضاحت کے ساتھ اس مسئلہ کی تفسیح کی ہے کہ ملکیت تو  
 لڑکے کی ہوگی، لیکن اگر والد کی جگہ مملوکہ ہو تو اس کا کرایہ مقرر کرنا ہوگا اور اگر کرایہ کی ہو تو اس کا  
 کرایہ از خود ادا کرنا ہوگا (دیکھئے مقالہ: مفتی لطیف الرحمن، مولانا اشتیاق احمد اعظمی، ڈاکٹر ظفر  
 الاسلام صدیقی، مولانا صدر الحسن ندوی، حافظ کلیم اللہ عمری، مولانا شاہد علی قاسمی، مولانا ابو بکر  
 قاسمی)۔

مولانا راشد حسین ندوی نے فرمایا کہ: اگر دکان کرایہ کی تھی تو تجدید اجارہ کے بعد کرایہ  
 لڑکے کے ذمہ ہوگا، اگر والد کی ملکیت تھی تو جب تک والد نظر انداز کریں کوئی بات نہیں ورنہ جب  
 چاہیں اس دکان کا کرایہ مقرر کر دیں، یا وہاں سے ہٹانے کا مطالبہ کریں۔

مفتی ثناء الہدی تاسمی، خورشید انور اعظمی صاحبان نے اخراج بالخصمان کے اصول کو سامنے رکھتے ہوئے کہا کہ اگر باپ نے وہ دکان اس لڑکے کو ہبہ نہیں کیا ہے، صرف کاروبار کی اجازت دی ہے تو دکان کی مالیت والد کی باقی رہے گی اور ان کے انتقال کے بعد صرف دکان کی پوزیشن کی جو قیمت ہوگی اس میں سارے وارثوں کا حصہ ہوگا لیکن کاروبار کا مالک لڑکا ہوگا۔ بعض حضرات نے کہا کہ دکان کو خریدنے یا کرایہ پر لینے کے لئے اگر پیشگی رقم دی گئی تھی تو اس میں سب شریک ہوں گے، لیکن وہ مملوکہ جگہ والد کی رہے گی (دیکھئے مقالہ: مولانا خورشید انور اعظمی، مولانا نور علی اعظمی، مفتی عبدالرحیم تاسمی)۔

مولانا محمد حذیفہ کی وضاحت کے مطابق: اگر لڑکے کا مقصود والد کی امانت تھا تو پھر یہ لڑکے کی جانب سے تمبرع ہوگا اور ملکیت والد کی قرار پائے گی جبکہ اگر یہ مقصد نہ تھا تو پھر ساری ملکیت سرمایگانے والے لڑکے کی ہوگی۔

مولانا مفتی سلمان پالپوری صاحب نے اس مسئلہ کی تفتیح کرتے ہوئے چار صورتوں کا ذکر کیا کہ ان کا ہونا ضروری ہوگا: (۱) والد کے لئے ان کی اجازت کے ساتھ کاروبار شروع کیا تو کاروبار والد کا ہوگا اور والد پر سرمایہ کے بقدر قرض ہوگا۔ (۲) والد کے لئے اجازت کے بغیر کاروبار شروع کیا تو تمبرع ہوگا اور کاروبار والد کا ہوگا۔ (۳) اپنے لئے والد کی اجازت سے کاروبار شروع کیا تو کاروبار لڑکے کا ہوگا اور اگر جگہ مملوکہ ہو تو بطور عاریت اس کا کرایہ ادا کرنا ہوگا۔ (۴) اپنے لئے کاروبار کیا مگر والد کی اجازت کے بغیر تو کاروبار لڑکے کا ہوگا، بغیر اجازت اس جگہ کا استعمال غصب قرار پائے گا، حاصل یہ کہ اگر اپنے لئے شروع کیا تو مالک خود ہوگا اور اگر والد کے لئے شروع کیا تو مالک والد ہوں گے۔

مولانا جعفر علی رحمانی صاحب نے جدید دور کے اصطلاح کو سامنے رکھتے ہوئے اس طرح وضاحت کی کہ: جس نے سرمایہ لگایا ملکیت تو اسی کی ہوگی، کیونکہ نام تو محض ایک حق منفعت ہے، جس سے ملکیت ثابت نہیں ہوتی، البتہ اگر یہ نام رجسٹرڈ ہوں تو چونکہ Trade Mark آج

کل گا ہوں کی زیادہ رغبت یا بے رغبتی کا سبب بن گیا ہے، اس لئے فقہاء کرام کی تصریحات کے مطابق عوض لے کر اپنے اس حق کو چھوڑنے کی اجازت دی گئی ہے، لیکن محض ٹریڈ مارک کی وجہ سے باپ کی ملک نہیں ہوگی، کیونکہ باپ کی ملکیت کے ثبوت کے لئے اسباب ملک میں سے کوئی سبب شرعی موجود نہیں ہے۔

بعض حضرات نے کہا کہ اگر رہائش و طعام والد کے ساتھ ہو تو کاروبار والد کا اور اگر الگ ہو تو کاروبار خود اس کا ہوگا (دیکھئے مقالہ: مولانا شیر علی کجراتی، مولانا ابوسفیان مفتاحی)۔  
نصوص مندرجہ ذیل ہیں:

☆ المرأة مع زوجها إذا اجتمع بعملهما أموال كثيرة، فقبيل هي للزوج وتكون المرأة معينة له إلا إذا كان لها كسب على حدة فهو لها، وقيل بينهما نصفان (بخاری: ۶/۳۹۲)۔

☆ قالت الحنفية: الشركة عبارة عن عقد بين المتشركين في رأس المال والربح (مفہم الاسلائی وأدلیتہ: ۳/۷۹۳)۔

☆ وفي الخانية زوج بنیه الخمسة في داره وكلهم في عياله واختلفوا في المتاع فهو للأب وللبنين الثياب التي عليهم لا غير (بخاری)۔

☆ وما اشتراه أحدهم لنفسه يكون له ويضمن حصة شركائه من ثمنه إذا دفعه من المال المشترك (بخاری: ۶/۳۷۸)۔

☆ إذا كان الابن في عيال أبيه ومعيناً له يكون جميع ما تحصل من الكسب لأبيه وما اشتراه ودفع ثمنه من مال أبيه إن كان شراءه لأبيه بإذنه لا يكون له الاختصاص بدون وجه شرعي بل هو خاص بالأب فإن كان شراءه لنفسه ودفع ثمنه من مال أبيه بإذنه يكون خاصاً به وبدل الثمن مضمون للأب (الفتاویٰ الکاملیہ، کتاب الشریکۃ: ۵۱)۔

☆ لا يجوز الاعتياض عن الحقوق المجردة كحق الشفعة وعلى هذا لا يجوز الاعتياض عن الوظائف بالأوقاف وفيها فى آخر بحث تعارض العرف مع اللغة، المذهب عدم اعتبار العرف الخاص، لكن أفتى كثير باعتباره وعليه فيفتى بجواز النزول عن الوظائف بمال (در المختار مع الرد: ٢٥٠-٢٦٠) -

☆ اعلم أن اسباب الملك ثلاثة: ناقل كبيع وهبة، وخلافة كإرث، وإصالة وهو الاستيلاء حقيقة بوضع اليد أو حكماً بالتهية كنصب شبكة لصيد (در مع الرد: ١٠٠/٢٦٠) -

☆☆☆



## عرض مسئلہ:

## کاروبار میں والد کے ساتھ اولاد کی شرکت

مولانا خورشید انور اعظمی ✽

اسلامک فقہ اکیڈمی کے انیسویں فقہی سمینار واقع جامعہ مظہر سعادت ہانسوٹ کجرات میں مجھ بے بضاعت و کم مایہ کو یہ ذمہ داری سپرد کی گئی ہے کہ ”کاروبار میں والد کے ساتھ اولاد کی شرکت“ جیسے اہم اور حساس موضوع پر عرض مسئلہ پیش کرنے کی سعادت حاصل کروں۔ اس موضوع پر بیس مقالات موصول ہوئے، ماشاء اللہ بیشتر مقالات، عمدہ، جامع اور موضوع پر پورے طور پر حاوی ہیں، جن سے مقالہ نگار حضرات کی محنت و جانفشانی اور دقت نظری کا پتہ چلتا ہے، مقالہ نگار حضرات کے اسماء گرامی یہ ہیں:

شیخ کلیم اللہ عمری، مولانا محمد صادق مبارکپوری، مولانا شاہجہاں ندوی، مولانا محمد صدر الحسن قاسمی، مفتی راشد حسین ندوی، مولانا لطیف الرحمن بہینی، مفتی سلمان پالنپوری، مولانا ابوسفیان مفتاحی، مولانا خورشید احمد اعظمی، مولانا فاخر میاں فرنگی محلی، مفتی محمد اشرف قاسمی، ڈاکٹر ظفر الاسلام صدیقی، مفتی شیر علی قاسمی، مولانا اشتیاق احمد اعظمی، مفتی عبدالرحیم قاسمی، مفتی انور علی اعظمی، مولانا محمد حذیفہ محمود احودی، مولانا ابو بکر قاسمی، مولانا شاہد علی قاسمی، راقم سطور خورشید انور اعظمی۔

سوال ۱:- اگر والد نے اپنے سرمایہ سے کاروبار شروع کیا بعد کو اس کے لڑکوں میں سے بعض والد کی خواہش پر شریک کار ہو گئے مگر انہوں نے الگ سے اپنا

کوئی سرمایہ نہیں لگایا تو والد کے متروکہ اس کاروبار میں ایسے لڑکوں کی کیا حیثیت ہے، پارٹنر کی، ملازم کی یا معاون کی؟

اس سؤل کے جواب میں شیخ کلیم اللہ عمری نے بیٹے کی حیثیت متعین کئے بغیر کہا: باپ اور بیٹوں کے درمیان کوئی اصول یا شرط طے نہ ہونے کی صورت میں انصاف کا تقاضا یہی ہے کہ آپس میں صلح و اتفاق کے ساتھ شرکت عمل کا موزوں حصہ مقرر کر لیا جائے تاکہ کسی کی حق تلفی نہ ہو۔ آپ نے سنن ابن ماجہ کی حدیث ”لا ضرر ولا ضرار“ سے استدلال کیا ہے، ایسا لگتا ہے کہ آپ کا رجحان بیٹے کے پارٹنر ہونے کی جانب ہے۔

بقیہ مقالہ نگار حضرات نے بیٹے کو معاون مانا ہے، آپ حضرات نے عمومی طور پر فقہاء کرام کی مندرجہ ذیل عبارتوں سے استدلال کیا ہے:

- ۱- الأب والابن یکتسبان فی صنعة واحمة ولم یکن لهما شیء فالکسب کله للأب إن کان فی عیاله لکونه معینا له (رد المحتار ۳/۳۸۳)۔
- ۲- إذا عمل رجل فی صنعة هو وابنه الذی فی عیاله فجميع الکسب لذلك الرجل وولده یعد معینا له (شرح المجملہ لسلیم رحمہما رحمہما بالمادۃ ۱۳۹۸)۔
- ۳- لو دفع إلی ابنه مالا یتصرف فیہ الابن یكون للأب إلا إذا دلت دلالة علی التملیک، کذا فی الملتقط (ہائگی ۳/۳۹۲)۔
- ۴- ”و إن استاجر الرجل ابنه لیخدمه فی بیتہ لم یجز، ولا أجر علیہ، لأن خدمة الأب مستحقة علی الابن دینا وهو مطالب به عرفا، فلا یأخذ علیہ أجرا، ویعد من العقوق إن یأخذ الولد الأجر علی خدمة ابیه، والعقوق حرام“ (الموسط ۶۱/۱۶)۔

مفتی راشد حسین ندوی، مولانا شاہد علی قاسمی نے زیر بحث مسئلے کی وضاحت کرتے ہوئے کہا: چونکہ یہاں نہ شرکت کے ارکان موجود ہیں اور نہ اجارہ کے، اسی طرح اجارہ کی شرط ”اجرت

معلومہ، ”بھی مفقود ہے، اس لئے بیٹے کی حیثیت معاون کی ہوگی۔ مولانا شاہجہاں ندوی کا خیال ہے کہ والد کا ہاتھ بٹانے والے لڑکوں پر لازم ہے کہ والد سے واضح معاملہ طے کر کے شریک کار ہو جائیں ورنہ ان کی حیثیت متبرع کی ہوگی، اسی طرح والد پر لازم ہے کہ اگر وہ یہ بھانپ لیں کہ لڑکے اپنے تعاون کے بدلے عوض کے خواہشمند ہیں تو وہ ان کے لئے دیگر ملازم کی طرح ماہانہ اجرت یا نفع میں سے ایک حصہ مقرر کر دے۔ مولانا محمد حذیفہ کی رائے ہے کہ اگر شریک کار ہوتے وقت والد سے کوئی معاملہ ملازمت طے ہوا ہے تو اس کے مطابق عمل ہوگا اور اگر کوئی معاملہ طے نہ ہوا ہو تو لڑکا معاون شمار ہوگا اور ساری کمائی باپ کی ہوگی۔

مفتی سلمان پالنپوری، مفتی محمد اشرف تاقی، مولانا محمد حذیفہ و احمودی وغیرہ نے بشرح مجلہ کے حوالہ سے بیٹے کے معاون ہونے کیلئے تین شرطوں کی صراحت بھی کی ہے: (۱) باپ اور بیٹے کا پیشہ متحد ہو (۲) سرمایہ باپ کا ہو (۳) بیٹا باپ کی کفالت میں ہو۔ مفتی سلمان پالنپوری نے یہ بھی واضح کیا کہ اگر مذکورہ شرطیں نہ پائی جائیں تو لڑکا معاون نہ ہوگا، چنانچہ باپ کو بیٹے کی الگ پیشے سے حاصل شدہ کمائی میں مداخلت کا حق نہ ہوگا اگرچہ بیٹا باپ کے زیر عیال ہو، اسی طرح اگر بیٹا باپ کے زیر عیال نہیں ہے اور دونوں ایک پیشے میں شریک ہو کر کام کر رہے ہیں تو بیٹا طے شدہ اجرت کا مستحق ہوگا اور اگر اجرت طے نہ ہو تو جہالت اجرت کے سبب یہ اجارہ فاسدہ ہے۔ لہذا کل سرمایہ باپ کا ہوگا اور لڑکا اجرت مثل کا مستحق ہوگا، مولانا خورشید احمد اعظمی نے بھی بیٹے کو باپ کے عیال میں نہ ہونے کی صورت میں اجرت مثل کا مستحق مانا ہے اور شامی کی عبارت ”وما حصلہ احدہما باعانۃ صاحبہ فلہ ولصاحبہ اجر مثلہ“ (رد المحتار ۶/۵۰۲) سے استدلال کیا ہے، راقم سطور کی بھی ناقص رائے یہی ہے کہ اگر لڑکا والد کے زیر عیال نہ ہو اور والد کے کاروبار میں بحیثیت معاون شریک کار ہو تو جس طرح عقد فاسد میں معاون اجرت مثل کا مستحق ہوتا ہے یہ لڑکا بھی اجرت مثل کا مستحق ہوگا، عالمگیری (۶۲۵/۳) میں ہے: ”فإن عمل أحدهما واعانہ الآخر فی جمیع ما أخذہ كان للمعین أجر المثل“۔ ڈاکٹر ظفر الاسلام صدیقی

کا خیال ہے کہ لڑکوں کے عمل کی اجرت شرط کے مطابق ملنی چاہئے۔ آپ نے اس سلسلے میں المغنی لابن قدامہ کی ایک عبارت پیش کی ہے جس سے معلوم ہوتا ہے کہ آپ کے نزدیک یہ صورت از قبیل مضاربت ہے ”إن يشترك بدنان بمال أحدهما وهو أن يكون المال من أحدهما والعمل منهما مثل أن يخرج أحدهما الفاء ويعملان فيه معا والربح بينهما فهما جائز ونص عليه أحمد في رواية أبي الحارث وتكون مضاربة، لأن غير صاحب المال يستحق المشروط له من الربح بعمله في مال غيره وهذا هو حقيقة المضاربة“ المغنی ۵ / ۱۳۷-۱۳۸۔ لیکن مشکل یہ ہے کہ ہمارے یہاں مضاربت میں مال کو مضارب کے حوالے کرنا ضروری ہوتا ہے جبکہ زیر بحث مسئلہ میں یہ صورت نہیں ہے۔

**سوال ۴:-** اگر یہی صورت ہو، لیکن بچوں نے کاروبار کے کاموں میں شریک ہوتے ہوئے کچھ اپنا سرمایہ بھی والد کی اجازت سے داخل کیا ہو تو اس صورت میں کیا حکم ہے؟

اس سوال کے جواب میں مفتی شیر علی قاسمی کی رائے ہے کہ اگر بچوں نے اپنا سرمایہ بھی والد کی اجازت سے داخل کیا ہے تب بھی ملکیت باپ کی ہوگی، اس وجہ سے کہ بچے باپ کے تابع ہوتے ہیں، نیز صحابہ کرام کے زمانہ سے تعال بھی یہی چلا آ رہا ہے کہ کچھ اولاد کام کرتی ہو اور کچھ نہیں، اور باپ کے ساتھ رہنا سہنا کھانا پینا وغیرہ ہو تو تمام بھائی متروکہ مال میں برابر کے شریک ہوتے ہیں۔ مولانا شاہجہاں ندوی کا خیال ہے کہ اگر سرمایہ کی حیثیت متعین نہ ہو تو لڑکا متبرع ہوگا یہی عرف ہے، بچوں پر لازم ہے کہ وہ اپنے سرمایہ کی حیثیت متعین اور نفع کا تناسب طے کر لیں، اور اگر ایسا نہیں کیا تو والد کو چاہئے کہ ان کے لئے نفع کا ایک تناسب طے کر دے، اور اگر ایسا بھی نہ ہو سکا تو نفع ضرر کے لئے اسے شرکت فاسدہ مانتے ہوئے اس کے مال کے بقدر نفع کی شرح مقرر کر دینا چاہئے۔

مولانا خورشید احمد اعظمی کا خیال ہے کہ اگر لڑکا والد کے عیال میں ہے تو معین ہوگا اور اگر

عیال میں نہیں ہے تو بقدر سرمایہ اس کاروبار کے نفع میں شریک مانا جائے گا، اگرچہ اس کا معاہدہ نہ ہو، اس وجہ سے کہ الگ رہنا اور اپنا سرمایہ لگا کر شریک ہونا مقتضیات شرکت سے ہیں۔ مفتی عبدالرحیم قاسمی کا بھی یہی خیال ہے، آپ نے عیال میں ہونے کی صورت میں شامی کی عبارت: زوج بنیہ الخمسة فی دارہ و کلہم فی عیالہ واختلفوا فی المتناع فہو للاب وللبنین الثیاب التی علیہم لا غیر (رد المحتار ۳/۳۵۰) سے اور عیال میں نہ ہونے کی صورت میں فتاویٰ امارت شرعیہ و احسن الفتاویٰ کے بعض فتاویٰ سے استدلال کیا ہے۔

مولانا محمد حذیفہ نے کہا: سرمایہ لگاتے وقت اگر شرکت قرض، یا اعانت کی صراحت ہو تو اسی کے مطابق لڑکا شریک قرض خواہ، یا معاون ہوگا، ورنہ عرف یا قرینہ حال سے کوئی پہلو تلاش کیا جائے گا۔

بقیہ مقالہ نگار حضرات نے لڑکوں کو پارٹنر مانا ہے۔ شیخ کلیم اللہ عمری نے کہا: طے شدہ اصول و ضوابط کی روشنی میں اتنے حصے میں وہ شریک کاروبار سمجھے جائیں گے جتنا سرمایہ انہوں نے لگایا تھا، مولانا محمد صادق مبارکپوری کی رائے ہے: جتنے نفع پر معاملہ طے ہوا ہے اس کے حقدار ہوں گے، مولانا ابوسفیان مفتاحی اور مولانا فاخر میاں فرنگی محلی نے کہا: بچے اپنے اپنے سرمایہ کے بقدر خود مالک ہوں گے معاون نہ ہوں گے، مولانا صدر الحسن قاسمی نے کہا: چونکہ بچوں نے والد کی اجازت سے اپنا سرمایہ لگایا ہے اس لئے اپنے حصے کے مطابق والد کے کاروبار میں پارٹنر ہوں گے۔ مولانا ابو بکر قاسمی نے کہا: لڑکا بقدر سرمایہ مالک ہوگا یا بوقت شرکت نفع کا جو فیصلہ طے ہوا ہے اس کے مطابق نفع تقسیم ہوگا آپ نے بدائع الصنائع کی اس عبارت سے استدلال کیا ہے: إذا شرط الربح علی قدر المالین متساویا أو متضامنا فلا شک أنه يجوز ویكون الربح بینہما علی الشرط سواء شرط العمل علیہما أو علی أحدهما۔ (بدائع ۶/۲۶۶)۔

مولانا لطیف الرحمن بہمنی، ڈاکٹر ظفر الاسلام صدیقی، مولانا اشتیاق احمد اعظمی، مفتی انور علی اعظمی نے اس صورت کو شرکت عنان کے قبیل سے مانا ہے۔ اس لئے بچے حسب معاہدہ طے شدہ

حصے کے بقدر باپ کے کاروبار میں شریک اور طے شدہ حصے کے بقدر نفع کے مستحق ہوں گے۔  
 مفتی راشد حسین ندوی اور مولانا شاہد علی قاسمی نے کہا: بہتر تو یہ تھا کہ باپ بیٹے معاملہ صاف کر لیتے اور باقاعدہ شرکت کے ارکان و شروط کا لحاظ رکھتے لیکن اگر ایسا نہیں کیا تو اس صورت میں چونکہ شرکت عقود کے ارکان لفظاً و معنی مفقود اور شرکت ملک کا رکن اجتماع نصیبین موجود ہے، اس لئے یہ شرکت ملک ہوگی یا ربح کے بارے میں کوئی بات طے نہ ہونے کے سبب شرکت فاسدہ ہوگی۔ اور دونوں صورتوں میں نفع کا استحقاق بقدر مال ہوگا۔ آپ حضرات نے (شرکت ملک) و رکنها اجتماع النصیبین و حکمها وقوع الزیادة علی الشركة بقدر الملک (نفاوی ہندیہ ۳۰۱/۲) و شرط جواز هذه الشركات كون المعقود عليه عقد الشركة قابلاً للوكالة كذا في المحيط وان يكون الربح معلوم القدر فان كان مجهولاً تفسد الشركة (ہندیہ ۳۰۲/۲) والربح في الشركة الفاسدة بقدر المال (نفاوی ۳۸۳/۳) وغیرہ عبارتوں سے استدلال کیا ہے۔

راقم سطور کی ناقص فہم میں بھی یہی بات آتی ہے کہ یہ شرکت ملک کی صورت ہے۔ اس لئے کہ درمختار میں شرکت ملک کی تعریف: وہی ان یملک متعدد عینا أو دینا بارث أو بیع أو غیرہما کے بعد توضیحی عبارت: ”بأی سبب کان جبیریا أو اختیاریا ولو متعاقبا کما لو اشتری شیئاً ثم اشرك فيه آخر“ (رد المحتار ۳۶۶/۶) سے اسی جانب اشارہ ملتا ہے۔ یا پھر جہالت ربح کے سبب شرکت فاسدہ مانا جائے اور بقدر مال بیٹے کو نفع کا مستحق قرار دیا جائے۔

**سوال ۳۰-** اگر کاروبار کسی لڑکے نے اپنے ہی سرمائے سے شروع کیا ہو، لیکن دوکان پر اپنے والد کو بیٹھایا ہو یا تبر کا اپنے والد کے نام پر دوکان کا نام رکھا ہو تو اس صورت میں کیا حکم ہے؟

اس سوال کے جواب میں مفتی شیر علی قاسمی کا خیال ہے کہ اگر کھانا پینا وغیرہ سب کچھ والد کیساتھ ہو تو کاروبار باپ کا ہوگا ورنہ لڑکے کا شمار ہوگا اور اگر باپ کیساتھ اجرت کی بات طے ہوئی

ہو تو اجرت کا مستحق ہوگا۔

بقیہ مقالہ نگار حضرات اس بات پر متفق ہیں کہ کاروبار لڑکے کا ہوگا، مولانا محمد صادق مبارکپوری نے سنن بیہقی کی حدیث: کل واحد أحق بماله من والده وولده والناس أجمعین سے استدلال کیا ہے، مفتی راشد حسین ندوی نے کہا: والد کا یہ عمل بیٹے کے حق میں تبرع ہوگا اس لئے کل نفع کا مالک بیٹا ہوگا، مولانا لطیف الرحمن بمبئی نے اس سلسلے میں امداد الفتاویٰ سے مدد لی ہے، مولانا خورشید احمد اعظمی اور مفتی عبدالرحیم قاسمی کی رائے ہے کہ اگر لڑکا علیحدہ رہتا ہے تو والد کے دوکان پر بیٹھنے کے باوجود کاروبار لڑکے کا ہوگا، اور والد اجرت مثل کے مستحق ہوں گے۔ آپ کا استدلال شامی کی یہ عبارت ہے:

إن الشركة الفاسدة إما بدون مال أو به من الجانبين أو من أحدهما فحكم الأولى ان الربح فيها للعامل كما علمت والثانية بقدر المال الى قوله والثالثة لرب المال وللاخر اجر مثله (نہج ۳۵۰)۔ مفتی محمد اشرف قاسمی نے کہا: چونکہ کاروبار لڑکے نے اپنے سرمایہ سے شروع کیا ہے اور باپ کی طرف سے لڑکے کی محض امانت ہوئی ہے، اس لئے یہ کاروبار لڑکے کا ہوگا، ڈاکٹر ظفر الاسلام صدیقی نے کہا: اگر والد بغیر شرط کے بیٹھتے ہیں تو یہ تبرع ہے، اور والد کو اپنے بیٹھنے کے عوض نصف نفع کا معاملہ طے کرنے کا اختیار ہے۔ اسے شرکت اعمال اور شرکت تقبل کے قبیل سے سمجھا جائے گا (بدائع ۸۵/۵)، مفتی انور علی اعظمی اور مولانا اشتیاق احمد اعظمی نے لڑکے کے کاروبار کے مالک ہونے کی وجہ بیان کرتے ہوئے کہا کہ اس پر شرکت کی تعریف: الشركة عبارة عن عقد بين المتشركين في رأس المال والربح (فقہ اسلامی وادلتہ ۷۹۳/۳) صادق نہیں آتی، مولانا محمد حذیفہ نے کہا: لڑکے کے معاون کہلانے کی شرط یہ ہے کہ سرمایہ باپ کا ہو اور یہاں معاملہ اس کے برعکس ہے اس لئے لڑکا مالک اور باپ معین ہوگا۔ مولانا ابو بکر قاسمی نے جامع ترمذی کی حدیث: ”الخروج بالضممان“ سے استدلال کیا ہے، مولانا شاہجہان ندوی نے فقہ اسلامی وادلتہ کی عبارت:

مايتولد من شيء مملوك يكون مملوكا لصاحب الأصل لأن مالک الأصل هو مالک الفرع (فقہ الاسلامی وادلتہ لوہبہ الرضوی ۳/۲۹۱۳) وغیرہ سے استدلال کیا ہے۔

راقم الحروف کا بھی خیال یہی ہے کہ لڑکا اس کاروبار کا مالک ہے، اس لئے کہ یہاں شرکت کی کوئی بھی صورت موجود نہیں ہے، نہ شرکت ملک اور نہ شرکت عقد، والد کی حیثیت صرف ایک معاون کی ہے۔

رہا والد کے نام پر تھر کا دوکان کا نام رکھے جانے کا مسئلہ تو اس سلسلے میں بعض مقالہ نگار حضرات نے کوئی رائے نہیں دی ہے، لیکن جن حضرات نے اپنی رائے کا اظہار کیا ہے وہ اس بات پر متفق ہیں کہ اس کی وجہ سے لڑکے کے کاروبار ہونے پر کوئی اثر نہیں پڑتا۔

سوال ۴:- اگر ایک بھائی نے کاروبار میں والد کا ہاتھ بٹایا اور دوسرے بھائیوں نے کسب معاش کے دوسرے ذرائع اختیار کئے جبکہ آپس کی تقسیم نہیں ہوئی تھی سب لوگوں کا کھانا پینا ایک ساتھ تھا تو اس صورت میں دوسرے بھائیوں کی کمائی سبھوں کے درمیان مشترک سمجھی جائے گی یا وہ تنہا ان کی ملکیت ہوگی؟

اس سوال کے جواب میں شیخ کلیم اللہ عمری، مولانا شاجہاں ندوی، مفتی راشد حسین ندوی، مولانا محمد حذیفہ داہودی کا خیال ہے کہ دوسرے ذرائع معاش اختیار کرنے والے بھائیوں کی کمائی مشترک نہ ہوگی بلکہ اس کے وہ تنہا مالک ہوں گے، شیخ کلیم اللہ عمری نے اللہ تعالیٰ کے قول: للرجال نصيب مما اكتسبوا وللنساء مما اكتسبن (النساء) سے استدلال کیا ہے، مولانا شاجہاں ندوی نے حدیث نبوی: کل أحد أحق بماله من والده وولده والناس أجمعین (سنن دارقطنی ۳/۲۳۵ و سنن بیہقی ۱۰/۳۱۹) وغیرہ سے استدلال کرتے ہوئے مزید کہا: والد کا ہاتھ بٹانے والے بھائی کو چاہئے کہ باپ سے ماہانہ اجرت، یا نفع کا ایک



حصہ طے کر لے یا اپنا سرمایہ لگا کر والد کے کاروبار میں شریک ہو جائے، مفتی راشد حسین ندوی کا بھی یہی خیال ہے، مگر آپ نے اس میں یہ تفصیل کی ہے کہ اگر باپ نے اپنے سرمایہ سے کاروبار کر لیا ہے تو یا تو وہ مضاربت کے طور پر ہے تو شرائط کے مطابق اس میں باپ کا حق ہوگا اور اگر بطور قرض دیا ہے تو واپسی لازم ہوگی اور اگر تبرعاً دیا ہے تو ملکیت باپ کی ہوگی، اس لئے کہ بلوغ کے بعد والد کی ذمہ داری اولاد کے نفقات سے ختم ہو جاتی ہے، مولانا محمد حذیفہ نے کہا: چونکہ اتحاد صنعت نہیں ہے، اس لئے دوسرے ذرائع معاش اختیار کرنے والے بھائی اپنی کمائی کے تنہا مالک ہوں گے: آپ نے درر الاحکام شرح مجلۃ الاحکام سے استدلال کیا ہے:

فإذا كان مزارعا والابن صانع احدیة فكسب الأب من الزراعة والابن من صناعة الحناء فكسب كل واحد منهما لنفسه وليس للأب المداخلة فی كسب ابنه لكونه فی عیالہ“ (۳/۲۳۵، ۲۳۶، ۲۳۷، ۲۳۸، ۲۳۹) البتہ اگر مال باپ کے پاس جمع ہوتا ہو تو وہ مشترک سمجھا جائے گا۔

دیگر مقالہ نگار حضرات نے اس طرح کی آمدنی کو مشترک قرار دیا ہے، بعض نے مطلقاً اور بعض نے کچھ قیود کے ساتھ ڈاکٹر ظفر الاسلام صدیقی نے فتاویٰ ربمہ ۱۸۵/۹ کے حوالے سے کہا: اگر لڑکے نے رقم دوسرے ذرائع معاش کے ذریعہ کم کر باپ کے پاس جمع کیا تو وہ رقم مشترک سمجھی جائے گی، مفتی عبدالرحیم تاقی کا بھی یہی خیال ہے، اس تفصیل کے ساتھ کہ اگر والد کھانے پینے کے خرچ کے بقدر لیتے ہیں اور باقی مال میں مداخلت نہیں کرتے تو باقی ماندہ مال کا لڑکا مالک ہوگا۔

مولانا ابوبکر تاقی نے کہا: اگر ساری کمائی ایک جگہ جمع ہوتی ہے تو وہ مشترک ہوگی، آپ نے شامی کی عبارت: قال فی الخیریة فی زوج امرأة وابنها اجتماعا فی دار واحدة وكل منهما یکتسب علیحدة ویجمعان کسبهما ولا یعلم التفاوت والتساوی ولا التمییز فاجاب بانہ بینهما علی السویة سے استدلال کیا ہے۔

مفتی انور علی اعظمی کا خیال ہے کہ اگر کھانا پینا مشترک ہے اور لڑکے کے ذرائع معاش کے سلسلے میں پونجی باپ نے فراہم کی ہے یا کسی ادارہ میں ملازم ہے تو جب تک کھانا پینا مشترک ہے کمائی بھی مشترک ہوگی، مولانا اشتیاق احمد اعظمی کا بھی یہی خیال ہے مگر ملازم کی تنخواہ کو وہ لڑکے کی ملکیت قرار دیتے ہیں اور باپ کے ساتھ رہنے والے لڑکے کے لئے دونوں حضرات بطور حق الخدمہ و صلہ رحمی کچھ عطیہ و ہبہ کرنے کا مشورہ دیتے ہیں۔

مفتی شیر علی قاسمی اور مولانا محمد صادق مبارکپوری نے اس طرح کی کمائی کے تمام بھائیوں میں مشترک ہونے کے سلسلے میں شامی کی عبارت: وفي الخانیة زوج بنیہ الخمسة فی دارہ و کلہم فی عیالہ و اختلفوا فی المتاع فهو للاب وللبنین الشیاب الی علیہم لا غیر (رد المحتار ۳/۳۸۳) سے مفتی لطیف الرحمن بمبئی اور مولانا ابو سفیان مفتاحی نے فتاویٰ رجمیہ ۱۸۹/۹، ۱۵۹/۵ سے اور مولانا شاہد علی قاسمی نے کفایت المفتی ۳۰۹/۷ وغیرہ سے استدلال کیا ہے، مولانا خورشید احمد اعظمی نے شامی کی وفي الخانیة زوج بنیہ الخمسة والی عبارت کو اپنا متدل بناتے ہوئے کہا: اگر لڑکے باپ کے ساتھ کھاتے پیتے ہیں تو ذرائع آمدنی کے الگ ہونے کے باوجود وہ سب عرفاً والد کے معاون سمجھے جائیں گے۔

راقم سطور کی ناقص رائے بھی یہی ہے کہ اگر لڑکا باپ کے عیال میں ہے، اور آپس میں تقسیم نہیں ہوئی ہے تو صنعت خواہ متحدہ ہو یا مختلف بہر صورت تمام کمائی کا مالک باپ ہوگا، اس لئے کہ عرف میں تمام لڑکوں کو ایک مشترک فیملی کا فرد سمجھا جاتا ہے، کسی کے حاشیہ خیال میں بھی ان کی علیحدگی کا تصور نہیں ہوتا۔ رہیں وہ عبارتیں جن میں لڑکے کے معاون ہونے کے لئے اتحاد صنعت کی صراحت موجود ہے تو اس سلسلے میں نہایت ادب کے ساتھ عرض ہے کہ ہمارا خیال ہے کہ وہ بھی اپنے زمانے کے عرف پر مبنی ہیں، جبکہ آج کی صورت حال یہ ہے کہ لڑکوں کو دوسرے ذرائع معاش کے اپنانے کا باپ مشورہ دیتا ہے، مالی تعاون کرتا ہے، اس سلسلے میں اپنے اثر

ورسوخ کا استعمال کرتا ہے، اس کے نفع نقصان کی فکر رکھتا ہے، اور یہ بھی سمجھتا ہے کہ میرے مختلف بیٹے مختلف ذرائع کے توسط سے میرے معاون ہیں، لہذا آج کے عرف میں لڑکے کے تعاون ہونے کے لئے اتحاد صنعت کی شرط محل غور و فکر ہے۔

**سوال ۵:-** اگر کسی وجہ سے والد کا کاروبار ختم ہو گیا لیکن کاروبار کی جگہ خواہ مملو کہ ہو یا کرایہ پر حاصل کی گئی ہو موجود ہو اور اولاد میں سے کسی نے اپنا سرمایہ لگا کر اسی مقام سے دوبارہ شروع کیا تو اب یہ کاروبار اس کی ملکیت میں ہوگی یا والد کی؟

اس سوال کے جواب میں مفتی شیری علی قاسمی کا خیال ہے کہ اگر کاروبار کی جگہ والد کی ہو اور والد کے ساتھ رہنا سہنا ہو تو کاروبار والد کا ہوگا اور اگر والد کے ساتھ رہنا سہنا نہ ہو اور جگہ بھی دوسرے کی ہو اور لڑکا اس کا کرایہ دیتا ہو تو کاروبار لڑکے کا ہوگا، اس وجہ سے کہ اگر لڑکا مر جائے تو باپ وراثت کا مستحق ہوگا، اگر باپ کا مال ہوتا تو باپ وراثت کا مستحق نہ ہوتا بلکہ کل مال باپ کا ہوتا۔

مولانا اوسفیان مفتاحی نے فتاویٰ رحیمیہ کے حوالے سے کہا: اگر لڑکا باپ کے ساتھ رہتا ہے تو کاروبار باپ کا ہوگا اور اگر الگ رہتا ہے تو لڑکے کا ہوگا لڑکا کاروبار کی جگہ کا کرایہ دے یا معاوضہ سے خریدے۔

مفتی سلمان پالنپوری کا خیال ہے کہ اگر لڑکے نے والد کے لئے شروع کیا ہے تو کاروبار والد کا ہوگا اور اگر اپنے لئے شروع کیا ہے تو اس کا ہوگا، آپ نے شامی کی عبارت: ”عمر دار زوجته بماله باذنہا فالعمارة لها والنفقة دین علیہا لصحة امرها ولو عمر لنفسه بلا اذنہا فالعمارة له ویكون غاصبا للعرصة فیومر بالتفریح بطلبہا ذلک ولہا باذنہا فالعمارة لها وهو متطوع فی البناء فلا رجوع“ (شامی ۱۰/۳۹۳)،

اس جگہ کے سلسلے میں آپ کا خیال ہے کہ وہ جگہ اگر والد کی مملوک ہو اور کاروبار اس کی اجازت سے شروع کیا ہو تو اس کا استعمال بطور عاریت ہے بشرطیکہ عقد اجارہ نہ ہو، اور اگر بغیر اجازت کے شروع کیا ہو اس کا استعمال غصب ہوگا اور منافع غصب کا ضمان مضمون نہیں ہوتا الا یہ کہ وہ وقف یا مال صغیر ہو تو منافع کا ضمان یعنی اجرت مثل لازم ہوگا لہذا لڑکے سے کرائے کا مطالبہ بھی نہیں کر سکتا۔ ”ولو استعمل واحد مالا بملون اذن صاحبه كان غاصبا فلا يلزمه منافعہ“ (شرح الجملہ تسلیم رستم بازم المادہ ص: ۵۹۶)۔

مولانا محمد حذیفہ کا خیال ہے کہ اگر مقصود اعانت ہو تو لڑکے کی طرف سے تبرع ہے، کاروبار والد کی ملکیت ہوگا اور اگر مقصود اعانت نہ ہو تو کاروبار لڑکے کا ہوگا، اس وجہ سے کہ کاروبار باپ کا ہونے کیلئے سرمایہ باپ کا ہونا چاہئے نہ کہ لڑکے کا۔ آپ نے درر الحکام کی عبارت: يوجد ثلاثة شروط لاعتبار الولد معينا لابيہ اتحاد الصنعة وفقدان الأموال سابقا اذا كان للاب أموال سابقة كسبها ولم يكن معلوما للابن أموال ..... (۴۴۵/۳) وغیرہ سے استدلال کیا ہے۔

بقیہ مقالہ نگار حضرات کی رائے ہے کہ کاروبار کا مالک لڑکا ہوگا، مولانا محمد صادق مبارکپوری نے در مختار کی عبارت: وفي المرد لا يستحق الربح الا باحدى ثلاث بمال او عمل او تقبل (الدر المختار ۳/۳۸۳) سے استدلال کیا ہے، مولانا شاہجہاں ندوی نے تحفۃ الفقہاء کی عبارت: فيكون الربح لرب المال بسبب ماله لانه نماء ماله (۱۹/۳) وغیرہ سے استدلال کرتے ہوئے کہا: اصل یہ ہے کہ جس کا سرمایہ ہے ملکیت اسی کی ہوتی ہے، مفتی راشد حسین ندوی نے کہا: کاروبار لڑکے کا ہوگا البتہ دوکان اگر کرایہ کی ہو تو تجدید کرایہ کے بعد اس کا کرایہ لڑکے کے ذمہ ہوگا اور اگر باپ کی مملوک ہو تو کرایہ طے کر لے یا ہٹانے کا مطالبہ کرے یا نظر انداز کر دے۔ مفتی لطیف الرحمن بمبئی نے اس سلسلے میں: ”المرأة مع زوجها إذا اجتمع بعملها أموال كثيرة قيل هي للزوج وتكون المرأة معينة له إلا إذا كان

لہا کسب علیحدہ فہو لہا“ (۳۹۲/۳) سے استدلال کیا ہے اور جگہ کے بارے میں کہا کہ اگر وہ والد کی مملوک ہو تو لڑکے کو اس کا کرایہ دینا ہوگا اور کرایہ کی ہو تو خود اس کا کرایہ ادا کرے، مولانا خورشید احمد اعظمی نے کہا مملوکہ جگہ والد کی ہوگی اور اگر کرایہ کی ہو اور اسکی پیشگی رقم والد نے ادا کر دی ہو تو اس میں بقیہ اولاد شریک ہوں گے، ڈاکٹر ظفر الاسلام صدیقی نے کہا: والد کی رضامندی کے بعد اسی فرم سے شروع ہونے والا کاروبار لڑکے کی ملکیت میں ہوگا والد اگر اس پر کچھ عوض لینا چاہیں تو اس کی بھی گنجائش ہے۔ آپ نے مفتی قتی عثمانی، یوسف ترضاوی، وہبہ زحیلی اور حضرت تھانوی کی تحریروں سے استدلال کیا ہے۔ مفتی انور علی اعظمی اور مولانا اشتیاق احمد اعظمی نے کہا: زیر بحث مسئلہ پر شرکت کی تعریف صادق نہیں آتی اس وجہ سے کاروبار کا مالک لڑکا ہوگا، جگہ اگر باپ کی ملکیت ہے تو وہ کرایہ لے سکتا ہے اور اگر کرایہ کی ہے تو لڑکا کرایہ کا مسئلہ اصل مالک سے طے کرے گا، مفتی عبدالرحیم قاسمی کی رائے ہے کہ کاروبار لڑکے کا ہوگا، جگہ اگر مملوک ہو تو اس کی مالیت میں تمام ورثہ کا حصہ ہوگا، اور اگر کرایہ کی ہو تو جس نے مالک سے لی ہو وہ جگہ اسی کی ہوگی، مولانا ابوبکر قاسمی نے اس سلسلے میں الخراج بالخصمان (ابوداؤد ۳۹۵/۲) سے استدلال کیا ہے اور جگہ کے تعلق سے کہا کہ اگر وہ باپ کی مملوک ہو تو باپ کو اس کا مناسب کرایہ ادا کرے۔

مولانا شاہد علی قاسمی نے کہا: چونکہ سرمایہ کا مالک لڑکا تھا، اور باپ کی جانب ملکیت کی منتقلی کے ذرائع بیہ، بیع بقرض وغیرہ اختیار نہیں کئے گئے اس وجہ سے لڑکا ہی مالک ہوگا، البتہ باپ جگہ کا کرایہ لے سکتا ہے، جب دوسرے کی زمین پر غاصبانہ قبضہ کر کے کھیتی کرنے یا مکان تعمیر کرنے پر بھی صاحب زمین اس کھیتی یا مکان کا مالک نہیں ہوتا تو صورت مسئولہ میں باپ بدرجہ اولیٰ اس کاروبار کا مالک نہیں ہوگا۔ در مختار میں ہے: ”من بنی او غرس فی ارض غیرہ بغیر اذنه امر بالقلع والرد“ (الدر المختار ۲/۲۰۷)۔

راقم سطور کی ناقص رائے بھی یہی ہے کہ کاروبار کا مالک لڑکا ہوگا خواہ کاروبار کی جگہ

باپ کی مملوک ہو یا کرایہ کی، اس لئے کہ اس میں صرف لڑکے کا سرمایہ لگا ہے، شرکت کی بظاہر کوئی صورت نہیں ہے، البتہ مملوک جگہ والد کی ہوگی اور کرایہ کی صورت میں والد کی جانب سے پیشگی اداشدہ رقم بھی والد کی ہوگی اور والد کے بعد تمام ورثہ اس کے حقدار ہوں گے۔

هذا ما عندي والله أعلم بالصواب

☆☆☆

جدید فتنہ تحقیقات

دوسرا باب  

---

تفصیلی مقالات





## کاروباری دنیا میں والد کے ساتھ اولاد کا تعاون - حیثیت اور ذمہ داریاں

مولانا شاہجہاں ندوی ☆

یہ ایک سماجی مسئلہ ہے جو فریاد و تفریط کا شکار ہے، عام طور پر ایسا ہوتا ہے کہ بہت سے لڑکے شروع میں اپنے والد کا ہاتھ بٹاتے ہیں اور ان کے کام میں شامل ہو کر ان کا بھرپور تعاون کرتے ہیں، لیکن جب ان کی شادی ہو جاتی ہے، اور وہ خود بیوی اور بال بچے والے ہو جاتے ہیں، تو پھر ان کے ذہن میں اس طرح کی بات آتی ہے کہ ہمارے دیگر بھائی اپنی آمدنی جمع کر رہے ہیں، اور میں نے اپنی پوری زندگی والد کے ساتھ کھپادی، اور مجھے کچھ حاصل نہیں ہوا، لیکن اس کے باوجود وہ والد کے ساتھ اپنا معاملہ طے نہیں کرتے ہیں، والد بھی اکثر ایسا ہوتا ہے کہ ان تعاون کرنے والے لڑکوں کی قربانی کا خیال نہیں کرتے ہیں، بلکہ کبھی ایسا بھی ہوتا ہے کہ والد صاحب اپنے بڑے بچوں کی قربانی کو نظر انداز کرتے ہوئے، چھوٹے بچوں کو زیادہ نواز دیتے ہیں، یہ اس مسئلہ کا فریاد پر مبنی پہلو ہے، اور کبھی ایسا بھی ہوتا ہے کہ اس طرح کی صورت حال کو دیکھتے ہوئے، اور مستقبل کے خطرات کے پیش نظر بہت سے بچے اپنے والد کے تعاون سے دست کش ہو جاتے ہیں، اور ان کو مشکل کی گھڑی میں تنہا چھوڑ دیتے ہیں، یہ اس مسئلہ کا تفریط پر مبنی پہلو ہے۔

اس میں شک نہیں ہے کہ والدین کی خدمت اور ان کا تعاون بڑی سعادت مندی کی بات ہے، ارشاد باری ہے: ”وقضى ربك ألا تعبدوا إلا إياه، وبالوالدين إحساناً“

(اسرا: ۲۳) (اور تیرے رب نے فیصلہ فرمادیا ہے کہ تم لوگ کسی کی عبادت نہ کرو، مگر صرف اس کی اور والدین کے ساتھ نیک سلوک کرو)۔

یقیناً اگر ضرورت ہو تو والدین اپنی اولاد کے مال سے لے سکتے ہیں، حضرت عائشہ رضی اللہ عنہا سے مروی ہے کہ رسول اللہ ﷺ نے ارشاد فرمایا: ”إن أطيب ما أكل الرجل من كسبه، وولده من كسبه“ (یقیناً پاکیزہ ترین کھانا وہ ہے جو آدمی اپنی کمائی سے کھائے، اور اس کی اولاد اس کی کمائی سے ہے) (سنن نسائی، کتاب ایواع، باب الجعفی علی الکسب، حدیث نمبر ۳۳۶۱، و سنن ابوداؤد، کتاب ایواع، باب فی الرجل یأکل من مال ولده، حدیث نمبر ۳۵۲۸، و الحاکم فی المستدرک، و صحیح ووافیہ القدی حدیث نمبر ۲۲۹۵، و ابن جریر، حدیث نمبر ۳۲۵۹، ۳۲۶۰)۔

ایک دوسری حدیث میں حضرت عائشہ رضی اللہ عنہا سے وارد ہے: ”إن أولادکم هبة الله لکم“ ”یہب لمن یشاء إناثاً، ویهب لمن یشاء الذکور (اشوری: ۳۹۵)“ ”فہم وأموالہم لکم إذا احتجتم إلیہا“ (آخر جہ الحاکم ۲/۲۸۳، و معز لہبئی ۷/۳۸۹، پنا صحیح) (بے شک تمہاری اولاد تمہارے لئے اللہ تعالیٰ کا عطیہ ہے، وہ جس کو چاہتا ہے بیٹیاں نوازتا ہے، اور جس کو چاہتا ہے بیٹے عطا فرماتا ہے، چنانچہ وہ اور ان کے اموال تمہارے لئے ہیں، جب کہ تمہیں اس کی ضرورت ہو)۔

حضرت جابر سے مروی ہے کہ رسول اللہ ﷺ نے ارشاد فرمایا: ”أنت ومالک لأبیک“ (سنن ابن ماجہ، حدیث نمبر ۲۲۹۱، و سنن ابیکبری للہبئی ۷/۳۸۰) (تو اور تیرا مال تیرے باپ کے لئے ہے)۔

ابن قدامہ حنبلی تحریر فرماتے ہیں: ”وللأب أن يأخذ من مال ولده، ما شاء ویتملکہ، مع حاجة الأب إلی ما يأخذه، مع عدمہا، صغیراً کان الولد أو کبیراً، بشرطین، أحدهما: أن لا یجحف بالابن، ولا یضربہ، ولا يأخذ شیئاً تعلقت بہ حاجتہ، الثانی: أن لا يأخذ من مال ولده، فیعطیہ الآخر، نص علیہ أحمد فی

روایۃ إسماعیل بن سعید، وذلك لأنه ممنوع من تخصيص بعض ولده بالعطية من مال نفسه، فلأن يمنع من تخصيصه بما أخذ من مال ولده الآخر أولى، وقد روي أن مسروقاً زوج ابنته بصدقة عشرة آلاف، فأخذها، وأنفقها في سبيل الله، وقال للزوج: جهز امرأتك، وقال أبو حنيفة ومالك والشافعي: ليس له أن يأخذ من مال ولده إلا بقدر حاجته، لأن النبي ﷺ قال: إن دماءكم وأموالكم عليكم حرام كحرمة يومكم هذا (متفق عليه)، وروى الحسن أن النبي ﷺ قال: كل أحد أحق بكسبه من والده وولده والناس أجمعين (رواه سعيد بن مسروق) وهذا نص، وروى أن النبي ﷺ قال: "لا يحل مال امرئ مسلم إلا عن طيب نفسه" (رواه الدارقطني)، ولأن ملك الابن تام على مال نفسه، فلم يجوز انتزاعه منه، كالذي تعلق به حاجته، ولنا ما روت عائشة ؓ قالت: "إن أطيب ما أكلتم من كسبكم، وإن أولادكم من كسبكم" (أخرجه سعيد بن زنادي وقاله عنه حسن)، إلى أن قال - رحمه الله - : وقوله: "أحق به من والده وولده" مرسل، ثم هو يدل على ترجيح حقه على حقه، لا على نفى الحق بالكلية، والولد أحق من الوالد، بما تعلق به حاجته (المعنى، كتاب الهبة والعطية ۱/ ۳۲۰-۳۲۳، ط دار الفکر، بيروت، الطبعة الأولى ۱۳۰۳ھ- ۱۹۸۳م)۔

(اور باپ کے لئے جائز ہے کہ اپنی اولاد کے مال سے جس قدر چاہے لے، اور اسے اپنی ملکیت میں لے لے، خواہ جو مال لے رہا ہے اس کی باپ کو ضرورت ہو یا نہ ہو، لڑکا بالغ ہو یا نابالغ، دو شرطوں کے ساتھ: (۱) ایک یہ کہ بیٹے کے سارے مال کا ہی خاتمہ نہ کر دے، اور نہ اسے نقصان پہنچائے، اور نہ ایسی چیز لے، جس سے بیٹے کی حاجت وابستہ ہو (۲) دوسری شرط یہ ہے کہ اپنی اولاد کا مال لے کر دوسرے لڑکے کو نہ دے، اسماعیل بن سعید کی روایت میں امام احمد نے اس کی صراحت کی ہے، اور ایسا اس وجہ سے ہے کہ اسے روک دیا گیا ہے کہ اپنے مال میں

سے عطیہ کے ذریعہ اپنی بعض اولاد کو خاص کرے، تو اسے دوسری اولاد کا مال لے کر کسی اولاد کو خاص کرنے سے بدرجہ اولیٰ منع کیا جائے گا، اور مروی ہے کہ مسروق نے اپنی بیٹی کا نکاح دس ہزار درہم مہر میں کیا، اور اسے لے کر اللہ تعالیٰ کے راستہ میں خرچ کر دیا، اور شوہر سے کہا کہ اپنی بیوی کے لئے سامان فراہم کرو، اور امام ابوحنیفہ مالک اور شافعی کا قول ہے کہ باپ حاجت کے بقدر ہی اپنی اولاد کے مال میں سے لے سکتا ہے، کیونکہ نبی کریم ﷺ نے ارشاد فرمایا کہ ”تمہارا خون اور مال تم پر حرام ہے جس طرح تمہارے لئے اس مہینہ میں آج کے دن کی حرمت ہے“ (بخاری و مسلم)، حسن بصری نے روایت کی ہے کہ نبی کریم ﷺ نے فرمایا: ”ہر ایک اپنی کمائی کا اپنے والد، اپنی اولاد اور تمام لوگوں کے مقابلہ میں زیادہ حقدار ہے“، سے سعید نے اپنی سنن میں روایت کی ہے، اور یہ صریح نص ہے، اور مروی ہے کہ نبی کریم ﷺ نے فرمایا: ”کسی مسلمان کا مال اس کی خوشنودی کے بغیر حائل نہیں ہے، اس کی روایت دارقطنی نے کی ہے، اور اس لئے کہ بیٹے کی ملکیت اپنے مال پر کامل ہے، تو اس سے لیما جائز نہیں ہو، جیسے وہ مال لیما جائز نہیں، جس سے اس کی حاجت وابستہ ہو، اور ہماری دلیل وہ حدیث ہے جو حضرت عائشہ سے مروی ہے کہ انہوں نے کہا کہ ”پاکیزہ ترین کھانا وہ ہے جو تم اپنی کمائی سے کھاؤ، اور یقیناً تمہاری اولاد تمہاری کمائی ہیں“ اس کی روایت سعید اور ترمذی نے کی ہے، اور ترمذی کا قول ہے کہ یہ حدیث حسن ہے، یہاں تک کہ مغنی کے مؤلف نے کہا کہ آپ صلی اللہ علیہ وسلم کا فرمان کہ لڑکا اپنے باپ اور اپنی اولاد کے مقابلہ میں اپنی کمائی کا زیادہ حقدار ہے“ یہ مرسل ہے، پھر یہ حدیث اس بات پر دلالت کرتی ہے کہ بیٹے کا حق اپنی کمائی میں باپ کے حق پر راجح ہے، بالکل باپ کے حق کی نفی پر دلالت نہیں کرتی ہے، اور بلاشبہ والد کے مقابلہ اولاد اپنے اس مال کی زیادہ حقدار ہے جس سے اس کی حاجت وابستہ ہو۔

یہ مسئلہ صرف شہر یا کاروبار کا ہی نہیں ہے، بلکہ دیہات میں بھی عام طور سے ایسا ہوتا ہے کہ بڑا لڑکا اپنی کمائی کے ذریعہ اپنے چھوٹے بھائی اور بہنوں کی تعلیم اور شادی کا انتظام کرتا

ہے، اور اس طرح باپ کا تعاون کر کے زمین و جائیداد کو فروخت ہونے سے بچالینا ہے، جب کہ چھوٹے بھائی بالعموم ذمہ داریوں سے سبک دوش ہوتے ہیں، لیکن بڑے بیٹے کو اس قربانی کا کوئی صلہ نہیں ملتا ہے۔

بلاشبہ شریعت کا مسئلہ واضح ہے کہ بغیر عوض کے کسی کو کوئی چیز یا منفعت کا مالک بنانا ”ہبہ“ اور ”تبرع“ کہلاتا ہے، اس طرح کے مسائل میں ضرورت اس بات کی ہے کہ ائمہ اور خطباء لوگوں کی ذہن سازی کریں، اور ان کو بتائیں کہ معاملہ خواہ والد کے ساتھ ہو یا بھائی کے ساتھ واضح ہونا چاہئے اور حیثیت کا تعین کر کے کاروبار میں شرکت ہونی چاہئے، یا باپ کو جو رقم دے رہا ہے وہ کس حیثیت سے ہے، سب واضح ہونا چاہئے، مفتی تقی عثمانی مدظلہ اپنے بیانات میں مسئلہ کے اس پہلو کو واضح کر رہے ہیں۔

بہت حد تک والد بھی اس طرح کے معاملات کو سلجھا سکتے ہیں، چنانچہ ایک باپ کا فرض بنتا ہے کہ تعاون کرنے والے بیٹے یا رقم فراہم کرنے والی اولاد کی قربانی کا خیال رکھتے ہوئے جائیداد یا کاروبار کا ایک حصہ ان کے نام سے کر دے، ”خانہ“ میں ہے: ”ولو وهب رجل شیئا لأولادہ فی الصحۃ، وأراد تفضیل البعض فی ذلک علی عن أبی حنیفہ أنه لا بأس به، إذا كان التفضیل لزیادۃ فضل له فی الدین، فإن كانا سواء یکره، وروی المعلی عن أبی یوسف أنه لا بأس به إذا لم یقصد به الإضرار، وإن قصد به الإضرار، سوى بینهم، یعطی للابنة مثل لا یعطی للابن، وقال محمد: یعطی للذکر ضعف ما یعطی للأنثی، والفتوی علی قول أبی یوسف“ (الحلیۃ بہائش الہندیۃ ۲۷۹، طۃ دار الفکر، بیروت ۱۴۱۱ھ-۱۹۹۱م)۔

(اور اگر کوئی شخص صحت و تندرستی کی حالت میں اپنی اولاد کو کوئی چیز ہبہ کرے، اور اس سلسلہ میں ایک کو دوسرے پر فضیلت دینا چاہے، تو ہمارے علماء سے اصولی کتابوں اور ظاہر الروایہ میں اس کے بارہ میں کوئی روایت نہیں ہے، اور امام ابوحنیفہ سے روایت کی گئی ہے کہ اس میں کوئی

حرج نہیں ہے، جب کہ ترجیح و بنداری میں زیادتی کی بنا پر ہو، تو اگر دونوں برابر ہوں، تو مکروہ ہے، اور معلیٰ نے ابو یوسف سے روایت کی ہے کہ اس میں کوئی حرج نہیں ہے، جب کہ اس کے ذریعہ نقصان پہنچانے کا ارادہ نہ کرے، اور اگر اس کے ذریعہ ضرر پہنچانے کا قصد کرے، تو پھر ان کے درمیان برابری کرے، چنانچہ بیٹی کو بیٹے کے بقدر دے، اور امام محمد کا قول ہے کہ بیٹے کو بیٹی کا دو گنا دے، اور فتویٰ امام ابو یوسف کے قول پر ہے۔

اس تمہید کے بعد سوالات کے جوابات تحریر ہیں:

”تنویر لأبصار“ میں ہے: ”الإجارة شرعاً: تمليک نفع مقصود من العين بعوض“ (تنویر لأبصار مع الدر المختار ۹/ ۳-۵، طبع دار الفکر، بیروت، الطبعة الأولى ۱۳۱۵ھ-۱۹۹۳م)۔  
(شریعت کی اصطلاح میں ”اجارہ“ عوض کے بدلہ ایسے نفع کا مالک بنانا ہے جو کسی چیز سے مقصود ہو)۔

اور ”ہندیہ“ میں ہے: ”وأما ركن الإجارة فالإيجاب والقبول بالألفاظ الموضوعات في عقد الإجارة“ (الہندیہ ۳/ ۳۰۹) (جہاں تک رکن اجارہ کا تعلق ہے، تو وہ ایجاب و قبول ہیں ان الفاظ کے ساتھ جو عقد اجارہ میں مقرر ہیں)۔

عالمگیری عی میں ہے: ”وأما شرائط الصحة، فمنها رضا المتعاقبين، ومنها أن تكون الأجرة معلومة“ (الہندیہ ۳/ ۳۱۱، طبع دار الفکر، بیروت) (جہاں تک اجارہ کے صحیح ہونے کی شرطوں کا تعلق ہے، تو ان میں سے ایک عاقدین کی باہمی رضامندی ہے، اور انہی میں سے ایک شرط یہ ہے کہ اجرت معلوم ہو)۔

ردالمحتار میں ہے: ”بخلاف غيره، فإنه علموان محض“ (ردالمحتار، مطلب الأمر لاضمان علیہ لافنی ستہ ۶/ ۲۱۳، طبع دار الفکر، بیروت، ۱۳۲۱ھ-۲۰۰۰م) (اور اس کی وجہ یہ ہے کہ پہلی صورت میں جب کہ باپ اپنے بیٹے کو اپنی زمین میں ہو اور والے دن یا معمول سے زیادہ آگ روشن کرنے کا حکم دے، اور آگ پھیل کر پڑوسی کی زمین تک پہنچ کر کسی چیز کو ہلاک کر دے، تو باپ

ضامن ہوگا، کیونکہ یہ بیٹے سے خدمت لیتا ہے، لہذا حکم صحیح ہے کیونکہ باپ کی خدمت واجب ہے، برخلاف باپ کے علاوہ دوسرے شخص کے، کیونکہ دوسرے کے حکم دینے کی صورت میں یہ کھلی ہوئی زیادتی ہے لہذا اطمینان آگ روشن کرنے والے پر ہوگا نہ کہ حکم دینے والے پر)۔

”مبسوط“ میں ہے: ”وإن استأجر الرجل ابنه ليخدمه في بيته ، لم يجز ، ولا أجر عليه، لأن خدمة الأب مستحقة على الابن دينا، وهو مطالب به عرفا، فلا يأخذ عليه أجرا، ويعد من العقوق أن يأخذ الولد الأجر على خدمة أبيه، والعقوق حرام، وكذلك إن استأجرته الأم، لأن خدمتها أوجب عليه، فإنها أحوج إلى ذلك، وأشفق عليه، وإن كان أحدهما استأجره لبرعاه غنما، أو يعمل غير الخدمة جاز، فإن ذلك غير مستحق عليه، ولا هو مطلوب في العرف، وإن استأجر الابن أباه أو أمه أو جده أو جدته لخدمته لم يجز، لأنه منهي عن استخدام هؤلاء، لما فيه من الإذلال فلا يجوز أن يصير ذلك مستحقا له من قبلهم بعقد الإجارة، وكيف يستحق هو، ولا يترك هو ليستخدم والده ولا الوالدة تخدمه، ولكن إن عمل شيئا من ذلك، فله الأجر، لأن بعد الاستخدام، لو لم يوجب عليه الأجر، كان معنى الإذلال فيه أكبر، ولأننا لم نحكم بصحة العقد في الابتداء، لكي لا تصير خدمته مستحقة عليه، وقد زال هذا المعنى ، حتى أقام العمل“ (المبسوط، باب إجارة الرقيق في الخدمة وغيرها، ۱۱/۱۶، ط دار إحياء التراث العربی، بیروت الطبعة الأولى ۱۳۲۲ھ)۔

(اگر کوئی شخص اپنے بیٹے کو اجرت پر رکھے، تاکہ گھر میں وہ اس کی خدمت کرے، تو یہ جائز نہیں ہے، اور اس پر کوئی اجرت نہیں ہے، اس لئے کہ دینی حیثیت سے بیٹے پر باپ کی خدمت لازم ہے، اور بیٹے سے عرف میں اس کا مطالبہ ہے، تو وہ اس پر اجرت نہیں لے سکتا ہے، اور نامرمانی میں سے سمجھا جاتا ہے کہ بیٹا اپنے باپ کی خدمت پر اجرت لے، اور ماں باپ کی

نافرمانی حرام ہے، اور ایسے ہی ماں اگر بیٹے کو اجرت پر رکھے، اس لئے کہ ماں کی خدمت اس پر زیادہ واجب ہے، کیوں کہ ماں کو اس کی زیادہ ضرورت ہے، اور ماں اس پر زیادہ شفیق ہے، اور اگر والدین میں سے کوئی اپنے بیٹے کو اپنی بکری چرانے کے لئے اجرت پر رکھے، یا خدمت کے علاوہ کام کرنے کے لئے رکھے، تو جائز ہے، کیونکہ یہ اس پر لازم نہیں ہے، اور نہ ہی یہ عرف میں مطلوب ہے، اور اگر بیٹا اپنے باپ یا ماں یا دادا یا دادی کو اپنی خدمت کے لئے اجرت پر رکھے، تو یہ جائز نہیں، اس لئے کہ اسے شرعاً منع کر دیا گیا ہے کہ ان لوگوں سے خدمت لے، کیونکہ اس میں ان کو ذلیل کرنا ہے، تو جائز نہیں کہ یہ عقد اجارہ کے سبب ان کی طرف سے اس کے لئے لازم ہو، اور اسے اس کا کیونکر استحقاق ہو سکتا ہے؟ حالانکہ اسے چھوڑا نہیں جاسکتا ہے کہ اپنے والد سے خدمت لے، اور نہ ہی والدہ اس کی خدمت کر سکتی ہے، لیکن اگر والد اس میں سے کوئی کام کرے تو اس کو اجرت ملے گی، اس لئے کہ خدمت لینے کے بعد اگر اس پر اجرت واجب نہ کی جائے، تو اس میں ذلیل کرنے کا مفہوم زیادہ ہے، اس لئے کہ ہم نے ابتدا میں عقد کے صحیح ہونے کا فیصلہ اس لئے نہیں کیا کہ بیٹے کی خدمت کا استحقاق باپ پر نہ ہو، اور یہ علت دور ہو چکی کہ اس نے عمل کو انجام دے دیا ہے۔

”تنویر لأبصار“ میں ہے: ”الشركة شرعاً: عبارة عن عقد بين المتشركين فى الأصل والربح“ (مجموع الدر المختار ۶/۲۶۶)۔  
(شركت شریعت میں سرمایہ اور نفع میں دو شریک ہونے والے کے درمیان ہونے والے عقد کا نام ہے)۔

”ہندیہ“ میں ہے: ”شركة ملك، وهى أن يتملك رجلان شيئاً من غير عقد الشركة بينهما“ (الہندیہ ۳/۳۰۱) (شركت ملك یہ ہے کہ دو شخص کسی چیز میں باہم شرکت قائم کیے بغیر مالک بن جائیں)، ”موسوع“ میں ہے: ”التبرع: بذل المكلف مالاً أو منفعة لغيره فى الحال أو المآل، بلا عوض، بقصد البر والمعروف غالباً“



(الموسمہ الفقہیہ ۱۰/۱۵) (تبرع عاقل بالغ کامل یا منفعت کو نوری طور سے یا بعد میں دوسرے کے لئے صرف کرنے کا نام ہے جو بالعموم بھلائی کے قصد سے ہو)۔

ان فقہی عبارات سے واضح ہے کہ اگر والد نے اپنے سرمایہ سے کاروبار شروع کیا، بعد کو اس کے لڑکوں میں سے بعض والد کی خواہش پر شریک کار ہو گئے، مگر انہوں نے الگ سے اپنا کوئی سرمایہ نہیں لگایا، تو والد کے متروکہ اس کاروبار میں ایسے لڑکوں کی حیثیت نہ پارٹنر کی ہے نہ ملازم کی ہے، بلکہ ان کی حیثیت معاون اور تبرع کرنے والوں کی ہوگی۔

والد کا ہاتھ بٹانے والے لڑکوں پر لازم ہے کہ والد سے واضح معاملہ طے کر کے شریک کار بنیں، ورنہ ان کی حیثیت تبرع کرنے والوں کی ہوگی، جن کا مقصد والد کا تعاون کر کے آخرت کا ثواب حاصل کرنا ہوتا ہے۔

اسی طرح والد پر لازم ہے کہ اگر وہ اس بات کو بھانپ لے کہ لڑکا تعاون کے بدلہ عوض کا خواہش مند ہے تو وہ اس کے لئے دیگر ملازم کی طرح ماہانہ اجرت یا نفع میں سے ایک حصہ جیسے پانچواں یا دسواں حصہ مقرر کر دے، کیونکہ نفقہ واجبہ کے علاوہ میں اولاد کے درمیان فرق کرنا درست نہیں ہے، اس لئے کہ نفقہ میں عدل یہ ہے کہ ہر ایک کو اس کی ضرورت کے مطابق دے، باقی امور میں برابری لازم ہے تاکہ ظلم میں نہ پڑ جائے، چنانچہ سلف صالحین اپنے چھوٹے بچوں کو بوسہ لینے میں بھی برابری کرتے تھے، تاکہ ظلم نہ ہو جائے، اس حدیث شریف کی بنا پر جس میں یہ بات آئی ہے کہ بشیر بن سعد انساری نے جب اپنے بیٹے نعمان بن بشیر کو عطیہ دیا اور ام نعمان نے کہا کہ میں اس وقت راضی ہوں گی جب تم اس بات کا گواہ سرکارِ دو عالم ﷺ کو بنا لو، اور انہوں نے یہ بات آپ ﷺ سے عرض کی، تو آپ ﷺ نے فرمایا: ”اکل ولدک نحلتم مثل ذلک؟ قال: لا، قال: اتقوا اللہ، واعملوا بین اولادکم، أشهد علی هذا غیری، فإنی لا أشهد علی جور“ (صحیح بخاری کتاب المہذب، باب لا شہادتی المہذب، حدیث نمبر ۲۵۸۷، صحیح مسلم، کتاب المہذب، باب کرہتہ تفصیل بعض الاولاد فی المہذب، حدیث نمبر ۱۶۲۳) (کیا تم نے اپنی تمام اولاد کو اسی

کی مانند دیا ہے، تو انہوں نے عرض کیا، نہیں، تو آپ صلی اللہ علیہ وسلم نے فرمایا، اللہ سے ڈرو، اور اپنی اولاد کے درمیان انصاف سے کام لو، میرے علاوہ کسی اور کو اس کا کوہ بناؤ، کیونکہ میں ظلم کا کوہ نہیں بنتا ہوں۔

یہ عدل نہیں ہے کہ جس لڑکے نے اپنی پوری زندگی والد کے ساتھ لگا دی اس کو اس لڑکے کے برابر دے، جس نے کہیں اور ملازمت کر کے آمدنی کو علاحدہ اپنے لیے مخصوص رکھا، لہذا والد پر لازم ہے کہ ہاتھ بٹانے والے لڑکے کی اجرت مقرر کر دے، اور اگر اس نے ایسا نہیں کیا، تو پھر مرنے سے پہلے اس لڑکے کے لئے جائیداد یا کاروبار کا کوئی حصہ خاص کر کے اس کے نام کر دے جس نے اپنی پوری زندگی اس کے ساتھ کھپا دی ہے، اگر نہ لڑکوں نے اپنی حیثیت متعین کر کے کام کیا، اور نہ والد صاحب نے اس کی قربانی کا خیال رکھا، تو کیا ”الضرور یزال“ (لا شاہ و الظافر، القاعدة الرابعة ۱/ ۱۵۳) (ضرر کو دور کیا جائے گا)، اور ”لا ضرر ولا ضرار“ (شرح القواعد الفقهية، القاعدة الثماني عشرة، المادة ۱۹، ۱/ ۹۳) (کسی کو نہ ابتداءً ضرر پہنچانا درست ہے اور نہ مقابلہ کے طور پر)، نیز ”الضرور الأشد یزال بالضرور الأخف“ (شرح القواعد الفقهية للبرقا، القاعدة السادسة والخمسون، المادة ۲۷، ۱/ ۱۱۶) (شدید ترین ضرر کو خفیف ترین ضرر سے زائل کیا جائے گا)، ان قواعد کی روشنی میں اجارہ فاسدہ مانتے ہوئے اجرت مثل لازم کی جاسکتی ہے جب کہ ہاتھ بٹانے والے لڑکوں کے بال بچے کی تعلیم و شادی والد کے مال سے نہ ہوئی ہو، اس بارہ میں اکیڈمی اجتماعی غور و خوض کر سکتی ہے۔

۲- ”ہندیہ“ میں ہے: ”الہبۃ تملیک عین بلا عوض“ (الہندیہ ۳/ ۳۷۳) (ہبہ بغیر کسی عوض کے کسی چیز کا مالک بنانے کا نام ہے)، اور ”رد المحتار“ میں ہے: ”القرض شرعاً: ما تعطیہ من مثلی لتتقاضی مثله“ (رد المحتار مع الدر المختار، کتاب ایواع، باب الرابح والقرض، فصل فی القرض ۷/ ۳۸۸) (شریعت کی اصطلاح میں قرض یہ ہے کہ تم مثلی دے کر اس کے مثل کو وصول کرو)۔

”بدائع الصنائع“ میں ہے: ”أما ركن القرض، فهو الإيجاب والقبول، والإيجاب قول المقرض: (أقرضتك هذا الشيء، أو خذ هذا الشيء قرضاً، ونحو ذلك، والقبول: هو أن يقول المستقرض: استقرضت، أو قبلت، أو رضيت، أو ما يجرى هذا المجرى“ (البدائع ۷/ ۳۹۳، کتاب القرض)، (جہاں تک قرض کے رکن کا تعلق ہے، تو وہ ایجاب و قبول ہیں، اور ایجاب قرض دینے والے کا یہ کہنا ہے کہ میں نے تجھے یہ چیز قرض دیا، یا اس چیز کو قرض کے طور پر لو، اور اسی کی مانند دیگر الفاظ، اور قبول یہ ہے کہ قرض لینے والا یہ کہے کہ میں نے قرض لیا، یا قبول کیا، یا میں راضی ہوں، یا جو اس کے قائم مقام ہو)۔

”عالمگیری“ میں ہے: ”و شركة عقد، وهي أن يقول أحدهما: شاركك في كذا، ويقول الآخر قبلت“ (الہندیہ ۲/ ۳۰۱) (اور شرکت عقد یہ ہے کہ شریکین میں سے ایک کہے کہ میں نے اتنے مال میں تیرے ساتھ شرکت کی، اور دوسرا کہے کہ میں نے قبول کیا)۔

”تنویر لأبصار“ میں ہے: ”وركنها“ أي ما هيئتها ”الإيجاب والقبول“ ولو معنی، كما لو دفع له ألفاً، وقال أخرج مثلها، واشتر، والربح بيننا“ (الہندیہ ۲/ ۳۰۱) (اور شرکت عقد کا رکن یعنی ماہیت ایجاب و قبول ہیں، اگرچہ معنی کے لحاظ سے ہو، جیسا کہ اگر اسے ہزار روپے حوالہ کرے، اور کہے کہ اسی کے مثل نکالو، اور خرید کر کے تجارت کرو اور نفع ہمارے درمیان ہوگا)، ”رد المحتار“ میں ہے: ”ولو معنی“ يرجع إلى كل من الإيجاب والقبول“ (رد المحتار ۲/ ۳۰۱) (اگرچہ معنی کے اعتبار سے ہو، اس کا تعلق ایجاب و قبول میں سے ہر ایک سے ہے)۔

”ہندیہ“ میں ہے: ”الشركة الفاسدة: هي التي فاتها شرط من شرائط الصحة“ (الہندیہ ۲/ ۳۳۲) (شرکت فاسدہ یہ ہے کہ اس میں شرکت کی صحت کی شرطوں میں سے کوئی شرط فوت ہو)۔

اسی میں ہے: ”وکل شركة فاسدة، فالربح فیہا علی قدر رأس المال کائف لأحدہما الفین، فالربح بینہما أثلاثاً، وإن کانا شرطاً الربح بینہما نصفین، بطل ذلک الشرط“ (الہندیہ ۳۳۵/۲) (اور ہر شرکت فاسدہ میں نفع سرمایہ کے بقدر ہوگا، جیسے ایک کا ہزار ہو اور دوسرے کے دو ہزار، تو دونوں کے درمیان نفع تہائی کے اعتبار سے ہوگا، اور اگر دونوں نے باہم نصف نصف نفع کی شرط لگائی ہو، تو وہ شرط باطل ہو جائے گی)۔

”رد المحتار“ میں ہے: ”إذا دفع لا بنہ مالا، فتصرف فیہ الابن، یکون للاب، إلا إذا دلت دلالة التملیک“ (رد المحتار، کتاب الہبہ ۲۹۰/۸) (اگر باپ اپنے بیٹے کو مال دے، اور بیٹے نے اس سے کاروبار کیا، تو سارا سرمایہ باپ کا ہوگا، مگر یہ کہ مالک بنانے کا قرینہ موجود ہو، تو پھر سارا سرمایہ بیٹے کا ہوگا)۔

”ولو کان الابن کبیراً، فہو متبرع، لأنه لا یملک الأداء بلا أمرہ“ (رد المحتار، مطلب فی ضمان الولی المہر ۲۸۹/۳) (اور اگر بیٹا بالغ ہو اور باپ اس کی طرف سے مہر ادا کر دے، تو وہ تبرع کرنے والا ہوگا، کیونکہ اسے بیٹے کی اجازت کے بغیر ادا کرنے کا اختیار نہیں ہے)۔

”ولو شری لصبیہ طعاماً بمالہ، وللصبی مال، فہو متبرع استحساناً“ (مجمع الصمات، باب فی الوسی والولی والقاضی ۲۳۱/۷، جلد اور صفحہ نمبر مکتبہ مائتہ کے مطابق ہے) (اور اگر اپنے بچہ کے لئے اپنے مال سے کھانا خریدے، حالانکہ بچہ کے پاس مال ہو، تو وہ بہ طور استحسان تبرع کرنے والا ہوگا)۔

”کل من أدى حقا عن الغير بلا إذن أو ولاية، فہو متبرع، ما لم یکن مضطراً“ (قواعد التمر اوی، مسائل الشریکۃ ۳۵۶/۳) (ہر وہ شخص جو دوسرے کی طرف سے اجازت یا ولایت کے بغیر حق ادا کر دے تو وہ تبرع کرنے والا ہوگا، جب کہ مجبور نہ ہو)۔

ان فقہی عبارات سے واضح ہوا کہ اگر بچوں نے کاروبار کے کاموں میں شریک ہوتے

ہوئے کچھ اپنا سرمایہ بھی والد کی اجازت سے داخل کیا ہو، اور اس سرمایہ کی حیثیت متعین نہ کی ہو، تو یہ ان کی طرف سے تبرع ہوگا، اور یہی عرف ہے، لہذا بچوں پر لازم ہے کہ وہ اپنے سرمایہ کی حیثیت متعین کر لیں اور نفع کا تناسب بھی طے کر لیں، اور اگر انہوں نے ایسا نہیں کیا تو خود والد کو چاہئے کہ ان کے لئے نفع کا ایک تناسب طے کر دے، اگر اسے ایسا محسوس ہو کہ یہ تعاون اور سرمایہ کے بدلہ مال کے خواستگار ہیں، اور اگر والد نے ایسا نہیں کیا تو مرنے سے پہلے ان کے ایثار کا خیال رکھتے ہوئے جائیداد کا روبا کا ایک حصہ ان کے نام کر دے، تاکہ عدل کا تقاضا فوت نہ ہو، اور اگر والد نے اپنی زندگی میں ایسا نہیں کیا اور اس لڑکے نے اپنی جان و مال سے والد کا تعاون کیا، اور اس کے بال بچوں کی تعلیم اور شادی بھی والد کے مال سے نہ ہوئی، تو کیا ایسی صورت میں اس کے سرمایہ کی شرکت کے پیش نظر، دفع ضرر کے لئے اسے شرکت فاسدہ مانتے ہوئے اس کے مال کے بقدر نفع کی شرح مقرر کی جاسکتی ہے؟ اس پر اکیڈمی اجتماعی غور و خوض کر سکتی ہے۔

۳- ”تخونہ الفقہاء“ میں ہے: ”ثم المضاربة متى فسدت ، وقد ربح فيها ، فالربح لرب المال ، وللمضارب أجر المثل ، لأن استحقاق رب المال الربح ، لكونه نماء ماله ، والمضارب إنما يستحق بالشرط ، وقد فسد العقد ، لكن عمل له بحكم عقد فاسد ، فيلزمه أجر المثل ، وكذا إذا لم يربح ، لأنه استعمله مدة في عمله ، فكان عليه أجر العمل“ (اتحاد، کتاب المضاربتہ ۲۵۳، ط: دارالکتب العلمیہ بیروت، ۱۹۰۵ھ-۱۹۸۳م) (پھر مضاربت جب فاسد ہو جائے اور اس میں نفع ہو اور تو سارا نفع مال کے مالک کا ہے، اور مضاربت کرنے والے کو اجرت مثل ملے گی، کیونکہ مال کا مالک نفع کا حقدار اس لئے ہوتا ہے کہ وہ اس کے مال کی بڑھوتری ہے، اور مضاربت کرنے والا شرط کی بنا پر نفع کا حقدار ہوتا ہے، اور عقد فاسد ہو چکا، لیکن اس نے عقد فاسد کی بنا پر اس کے لئے عمل کیا ہے تو اس پر اجرت مثل لازم ہے، اور ایسے ہی جب کہ نفع نہ ہو، کیونکہ اس نے اسے ایک مدت تک اپنے

کام میں استعمال کیا ہے، تو اس پر کام کی اجرت لازم ہوگی)۔

”ہندیہ“ میں ہے: ”وإن كان الابن حراً، فاستأجر أحد الأبوين، ليرعى غنماً له، أو استأجره لعمل آخر، وراء الخدمة، فإنه يجوز، كما في الذخيرة“ (الہندیہ ۳۳۵/۳) (اور اگر بیٹا آزاد ہو، اور وہ ماں باپ میں سے کسی کو اجرت پر رکھے، تاکہ وہ اس کی بکری چرائے یا دوسرے کام کے لئے اجرت پر رکھے، خدمت کے علاوہ، تو یہ جائز ہے، ایسے ہی ذخیرہ میں ہے)۔

ڈاکٹر وہبہ زحیلی تحریر کرتے ہیں: ”ما يتولد من شئ مملوك يكون مملوكاً لصاحب الأصل، لأن مالک الأصل، هو مالک الفرع“ (اللہ للإسلامی وأدانت ۳۹۱۳، طۃ دار الفکر المعاصر، بیروت ۱۹۹۷م) (مملوکہ چیز سے جو پیدا ہو وہ اصل کے مالک کی مملوک ہوگی کیونکہ اصل کا مالک ہی فرع کا مالک ہے)۔

فتح القدیر میں ہے: ”والربح للعامل وهو صاحب العظام، لأنه كسب ماله“ (فتح القدیر ۵/۳۱۱، طۃ دار الحیاء التراث العربی، بیروت) (اور نفع کام کرنے والے یعنی جو کہ اس جگہ خود کھانا کا مالک ہے اس کے لئے ہے کیونکہ وہ اس کے مال کی آمدنی ہے)۔

اسی میں ہے: ”لأن الربح فی وجوده تابع للمال“ (فتح القدیر ۵/۳۱۲) (اس لئے کہ نفع اپنے وجود میں مال کے تابع ہے)۔

”بدائع الصنائع“ میں ہے: ”ولو قال: خذ هذه الألف على أن لك نصف الربح أو ثلثه، ولم يزد على هذا، فالمضاربة جائزة قياساً واستحساناً، وللمضارب ما شرط، وما بقى، فلرب المال والأصل في جنس هذه المسائل أن رب المال إنما يستحق الربح، لأنه نماء ماله، لا بالشرط، فلا يفتقر استحقاقه إلى الشرط، بلليل أنه إذا فسد الشرط، كان جمع الربح له، والمضارب لا يستحق إلا بالشرط، لأنه إنما يستحق بمقابلة عمله، والعمل لا

یتقوم إلا بالعقد، (البدائع، فصل وأما من ۱۹/۸۰) (اور اگر کوئی کہے کہ یہ ہزار لو، اس شرط کے ساتھ کہ تجھے آدھا نفع یا تہائی نفع ملے گا، اور اس پر اضافہ نہیں کیا، تو مضارب بہت قیاس اور اتحسان دونوں اعتبار سے جائز ہے، اور مضارب بہت کرنے والے کو وہی ملے گا جو مشروط ہے، اور باقی نفع سرمایہ کے مالک کو ملے گا، اور اس طرح کے مسائل میں اصل ضابطہ یہ ہے کہ سرمایہ کا مالک نفع کا حقدار اس لئے ہوتا ہے کہ وہ اس کے مال کی بڑھوتری ہے، شرط کی بنا پر حقدار نہیں ہوتا، تو اس کا حقدار ہونا شرط لگانے کا محتاج نہ ہوگا، اس دلیل سے کہ اگر شرط فاسد ہو جائے، تو سارا نفع اسی کا ہوگا اور مضارب بہت کرنے والا شرط کی وجہ سے حقدار ہوتا ہے، کیونکہ وہ تو صرف اپنے کام کے مقابلہ میں حقدار ہوتا ہے، اور عمل عقد کے ذریعہ ہی قیمت والا ہوتا ہے)۔

”تحفۃ“ میں ہے: ”فیکون الربح لرب المال بسبب ماله، لأنه نماء ماله، وللمضارب باعتبار عمله، الذی هو سبب وجود الربح“ (تحفۃ الفقہاء کتاب المضاربات ۱۹/۳) (سود سرمایہ کے مالک کا ہوگا اس کے مال کی وجہ سے، اس لئے کہ وہ اس کے مال کی بڑھوتری ہے، اور مضارب کا ہوگا اس کے عمل کے اعتبار سے جو نفع کے وجود کا سبب ہے)۔

۱- ان فقہی عبارات سے واضح ہوا کہ اگر لڑکے نے والد کو سرمایہ کا مالک نہیں بنایا اور نہ ہی والد نے اپنے کام کی حیثیت طے کی، تو یہ والد کی طرف سے لڑکے کے حق میں تبرع ہوگا، اور سارا سرمایہ اس لڑکے کا ہوگا جس نے کاروبار اپنے سرمایہ سے شروع کیا ہے۔

۲- اسی طرح تبرکاً اپنے والد کے نام پر دوکان کا نام رکھا ہو، تو بھی سارا سرمایہ اسی لڑکے کا ہوگا، جس نے کاروبار شروع کیا ہے، کیونکہ اصل یہی ہے کہ جس کا مال اور سرمایہ ہے، کاروبار کی ملکیت اسی کی ہے۔

۳- حبان بن ابی جبلمہ جو ثقتماء بھی ہیں ان سے مروی ہے کہ رسول اللہ صلی اللہ علیہ وسلم نے فرمایا: ”کل أحد أحق بماله من والده وولده والناس أجمعین“ (سنن دارقطنی ۲۳/۵۴، حدیث نمبر ۱۱۳، و سنن بیہقی ۳۱۹/۱۰، حدیث نمبر ۷۲۰۷، اور یہ حدیث مرسل ہے اور اس میں عبدالرحمن

ابن ابی صدیق ہیں جو سہاوہ بن ابی کے بھائی ہیں، امام احمد نے ان کی تصحیف کی ہے، (ہر ایک آدمی اپنے مال کا اپنے والد، اولاد اور تمام لوگوں کے مقابلہ میں زیادہ حقدار ہے)، ایک روایت میں ہے: ”کل أحد أحق بكسبه من والده وولده والناس أجمعين“ (اس کی روایت سعید بن منصور نے اپنی سنن میں کی ہے جیسا کہ ”معنی“ ۳۲۱/۶ میں ہے) (ہر ایک اپنی کمائی کا اپنے والد، اولاد اور تمام لوگوں کے مقابلہ میں زیادہ حقدار ہے)۔

حضرت انسؓ سے مروی ہے کہ رسول اللہ ﷺ نے ارشاد فرمایا: ”لا يحل مال امرئ مسلم إلا بطيب نفسه“ (سنن دارقطنی، کتاب ابیوع ۲۶۳، حدیث نمبر ۹۱) (کسی مسلمان آدمی کا مال اس کی خوشدلی کے بغیر حلال نہیں ہے)۔

عمر و یثربی کہتے ہیں کہ میں منیٰ میں رسول کریم ﷺ کے ساتھ حجۃ الوداع میں حاضر تھا کہ آپ کو فرماتے ہوئے سنا: ”لا يحل لامرئ من مال أخيه شئى إلا ما طابت به نفسه“ (سنن دارقطنی، کتاب ابیوع، ۲۵۳، حدیث نمبر ۸۹، ۹۰، و مسند احمد، حدیث نمبر ۱۵۵۲، ۱۵۵۳، ۲۱۱۲۰، شعیب ازووط کا کہنا ہے کہ عمارہ بن حارثہ صمری سے روایت صرف عبدالرحمن بن ابی سعید خدری نے کی ہے اور ان کی توثیق ابن حبان کے علاوہ سے منقول نہیں، اور اس کے باقی روایت ثقہ ہیں) (کسی آدمی کے لئے اس کے بھائی کے مال سے کچھ حلال نہیں مگر جو وہ خوشی سے دے دے)۔

زیلعی تحریر کرتے ہیں: ”وإسناده جيد، وأخرج نحوه عن أنس يأسنادين: في الأول مجاهيل، وفي الثاني على بن زيد بن جدعان“ (نصب الریة، کتاب التصب، ۱۶۹، ط: مؤسسة الريان، بیروت، الطبعة الأولى ۱۳۱۸ھ-۱۹۹۷م) (اس کی سند عمدہ ہے، اور اسی کی مانند حضرت انس بن مالک سے دو سندوں سے روایت کی گئی ہے، پہلی سند میں مجہول رواۃ ہیں، اور دوسری سند میں علی بن زید بن جدعان ہیں جو کہ ضعیف ہیں)۔

حضرت ابو ہریرہؓ سے روایت ہے کہ رسول اللہ ﷺ نے ارشاد فرمایا: ”كل المسلم على المسلم حرام دمه وماله وعرضه“ (صحیح مسلم، کتاب البر و الصلۃ، باب تحریر ظلم



المسلم، حدیث نمبر ۲۵۶۳، والجمع بین السنین لشمیدی ۲/۳۷۲، حدیث نمبر ۲۳۸۳، طہ دار ابن حزم، بیروت، الطبعة الثانیة ۱۳۲۳ھ-۲۰۰۲ء)۔

(ہر ایک مسلمان کا مال، جان اور عزت و آبرو دوسرے مسلمان پر حرام ہے)، حضرت ابو بکرہ، رضی اللہ عنہ سے مروی ہے کہ نبی کریم ﷺ نے ارشاد فرمایا: ”فإن دماءکم وأموالکم وأعراضکم بینکم حرام کحرمة یومکم هذا فی شہرکم هذا، فی بلدکم هذا“ (صحیح بخاری، کتاب العلم، باب نمبر ۹، حدیث نمبر ۶۷) (چنانچہ تمہاری جان، تمہارا مال اور تمہاری عزت باہم حرام ہے، جیسے تمہارے آج کے دن کی حرمت تمہارے اس ماہ اور تمہارے اس شہر میں ہے)، ان تمام احادیث شریفہ سے معلوم ہوا کہ آدمی اپنی کمائی کا زیادہ حقدار ہے، اور وہ اس کی ملکیت ہے، لہذا اگر ایک بھائی نے کاروبار میں والد کا ہاتھ بٹایا اور دوسرے بھائیوں نے کسب معاش کے دوسرے ذرائع اختیار کئے، جبکہ آپس میں تقسیم نہیں ہوئی تھی، سب لوگوں کا کھانا پینا ایک ساتھ تھا، تو اس صورت میں بھی دوسرے بھائیوں کی کمائی سبھوں کے درمیان مشترک نہیں سمجھی جائے گی، بلکہ وہ تنہا ان کی ملکیت ہوگی، اس لئے والد کا ہاتھ بٹانے والے بھائی کو چاہئے کہ وہ بھی والد سے اپنی ماہانہ اجرت یا نفع کا ایک حصہ طے کرالے، یا کچھ سرمایہ لگا کر والد کے ساتھ کاروبار میں شرکت کرلے اور نفع کی شرح اپنے لئے طے کرالے۔

۵- ”تویر لأبصار“ میں ہے: ”وتنفسخ بلا حاجة إلى الفسخ بموت أحد

عاقدين عندنا“ (المہر مع الدررہ ۱۱۳-۱۱۵)۔

(ہمارے نزدیک عاقدین میں سے کسی کی موت سے اجارہ فسخ کئے جانے کی حاجت

کے بغیر فسخ ہو جاتا ہے)۔

”ہدایہ“ میں ہے: ”وإذا مات أحد المتعاقدين، وقد عقد الإجارة لنفسه،

انفسخت، لأنه لو بقى العقد، تصير المنفعة المملوكة به، أو الأجرة المملوكة

لغير العاقد، مستحقة بالعقد، لأنه ينتقل بالموت إلى الوارث، وذلك لا يجوز،

وإن عقلمها لغيره لم تنفسخ مثل الوكيل والوصى والمتولى فى الوقف، لانعدام ما أشرنا إليه من المعنى“ (الهدية ۳/ ۲۳۷) (اور اگر عاقدین میں سے کوئی مر جائے، اور اس نے اپنے لئے اجارہ کیا تھا، تو اجارہ فسخ ہو جائے گا، اس لئے کہ اگر عقد باقی رہے، تو اس کی وجہ سے مملوکہ منفعت یا مملوکہ اجرت غیر عاقد کے لئے عقد کی وجہ سے لازم ہو جائے گی، کیونکہ وہ موت کی وجہ سے وارث کی طرف منتقل ہو جائے گی، اور یہ جائز نہیں ہے، اور اگر دوسرے کے لئے عقد کرے تو اجارہ فسخ نہ ہوگا، جیسے وکیل، وصی اور متولی وقف عقد اجارہ کرے، اس لئے کہ وہ علت نہیں پائی جارہی ہے جس کی طرف ہم نے اشارہ کیا ہے)۔

اور ”تکملة فتح القدير“ میں ہے: ”عقد کی وجہ سے استحقاق اس منفعت کا ہے جو اجارہ پر دینے والے کی ملکیت میں پیدا ہوتی ہے اور ملکیت اس کی موت سے فوت ہو چکی ہے، لہذا اجارہ باطل ہو جائے گا، اس لئے کہ معقود علیہ فوت ہو چکا ہے، کیونکہ گھر کی ملکیت وارث کی طرف منتقل ہو جائے گی، اور منفعت مالک رقبہ کی ملکیت میں پیدا ہوگی، اس وجہ سے کہ اجارہ میں معقود علیہ کے حق میں تجدد اور نیا پن ہوتا رہتا ہے، پیدا ہونے والی منفعت کے لحاظ سے اور اسے دوسرے کی ملکیت میں عقد کو لازم کرنے کا اختیار نہیں ہے“ (تکملة فتح القدير ۸/ ۸۳)۔

اور اسی میں ہے: ”اور دوسرے طریقہ اجرت پر لینے والے کی موت کے سلسلہ میں ہے کہ اگر اس کی موت کے بعد عقد باقی رہے، تو اس بنا پر باقی رہے گا کہ وارث اس کا قائم مقام بنے، اور خالص منفعت میں وراثت جاری نہیں ہوتی ہے، کیا تم نہیں دیکھتے ہو کہ عاریت پر لینے والا اگر مر جائے، تو منفعت میں اس کا وارث اس کا قائم مقام نہ ہوگا، اور ہم بیان کر چکے ہیں کہ عاریت پر لینے والا منفعت کا مالک ہوتا ہے، اور یہ اس وجہ سے ہے کہ وراثت قائم مقامی ہے، اور اس کا تصور صرف ایسی چیزوں میں ہو سکتا ہے جو دو وقت تک باقی رہے، تاکہ پہلے وقت میں مورث کی ملکیت رہے اور دوسرے وقت میں اس ملکیت میں وارث اس کا قائم مقام ہو، اور اجرت پر لینے والے کی زندگی میں جو منفعت وجود میں آتی ہے، وہ باقی نہیں رہتی ہے، کہ اس میں

وراثت جاری ہو، اور جو منفعت بعد میں وجود میں آتی ہے، وہ مورث کی ملکیت میں نہیں ہوتی ہے کہ اس میں وارث اس کا قائم مقام ہو، چنانچہ ملکیت وجود منفعت سے پہلے نہیں ہو سکتی ہے، اور جب وراثت کی نفی ثابت ہوگئی، تو عقد کا باطل ہونا متعین ہو گیا“ (حوالہ سابق ۸/۸۳-۸۵)۔

اور ”ہندیہ“ میں ہے: ”والإرث فی اللغة البقاء، وفي الشرع انتقال مال

الغیر إلى الغیر علی سبیل الخلافة“ (الہندیہ ۶/۳۳۷)۔

(اور ”ارث“ لغت میں بقاء کو کہتے ہیں، اور شریعت کی اصطلاح میں وراثت قائم مقامی کے طور پر دوسرے کا مال دوسرے کی طرف منتقل ہونے کا نام ہے)، ”تحفہ“ میں ہے: ”فیکون الربح لرب المال بسبب ماله لأنه نماء ماله“ (الہندیہ ۱۹/۳۳) (چنانچہ نفع مال کے مالک کا اس کے مال کی وجہ سے ہوگا، کیونکہ وہ اس کے مال کی بڑھوتری ہے)، ان فقہی عبارات سے واضح ہوا کہ مرنے کے بعد کوئی چیز کسی کی ملکیت میں داخل نہیں ہوتی ہے، اور اصل یہ ہے کہ جس کا سرمایہ ہے ملکیت اسی کی ہے، لہذا:

۱- اگر کسی وجہ سے والد کا کاروبار ختم ہو گیا، لیکن کاروبار کی جگہ جو کہ مملوکہ ہے، موجود ہے اور اولاد میں سے کسی نے اپنا سرمایہ لگا کر اسی نام سے والد کی اجازت سے دوبارہ کاروبار کو شروع کیا، تو یہ کاروبار اسی کی ملکیت ہوگی، والد کی ملکیت نہیں ہوگی، دلائل پیچھے گزر چکے ہیں۔

۲- اور اگر والد کا انتقال ہو گیا ہے اور ورثہ کی اجازت سے کسی نے اس جگہ کاروبار شروع کیا، تو بھی کاروبار اسی کی ملکیت ہوگی۔

۳- اگر والد کا کاروبار ختم ہو گیا، اور کاروبار کی جگہ جو کہ کرایہ پر حاصل کی گئی ہے، موجود ہے، اور والد کی اجازت سے کسی لڑکے نے دوبارہ کاروبار شروع کیا، تو اب یہ کاروبار اسی لڑکے کی ملکیت ہوگی، والد کی ملکیت نہیں ہوگی۔

۴- اگر والد کی وفات کی وجہ سے اجارہ ختم ہو گیا، اور نئے سرے سے کسی لڑکے نے اجارہ قائم کر کے اپنے سرمایہ سے کاروبار دوبارہ شروع کیا، تو اب یہ کاروبار اسی لڑکے کی ملکیت ہے۔

## خلاصہ بحث

- ۱- معاملہ خواہ والد کے ساتھ ہو، یا اولاد کے ساتھ یا بھائی کے ساتھ یا اجنبی کے ساتھ واضح اور متعین ہونا چاہئے۔
- ۲- اگر حیثیت کا تعین کئے بغیر کسی نے والد کا ہاتھ بنایا تو یہ تبرع سمجھا جائے گا، جس میں تبرع کرنے والے کا قصد آخرت کا ثواب ہوتا ہے۔
- ۳- اگر والد کو محسوس ہو کہ لڑکا تعاون کے بدلہ عوض کا خواہش مند ہے تو اس کی ماہانہ اجرت مقرر کر دے، یا نفع کا ایک حصہ اسے دے دے۔
- ۴- اگر لڑکوں نے اپنی حیثیت طے نہیں کی، اور نہ ہی والد نے اس کی حیثیت طے کر کے اسے کچھ دیا، تو والد کا فرض بنتا ہے کہ مرنے سے پہلے ایسے لڑکوں کے نام جائیداد یا کاروبار کا کوئی حصہ کر دے، جنہوں نے اپنی پوری زندگی والد کے ساتھ لگا دی، اور ان کے بال بچوں کی تعلیم اور شادی والد کے مال سے نہیں ہوئی، کہ یہی عدل کا تقاضا ہے۔
- ۵- اگر والد نے قربانی دینے والے لڑکے کی رعایت نہیں کی، تو کیا بغیر سرمایہ کے والد کے کام میں شریک ہونے والوں کے کام کو اجارہ فاسدہ پر محمول کر کے اجرت مثل کو دفع ضرر کے لئے لازم کیا جاسکتا ہے؟ اس سلسلہ میں اکیڈمی اجتماعی غور و خوض کر سکتی ہے۔
- ۶- اصل یہ ہے کہ اگر کوئی اپنی رقم باپ یا بھائی کو حیثیت کا تعین کیے بغیر دے، یا اپنا سرمایہ لگا کر کاروبار کو ترقی دے، تو یہ سب تبرع سمجھا جائے گا۔
- ۷- والد کا فرض بنتا ہے کہ اپنے سرمایہ سے کاروبار کو ترقی دینے والے لڑکے کے کام سے مرنے سے پہلے کوئی جائیداد یا کاروبار کا کوئی حصہ کر دے کہ یہی عدل کا تقاضا ہے، جب کہ اس کے مال سے تعاون دینے والے کے بچے کی تعلیم اور شادی کا نظم نہ ہو۔
- ۸- اگر سرمایہ فراہم کر کے کاروبار کو ترقی دینے والی اولاد کی رعایت والد نے زندگی میں نہ کی، تو کیا اسے شرکت فاسدہ مانتے ہوئے مال کے بقدر نفع کی شرح، ازلمہ ضرر کے لئے

.....  
طے کی جاسکتی ہے؟ اس سلسلہ میں اکیڈمی اجتماعی غور و فکر کر سکتی ہے۔

۹- اصل یہ ہے کہ جس کا سرمایہ ہے، کاروبار کی ملکیت اسی کی ہے، مگر یہ کہ وہ اپنا سرمایہ کسی کو بیہ کر کے اس کا مالک اسے بنا دے، چنانچہ ایسی صورت میں اگر والد یا بھائی نے اپنی حیثیت کا تعین نہیں کیا، تو یہ ان کی جانب سے تبرع ہوگا۔

۱۰- شریعت میں اصل یہ ہے کہ ہر ایک کی کمائی تنہا اس کی ملکیت ہے، خواہ سب کا کھانا

پیا ساتھ ہو۔

۱۱- چونکہ جس کا سرمایہ ہے، کاروبار کی ملکیت اسی کی ہے، دیگر حضرات جنہوں نے اپنی حیثیت کا تعین نہ کیا ہو، وہ تبرع کرنے والے ہیں، لہذا اگر کسی وجہ سے والد کا کاروبار ختم ہو گیا، لیکن کاروبار کی جگہ، خواہ مملوک ہو یا کرایہ پر حاصل کی گئی ہو، موجود ہو، اور اولاد میں سے کسی نے اپنا سرمایہ لگا کر اسی نام سے دوبارہ والد کی اجازت سے کاروبار شروع کیا ہو، تو کاروبار اسی شروع کرنے والے لڑکے کی ملکیت ہوگی۔

۱۲- اگر والد صاحب کا انتقال ہو گیا ہو اور ورثہ کی اجازت سے کسی لڑکے نے کاروبار

کی مملوک جگہ میں اپنے سرمایہ سے کاروبار شروع کیا، تو یہ تنہا اس کی ملکیت ہے۔

۱۳- اگر والد صاحب کا انتقال ہو گیا ہو اور کاروبار کی جگہ کرایہ کی ہو، تو اجارہ منخ

ہو جائے گا، اب اگر کوئی لڑکا نئے سرے سے اجارہ کا عقد کر کے اپنے سرمایہ سے کاروبار شروع

کرتا ہے تو یہ تنہا اس کی ملکیت ہوگی۔

## کاروبار میں والد کے ساتھ اولاد کی شرکت

مولانا محی الدین ہڑووی ☆

۱- اگر والد کے سرمایہ سے کاروبار شروع ہوا اور بچے بھی کام میں شریک رہے تو والد کے مرنے کے بعد یہ سب کاروبار میں شرکاء کی حیثیت رکھتے ہیں، اور یہ شرکت ملک ہوگی۔

”الشركة نوعان، شركة ملك، وهي أن يتملك رجلان شيئاً من غير عقد الشركة بينهما كما في التهذيب، وشركة عقد، وهي أن يقول أحدهما شاركك في كذا ويقول لآخر قبلت هكذا في كنز الدقائق“۔

(شرکت کی دو قسمیں ہیں: ایک شرکت ملک: دو آدمی عقد شرکت کے بغیر کسی شے کے مالک بن جائیں، تہذیب میں اسی طرح ہے۔

اور شرکت عقد یہ ہے کہ ایک شخص دوسرے کو کہے کہ میں تجھے اس شے میں شریک کرتا ہوں، دوسرا کہے کہ میں نے قبول کیا، کنز الدقائق میں اسی طرح ہے)۔

”وشركة المملك نوعان، شركة جبر واختيار، فشركة جبر أن يختلط المالان لرجلين بغير اختيار المالكين خلطاً لا يمكن التمييز بينهما حقيقة بأن كان الجنس واحداً أو يمكن التمييز بضرب كلفة ومشقة نحو أن تختلط الحنطة والشعير أو يرثا مالا“۔

”وركنها اجتماع النصيبين، وحكمها وقوع الزيادة على الشركة

بقدر المالك ولا يجوز لأحدهما أن يتصرف في نصيب الآخر إلا بأمره و كل واحد منهما كالأجنبي في نصيب صاحبه ويجوز بيع أحدهما نصيبه من شريكه في جميع الصور ومن غير شريكه بغير إذنه إلا في صورة الخلط والاختلاط، كذا في الكافي“ (نواوی ہندیہ ۳۰۱/۲، زکریا دیوبند)۔

(شرکت ملک کی دو قسمیں ہیں: شرکت جبر اور شرکت اختیار، شرکت جبر یہ ہے کہ دو آدمی کے دو مال مالکوں کے اختیار کے بغیر اس طرح مل گئے کہ دونوں مالوں کو جدا کرنا واقعی ناممکن ہو، جیسے دونوں مال ایک ہی جنس کے ہوں یا محنت و مشقت سے جدا کرنا ممکن ہو جیسے جو اور گیہوں مخلوط ہو جائیں یا دو آدمی کسی مال کے وارث ہو جائیں۔

اور اس شرکت کا رکن دونوں حصوں کا اکٹھا ہونا ہے اور اس کا حکم: ملک کے بقدر شرکت میں زیادتی ہے، اور ان میں سے کسی کے لئے کسی دوسرے کے حصہ میں اس کی اجازت کے بغیر تصرف جائز نہیں ہے، اور ہر شخص دوسرے کے حصہ میں اجنبی کی طرح ہے اور ان میں کوئی اپنا حصہ اپنے شریک کو فروخت کر سکتا ہے، تمام صورتوں میں، اور غیر شریک کو بھی فروخت کر سکتا ہے، شریک کی اجازت کی ضرورت نہیں ہے، مگر خلط و اختلاط کی صورت میں غیر شریک کو فروخت کرنا ہو تو اپنے شریک کی اجازت ضروری ہے، کافی میں اسی طرح ہے)۔

اس سے معلوم ہوا کہ سب شریک رہیں گے، سب شرکاء اپنے حصہ کے بقدر برابر کے شریک رہیں گے، اگرچہ کسی کا کام زیادہ ہو یا کوئی زیادہ تجربہ کار ہو، اور رائے صواب رکھتا ہو۔

”يقع كثيرا في الفلاحين ونحوهم أن أحدهم يموت فتقوم أولاده على تركته بلاقسمة بينهم ويعملون فيها من حرث وزراعة وبيع وشراء واستماناة ونحو ذلك وتارة كبيرهم هو الذي يتولى مهماتهم ويعملون عنده بأمره، وكل ذلك على وجه الإطلاق والتفويض لكن بلا تصريح لفظ المفاوضة، ولا بيان جميع مقتضياتها مع كون التركة أغلبها أو كلها عروض لاتصح فيها

شركة عقد، ولا شك أن هذه ليست شركة مفاوضة خلافاً لما أفتى به في زماننا من لا خيرة له بل هي شركة ملك كما حررته في تنقيح الحامدية، ثم رأيت التصريح به بعينه في فتاوى الحانوتى، فإذا كان سعيهم واحداً ولم يتميز ما حصله كل واحد منهم بعمله يكون ما جمعه مشتركاً بينهم بالسوية وإن اختلفوا في العمل والرأى كثرة وصواباً كما أفتى به في الخيرية“ (رد المحتار ۶۸۱/۳ زکریا دیوبند)۔

(کثیر القوع بات ہے کہ کسان وغیرہ میں سے کسی کی وفات ہو جاتی ہے پھر اس کی اولاد بلا تقسیم ترکہ پر قائم رہتی ہے اور زمین میں محنت، زراعت، خرید و فروخت، قرض کالین دین مطلقاً ہوتا رہتا ہے اور لفظ مفاوضہ کے بغیر تفویض ہوتی ہے، مفاوضات کے مقتضیات کا کوئی بیان نہیں ہوتا، حالانکہ ترکہ زیادہ تر پورا عرض کی شکل میں ہوتا ہے، جس میں شرکت عقد صحیح نہیں ہوتی تو اس میں شک نہیں کہ یہ شرکت مفاوضہ نہیں ہے، اس فتویٰ کے خلاف جن کو تجربہ نہیں ہے جنہوں نے شرکت مفاوضہ کا فتویٰ دیا ہے۔

بلکہ یہ شرکت ملک ہے، جیسا کہ میں نے فتاویٰ تنقیح الامد یہ میں لکھا ہوا ہے، پھر بعینہ فتاویٰ حانوتی میں تصریح دیکھی، پس جبکہ سب کا کام ایک ہے اور ہر ایک کے کام سے اس کے حصہ میں کیا آتا ہے اسی کی تمیز مشکل ہے تو کچھ جمع کیا ہے وہ ان کے درمیان برابری کی حیثیت سے مشترک رہے گا، اگرچہ کام میں مشورہ میں ایک دوسرے سے بڑھ کر ہو، جیسے فتاویٰ خیر یہ میں اسی پر فتویٰ دیا ہے) (رد المحتار ۶۸۱/۳)۔

اس صورت میں بڑے لڑکے زیادہ محنت کرنے والے باپ کی زندگی میں اس کے ساتھ مضاربت کا معاملہ کر سکتے ہوں یا اپنے لئے زیادہ کا مطالبہ کر سکتے ہیں تو باپ کے ساتھ معاملہ طے کر لے۔

۲- اگر بچوں نے اپنا سرمایہ والد کی اجازت سے لگایا ہو تو یہ شرکت عقد ہے اتنے



سرمایہ کے حساب سے وہ اپنے نفع کے حقدار ہو سکتے ہیں لیکن نقصان کی صورت میں وہ نقصان ان کے سرمایہ پر بھی پڑے گا۔

۳- لڑکے نے اپنے سرمایہ سے کاروبار شروع کیا ہے تو وہ اس کا ہے، تمبر کا باپ کو بٹھانے یا قانونی کارروائی سے بچنے کے لئے برائے نام باپ کا نام رکھا ہو تو باپ شریک نہیں ہے اور اس کی وساطت سے دوسری اولاد بھی شریک نہ ہوگی۔

۴- اگر ایک بھائی نے کاروبار میں ہاتھ بٹلایا، دوسرے بھائیوں نے کسب معاش کے دوسرے ذرائع اختیار کئے تو باپ کی زندگی میں ہی معاملہ طے ہو جانا چاہئے، اگر دوسرے ذرائع اختیار کرنے والے بھائی باپ کے ساتھ کھاتے پیتے رہے، سرمایہ اگر باپ کا ہے تو اسی وقت طے کر لیا جانی چاہئے کہ دوسرے بھائیوں کی کمائی کاروبار میں لگے گی یا نہیں؟ اگر ان کی کمائی باپ کے کاروبار میں لگتی ہے تو باپ کے ساتھ معاملہ طے کر لیں، اگر صرف کھانا پینا ساتھ ہو کھانے پینے کا حساب دے دیں، جن بھائیوں نے جد امخت کر کے اپنے عمل بوتے پر کمایا ہے ان کی کمائی میں دوسرے بھائیوں کا حصہ نہیں ہے۔

اگر باپ کی زندگی میں ساتھ کھاتے پیتے رہے کوئی معاملہ طے نہ پایا تو باپ کے مال میں دوسرے بھائی بطور وراثت کے شریک رہیں گے، اس صورت میں صرف کھانے پینے میں شرکت رہی تو اپنی یہ شرکت باپ کے مال میں باپ کی رضامندی سے رہی ہے باپ کے بعد متروک مال سب ورثاء کا ہے۔

لیکن ایسی صورت میں ایسا بھی ہوتا ہے کہ جو بھائی باپ کے ساتھ ہے اور بڑا ہے تو اس کے بچے پلتے اور بڑے ہوتے ہیں، کبھی ان کی شادیوں اور دواؤں نیز تعلیم پر بھاری خرچ باپ کی کمائی میں سے ہی ہوتا ہے اور جدا کمانے والے بھائیوں پر ان کی کمائی میں بیوی بچوں کے جملہ اخراجات آتے ہیں، اس طرح باپ کے ساتھ رہنے والا بھائی بڑے فائدہ میں رہتا ہے، اس لئے باپ کی زندگی ہی میں یہ معاملات طے ہو جانے چاہئیں۔

۵- باپ کی زندگی ہی میں باپ کا کاروبار ختم ہو گیا، باپ کی مملوکہ جگہ یا کرایہ کی جگہ میں اولاد میں سے کسی نے کاروبار شروع کیا تو جگہ مملوکہ ہونے کی صورت میں اگر دوسرے بھائیوں کی اجازت سے شروع کیا ہو تو اگر اسی وقت کوئی معاملہ طے پا گیا تھا تو اسی کے مطابق عمل ہوگا، اگر کوئی معاملہ طے نہ پایا تھا تو مملوکہ جگہ میں دوسرے ورثاء اپنے حصہ کی نسبت سے شریک ہیں، قائل تقسیم ہو تو جگہ تقسیم کی جائے گی، قائل تقسیم نہ ہو تو دوسرے ورثاء کے حصہ کی قیمت کاروبار کرنے والا چکائے گا، یا اجرت معروفہ دے گا، باپ کی زندگی میں کاروبار شروع کیا ہو تو باپ کے ساتھ معاملہ طے کرنا ہوگا۔

اگر باپ کی کرایہ کی جگہ تھی تو باپ کی وفات سے عقد اجارہ جو باپ کے ساتھ تھا ختم ہو گیا، اس لئے اب جو کاروبار کرنے والے کا ہوگا، کرایہ کی جگہ میں کسی کا کوئی حصہ نہیں ہے، نئے عقد اجارہ کے ماتحت جو بھی کاروبار کرے گا، کاروبار میں کوئی دوسرا شریک نہ ہوگا۔

## کاروبار میں والد کے ساتھ اولاد کی شرکت کے مسائل

ڈاکٹر ظفر الاسلام صدیقی ☆

شرکت کا ثبوت کتاب اللہ، سنت رسول اللہ و اجماع امت سے ہے، آیت ربانی: فہم شركاء فی الثلث، و إن كثیرا من الخلفاء لیبغی بعضهم علی بعض وقال رسول اللہ ﷺ، أنا ثالث الشریکین ما لم یخن أحدهما صاحبه فإذا خانه خرجت من بینهما (رواہ ابوداؤد)، شرکت کے جواز پر مسلمانوں کا اجماع ہے، و اجمع المسلمون علی جواز الشركة فی الجملة (کشاف القناع لمصوّر ابن یونس، بیروتی ۳۸۵/۳ مطبع حکومتی، المعنی مع الشرح الکبیر ۱۰۹/۵، مکتبہ امویہ بالطائف و مکتبہ اسلامیہ بالمدينة و فی ہامش الفقہ الاسلامی وادلتہ ۳۳۳ مطبوعہ دار الفکر)۔

۱- اگر لڑکا باپ کی عیال میں ہو اور والد کے کاروبار میں عملاً لڑکے کی شرکت والد کی رضامندی سے ہو رہی ہے اور لڑکے نے کسی طرح کی کوئی شرط اجرت کے متعلق نہیں لگائی ہے تو لڑکوں کا یہ عمل تبرعاً ہوگا اور وہ معاون و مددگار ہوں گے، الأب و ابنه یکتسبان صنعة و احدة و لم یکن لهما شئی فالكسب کله للأب إن کان الابن فی عیاله لکونه معینا له (رد المحتار علی الدرر ۵۰۲/۶، کفایت المعنی ۲۷۸/۸)، لیکن اگر لڑکے باپ کی عیال میں نہ ہوں تو ان کے عمل کی اجرت شرط کے مطابق ملنی چاہئے، ان یشترون بملان أحدهما و هو أن یكون المال من أحدهما و العمل منهما مثل أن یرج أحدهما ألفا و یعملان فیہ

معا والربح بينهما فهذا جائز ونص عليه أحمد في رواية أبي الحارث وتكون مضاربة لأن غير صاحب المال يستحق الشروط من الربح بعمله في مال غيره وهذا هو حقيقة المضاربة (المعنى مع الشرح الكبير ۵/ ۱۳۷-۱۳۸)، اگر دو شخص محنت کریں اور رأس المال صرف ایک کا ہو مثلاً ان پر سے ایک نے ایک ہزار روپے کاروبار میں لگائے اور دونوں شخص مل کر محنت کریں اور نفع باہم تقسیم ہو تو یہ جائز ہے امام احمد بن حنبل نے ابو الحارث کی روایت سے اس کے جواز کا قول فرمایا ہے، مسئلہ مجوشہ سے متعلق حضرت مفتی اعظم کی تحریر ملاحظہ ہو: ”بالغ اور نابالغ بچے جب کہ باپ کے کاروبار میں باپ کے ساتھ شریک رہیں یعنی کام کاج کرتے رہیں لیکن ان کی محنت کا کوئی معاوضہ مقرر نہ کیا گیا اور نہ کبھی انہوں نے اس کا مطالبہ کیا ہو تو تمام آمدنی باپ کی ملک تصور ہوتی ہے اور اولاد اس کی معین و متبرع قرار دی جاتی ہے (کفایت المفتی ۲۷۹/۸-۲۸۰)، نیز مفتی صاحب جلد مذکور کے ص ۲۸۱ پر ایک سوال کے جواب پر رقمطراز ہیں: ”ہاں والد کی زندگی میں پریس میں کتابت کا کام کیا اور آپ نے والد کے لئے کیا یا بیجری کا کام کیا اس کا معاوضہ آپ والد کے ترکہ میں سے طلب نہیں کر سکتے، وہ سب کا والد کی امانت اور تبرع قرار پائے گا۔“

۲- یہ شرکت عنان کے قبیل سے ہے جس پر کئی شرطوں کے ساتھ ایک شرط یہ بھی ہے کہ اس پر سرمایہ کا برابر و مساوی ہونا مشروط نہیں، سرمایہ کے عدم مساوات کے باوجود نفع میں اگر مساوات کی شرط ہے تو فقہاء عراق نے اسے جائز قرار دیا ہے، امام مالک و امام شافعی کے یہاں عدم جواز ہے، وہی جائزہ بالاجماع کما ذکر ابن المنذر (کتاب الفقہ علی اہل اہل الاربعہ ۷۰۳)، دکتور وہب الزحیلی الفقہ الاسلامی کے حاشیہ پر تحریر فرماتے ہیں: ”من شركة العنان هذا متفق عليه بين الحنفية والشافعية والزيدية والظاهرية والحنابلة في الحد قولين عندهم الخ“ (حاشیہ فقہ الاسلامی ۷۶۳)، اگر باپ کے برابر سرمایہ ہے تو برابر نفع ملے گا اور بچوں کو ان کے سرمایہ کے بقدر، لیکن اگر سرمایہ کم لگانے کے باوجود برابر نفع کے طالب ہیں تو

فقہاء عراق نے اس کی اجازت دی ہے، امام مالک و امام شافعی کے یہاں عدم جواز ہے، علامہ ابن رشد تحریر فرماتے ہیں: فإنہم اتفقوا علی أنه إذا كان الربح تابعا لرؤوس الأموال أعنى إن كان أصل مال الشركة متساويين كان الربح بينهما نصفين واختلفوا هل يجوز أن يختلف رؤوس أموالها ويتساويان في الربح فقال مالك والشافعي: لا يجوز وقال: أهل العراق يجوز ذلك (بویہ الحج، ۲۷۵/۲، مکتبہ الکلیات الانزیریہ)، علامہ ابن کیم نے نفع کی مساوات کی تقابلی سرمایہ کی صورت میں صراحت ان الفاظ میں کی ہے، وقد يكون أحدهما أحزق وأهدى أو أكثر عملا فلا يرضى بالمساواة فمشتت الحاجة إلى التفاضل (بحر الرائق ۵/۱۷۳، بیچ، ایم سعید کراچی پاکستان)، ولنا قوله عليه السلام الربح على ما شرطنا (الحديث)۔

فأما شركة العنان فهي أن يشترك اثنان فأكثر بمالين على أن يعملوا معاً في تميمتها والربح بينهما على ما اشترطوا (كتاب الفقه على المذاهب الاربعه ۷۰۳) مطبوعہ دارالکتب العلمیہ بیروت لبنان)، ولا تتضمن الكفالة بهذين المفاوضات ولا تشترط المساواة في رأس المال في هذه الشركة عندنا ولا اتفاق الحبس في رأس المال ولا خلط المالين (تأوی قاضی خان علی البندیہ ۳۳/۶۱۳)، یہ معاملہ نہ تو کفالتہ کو متضمن ہوتا ہے اور نہ ہی دونوں کے رأس المال کی برابری اور نہ جس پر دونوں کی موافقت اور نہ دونوں کے مال کا گڈڈ ہو جانا کفالت اس میں معتبر نہیں، ہاں اگر کفالت کے ساتھ معاملہ کر لیا جائے تو یہ معاملہ باطل نہ ہوگا، لأن العنان معتبر فيها عدم الكفالة ويمكن أن يقال لا تبطل لأن المعتبر فيها عدم اعتبار الكفالة لا اعتبار عدمها فتصح عناناً ثم كفالة كل الآخر زياده على نفس الشركة (شرح فتح القدير ۲۰/۵ مطبوعہ دارالمآثر العلمیہ العربیہ اسکوادیہ)، بہر حال والد کی اجازت سے کاروبار میں شامل کیا جانے والا اثاثہ مشترک طور پر رہتے ہوئے الگ سے کمایا ہوا نہ ہو تو والد کا ہوگا، ورنہ بچوں کا اور شرکت درست ہوگی۔

۳- اگر والد نے بیٹھنے سے قبل لڑکے سے کسی طرح کی کوئی شرط نہیں لگائی ہے تو یہ والد کی رضامندی کی دلیل ہوگی اور یہ بیٹھنا تمیر کا ہوگا، بعینہ یہی حکم والد کے نام پر دوکان کے نام رکھنے کا بھی ہونا چاہئے، ولو أن رجلا أجلس في دكانه رجلا يطرح عليه العمل بالنصف فالقياس أن لا تجوز هذه الشركة لأنها شركة العروض لأن من أحدهما العمل ومن الآخر الحانوت والحانوت من العروض وشركة العروض من غير جائزة وفي الاستحسان جائزة لأن هذه شركة الأعمال ولأنها شركة التقبل وتقبل العمل من صاحب الحانوت عمل، وشركة الأعمال جائزة بلا خلاف بين أصحابنا لأن مبنائها الوكالة والوكالة على هذا الوجه جائزة (بائع المصنوع ۸۵/۵ مکتبہ ذکریا دیوبند)، عبارت بالا سے معلوم ہوا کہ اگر دوکان پر بیٹھنے کے لئے نفع پر نصف نصف کا معاملہ کر لیا تو استحساناً جائز ہے۔

۴- اگر قبل تقسیم کچھ بھائیوں نے کاروبار میں والد کا ہاتھ بٹلایا اور کچھ نے دوسرے ذرائع معاش اختیار کئے اور سبھوں کا رہنا سہنا یکجا تھا تو دوسرے بھائی جنہوں نے دوسرے ذرائع اختیار کئے کما کر جو رقم باپ کو دے دیں گے وہ مشترک سمجھی جائے گی، فتاویٰ رحمیہ میں موجود ہے ”باپ بیٹے ایک ساتھ رہتے ہیں اور ہر ایک اپنی اپنی ماہانہ تنخواہ اپنے والد کے حوالہ کر دیتا ہے تو اس صورت میں جمع شدہ رقم سے جو مکان زمین وغیرہ خریدی گئی وہ سب باپ کی شمار ہوگی (۱۸۵/۹)۔“

۵- اگر اپنا سرمایہ لگا کر (جو مشترک طور پر رہتے ہوئے الگ سے کمایا ہو سرمایہ نہیں ہے) کاروبار شروع کیا گیا تو یہ تجارت اس لڑکے کی ہوگی فرم کا استعمال والد کی اجازت سے جائز ہوگا اور اگر والد اس پر کچھ عوض لینا چاہیں تو اس پر بھی جواز کی گنجائش نکلتی چاہئے اور یہ عوض تازل کے طور پر ہوگا، مولانا مفتی عثمانی، ڈاکٹر قرضاوی اور ڈاکٹر وہبہ زحیلی کی تحریروں سے اس کی اجازت معلوم ہوتی ہے، حضرت تھانوی تحریر فرماتے ہیں: ”اور کارخانہ کا نام بھی مشابہ وظائف کے ہے

کہ ثابت علی وجہ الاصالۃ ہے، نہ کہ دفع ضرر کے لئے اور دونوں بالفعل امور اضافیہ سے ہیں اور مستقبل میں دونوں ذریعہ ہیں تحصیل مال کے، پس اس بنا پر اس کے عوض دینے میں گنجائش معلوم ہوتی ہے، کو لینے والے کے لئے خلاف تقویٰ ہے، مگر ضرورت اس کی گنجائش معلوم ہوتی ہے (حوادث الفتاویٰ ۷۱۳)۔

چونکہ فرم بڑیڈ مارک وغیرہ عرف عام میں رجسٹریشن کے بعد یا بغیر رجسٹریشن ایک طرح کی ملکیت کے قائم مقام ہو جاتے ہیں، اس لئے ان کی بیع بھی جائز ہونی چاہئے، حضرت مفتی ظفر الدین صاحب زید مجدہ تحریر فرماتے ہیں: حقوق عرفیہ کی بیع کے مسئلہ پر گنجائش ملنی چاہئے..... فقہاء امت نے اپنے دور کے حالات اور عرف عام کا بڑا لحاظ رکھا ہے اور انہوں نے اس کے مطابق فتویٰ دیا ہے ہمیں بھی اپنے دور کے عرف و عادت سے صرف نظر کرنا درست نہ ہوگا (مجلہ فقہ اسلامی مہینہ مارچ ۲۸۱/۳)۔

بہر حال تعامل اور عرف و عادت کی حجیت پر اصول فقہ پر کافی سرمایہ موجود ہے، ذیل میں صرف ایک تحریر پیش ہے: وقد قرر العلماء أن الفتوى تقدر زمانا ومكانا وشخصا واعتبار المآلات، الذي نحن فيه يحتاج إلى كل هذا يحتاج إلى معرفة أحوال الزمان والمكان والأشخاص (نظريہ المقاصد للعلما طہی از شیخ احمد الریونی ۳۸۳)۔

## خلاصہ

- ۱- اگر بدون کسی شرط لڑکوں کی شرکت ہے تو وہ معاون ہوں گے۔
- ۲- یہ شرکت عنان ہے اور یہ ان کے قبیل سے ہے، یہ سرمایہ اگر باپ کے ساتھ رہ کر الگ سے کمایا ہوا ہے یا الگ رہ کر کمایا ہوا ہے تو کاروبار میں اس کی شمولیت بطور پارٹنر ہوگی۔
- ۳- والد اگر اپنی مرضی سے بدون کسی شرط دوکان پر بیٹھ رہے ہوں تو ان کا یہ بیٹھنا تمبر عا ہوگا بصورت ثانی شرکت فی العمل ہوگی جس پر اتھسنا اجرت کا جواز ہے۔
- ۴- دوسرے ذرائع اختیار کرتے ہوئے اگر اپنی تنخواہ یا اس میں سے کچھ والد کو دے دیتے ہیں تو والد کو دی ہوئی کمائی مشترک سمجھی جائے گی۔
- ۵- والد کی رضامندی کے بعد اسی فرم سے شروع کیا جانے والا کاروبار لڑکے کی ملکیت میں ہوگا، بصورت دیگر والد بطور تنازل یا بطور حقوق عرفیہ معاوضہ بھی لے سکتے ہیں۔



## مسائل کاروبار- والد اور اولاد کی شرکت

مولانا راشد حسین ندوی ☆

آج کل کسی کی میراث کی تقسیم کے وقت اس طرح کے تنازعات کثرت سے پیش آتے ہیں کہ بعض بھائی زیادہ حصوں کے طلب گار ہوتے ہیں، ان کا نقطہ نظر یہ ہوتا ہے کہ والد کے کاروبار میں انہوں نے اپنا خون پسینہ بہایا ہے، جبکہ دوسرے بھائی چاہتے ہیں کہ مساویانہ تقسیم ہو، اس نزاع کو دور کرنے کے لئے پہلے تو یہ سمجھ لینا ضروری ہے کہ وراثت میت کے ترکہ میں جاری ہوتی ہے، لہذا سب سے پہلے تو ترکہ کی حقیقت سمجھ لینا ضروری ہے، پھر اگر معلوم ہو کہ فلاں چیز میت کے ترکہ میں شامل ہے تو اس میں حسب ضابطہ تقسیم کیا جائے، اور جو چیزیں ترکہ میں شامل نہیں ہیں ان کو الگ کر لیا جائے۔

ترکہ کی تعریف: لغت میں ترکہ: ترک اور کانا بالکسر: ودعہ و خلفہ (چھوڑا) سے ماخوذ ہے، تَرْكَةُ الرَّجُلِ وَ تَرْكَةُ الرَّجُلِ كَفَرَحَةِ: میراثہ: (آدمی کی میراث) کو کہتے ہیں (القاسوس الحریط المعجم الوسیط)۔

شرعی اصطلاح میں ترکہ: اس چیز کا نام ہے جس کو کوئی اپنی موت کے بعد چھوڑتا ہے، چاہے وہ چیز مال ہو یا مالی یا غیر مالی حقوق ”والتركة ما يتركه الشخص بعد موته من أموال و حقوق مالية أو غير مالية فكل ما يتركه الشخص بعد وفاته يقال له في اصطلاح جمهور الفقهاء ”تركة“ سواء كان على الميت دين أولم يكن،

وسواء كانت ديونه عينية أو شخصيته“ (المبارك في الشريعة الإسلامية للصابوني ۱۹)۔  
 اس تعریف سے واضح ہو گیا کہ باپ کی اپنی املاک ہی اس کا ترکہ ہیں، اس کے کسی بیٹے یا دوسرے کی املاک اس سے خارج ہیں، لہذا ہمیں صرف یہ جائزہ لینے کی ضرورت ہے کہ اکیڈمی کے ارسال کردہ ان پانچ سوالوں میں جو حالات ذکر کی گئی ہیں ان میں کتنا حصہ باپ کا ترکہ ہے، اور کتنا حصہ اس سے خارج ہے:

### سوال ۱: سرمایہ لگائے بغیر باپ کی معاونت کا حکم

اگر باپ کے کاروبار میں اس کی اولاد میں سے کوئی ہاتھ بٹانے لگا، تو اولاد تو باپ بیٹے کو پہلے مرحلہ ہی میں معاملہ صاف کر لینا چاہئے کہ اس تعاون کی حیثیت کیا ہوگی؟ لیکن اگر معاملہ صاف نہیں کیا گیا اور صورت حال یہ ہے کہ بیٹا باپ کے ساتھ ہی رہتا ہے، بیٹے کے جملہ خرچ بھی باپ ہی برداشت کرتا ہے، اور اس نے اپنا ذاتی سرمایہ بھی اس میں کچھ بھی نہیں لگایا ہے، تو بیٹے کی حیثیت باپ کے معاون کی ہوگی، وہ نہ اس کا شریک اور پارٹنر ہوگا نہ ملازم یا اجیر، اس طرح کاروبار کی کل آمدنی باپ کی ملکیت ہوگی، اور اس کے انتقال کے بعد معاونت کرنے والے بیٹے کو الگ سے کچھ نہیں ملے گا، دوسرے بیٹوں کے ساتھ اسے مساوی طور پر وراثت دی جائے گی، اس کے دلائل مندرجہ ذیل ہیں:

۱- اس تعاون کو شرکت قرار دینا ممکن نہیں، اس لئے کہ شرکت کے ارکان یعنی ایجاب و قبول مفقود ہیں، اور رکن نہ پائے جانے پر کسی بھی چیز کا وجود تسلیم نہیں کیا جاسکتا، ”ورکنہا الایجاب والقبول“ (فتاویٰ ہندیہ ۳۰۱/۲، ۳۰۳/۱، ۲۳۶۸/۳ مکتبہ فیض القرآن دیوبند) (شرکت کے ارکان ایجاب و قبول ہیں)۔

۲- اسی طرح اس کو عقد اجارہ بھی قرار نہیں دیا جاسکتا، اس لئے کہ اجارہ میں بھی ایجاب و قبول رکن ہے، ”أفاد أن رکنها الإیجاب والقبول“ (۳۰۳/۱۵ مکتبہ فیض القرآن،

دیوبند) (معلوم ہوا کہ اجارہ کارکن ایجاب و قبول ہے) اور ایجاب و قبول نہ لفظاً پایا جا رہا ہے اور نہ معنی۔

اسی طرح اجارہ کی شرط یہ ہے کہ اجرت اور منفعت دونوں معلوم ہوں اور یہاں اجرت مجہول ہے، اس کا کوئی ذکر ہی نہیں کیا گیا ہے، ”وشرطها: كون الأجرة والمنفعة معلومتين“ (ایضاً وبتایع الفتح، ۶/۸)۔

۳- ذکر کردہ صورت حال میں قنیه کے حوالہ سے فتاویٰ ہندیہ اور فتاویٰ شامیہ میں صراحت سے بیٹے کو معین و مددگار قرار دیا گیا ہے، چنانچہ ہندیہ میں ہے: ”أب وابن یکتسبان فی صنعة واحدة ولم یکن لهما مال، فالکسب کلہ للأب إذا کان الابن فی عیال الاب“ وکننا فی الشامی و فیہ بعد نقل هذه العبارة: ”وفی الخانیة زوج بنیہ الخمسة فی دارہ وکلہم فی عیالہ، و اختلفوا فی المتاع فهو للأب، وللبین الثیاب التی علیہم، فإن قالوا هم أو امرأته بعد موته إن هذا استفئلناہ بعد موته فالقول لهم، وإن أقروا أنه کان یوم موته فهو میراث من الأب“ (ہندیہ ۳۲۹/۲، ۳۲۹/۲ کتاب الشریکة باب الشریکة الفاسدة ۳۸۳/۳ مکتبہ فیض القرآن، دیوبند)۔

(باپ بیٹے ایک ہی صنعت میں کمائی کر رہے ہیں، دونوں کے پاس مال نہیں ہے تو اگر بیٹا باپ کے عیال میں ہے تو کل کمائی باپ کی ہوگی (یہ عبارت شامی میں بھی ہے، اس میں اس عبارت کے بعد یہ اضافہ بھی ہے) الخاریتہ میں ہے: اپنے پانچ بیٹوں کی اپنے گھر ہی میں شادی کی اور وہ سب اس کے عیال میں ہیں اور سامان کے بارے میں ان میں اختلاف ہو گیا تو سامان باپ کا ہوگا، اور بیٹوں کے صرف وہ کپڑے ہوں گے جو وہ پہنے ہوئے ہیں، اور اگر اس کی موت کے بعد بیٹے یا اس کی اہلیہ کہیں کہ اس مال کو ہم نے اس کی موت کے بعد حاصل کیا ہے تو ان کی بات معتبر ہوگی، اور اگر وہ یہ قرا کر لیں کہ یہ سامان موت کے دن تھا تو وہ باپ کی میراث میں (شامل) ہوگا)۔

۴- عصر حاضر کے کئی مفتیان کرام کے فتاویٰ بھی اس کی تائید کرتے ہیں، مثلاً:  
 الف- مفتی عبدالرحیم صاحب لاچپوری ایک سوال کے جواب میں فرماتے ہیں:  
 ”باپ بیٹے سب مل کر ایک ساتھ ایک ہی کاروبار کرتے ہوں، کھانا پینا بھی ساتھ ہوتو  
 ساری کمائی باپ کی شمار ہوگی، باپ کی وفات کے بعد ترکہ تقسیم ہوگا تو للذکر مثل حظ  
 الأنثیین کے اصول پر تقسیم ہوگا، شامی میں ہے: الأب وابتدا منهم (فتاویٰ رحیمیہ ۶/۶۰)۔

ب- مفتی کفایت اللہ صاحب ایک سوال کے جواب میں فرماتے ہیں:  
 ”بالغ اور نابالغ بچے جب کہ باپ کے کاروبار میں باپ کے ساتھ شریک رہیں یعنی  
 کام کاج کرتے رہیں، لیکن ان کی محنت کا کوئی معاوضہ مقرر نہ کیا گیا ہو، نہ کبھی انہوں نے اس کا  
 مطالبہ کیا ہو، تو تمام آمدنی باپ کی ملک متصور ہوتی ہے، اور اولاد اس کی معین و تبرع عمر اردی جاتی  
 ہے“ (کلمات المفتی، ۳۰۹/۸)۔

ایک دوسرے سوال کے جواب میں فرماتے ہیں:  
 ”اگر زید کے ان لڑکوں کی ملکیت جدا نہیں ہے، بلکہ باپ کے ساتھ سب شریک اور  
 باپ کے مددگار ہیں تو ان میں سے کسی کی موت پر اس کی میراث ثابت نہ ہوگی، کیونکہ اس  
 کا اپنا ترکہ کچھ نہیں ہے“ (ایضاً ۳۰۸/۸)۔

ج- مولانا رشید احمد لدھیانوی صاحب ایک سوال کے جواب میں جس میں تھا کہ دو  
 بیٹوں نے باپ کی معاونت کی، ایک نے نہیں کی، جائداد کس طرح تقسیم کی جائے گی؟  
 تحریر فرماتے ہیں:

”باپ اور بیٹوں کے مشترک کاروبار کی صورت میں تمام ملک باپ کی شمار ہوتی ہے،  
 لہذا باپ اپنی زندگی میں جو تصرف چاہے کر سکتا ہے، اور اس کے مرنے کے بعد اس کے تیسرے  
 بیٹے کو بھی ترکہ میں برابر کا حصہ ملے گا: قال العلامة ابن عابدین رحمہ اللہ معزیا إلی  
 القنیة الأب و ابنہ الخ۔

## خلاصہ کلام

یہ کہ صورتِ مسئولہ میں لڑکوں کی حیثیت معاون کی ہے، لہذا باپ کے انتقال کے وقت کل مال کو اس کا ترکہ قرار دیا جائے گا، اور تمام بیٹوں بیٹیوں کے درمیان للذکر مثل حظ الأنثیین کے انداز میں تقسیم کیا جائے گا، کاروبار میں تعاون کرنے والے کو الگ سے کچھ نہیں دیا جائے گا۔

سوال: ۲- جب باپ کے کاروبار میں کسی بیٹے نے اپنا سرمایہ لگایا ہو

اگر کوئی بیٹا باپ کے ساتھ کاروبار میں شریک ہوا، ساتھ ہی اس نے باپ کی اجازت سے اپنا کچھ سرمایہ بھی لگا دیا، تو بہتر تو یہ تھا کہ دونوں معاملہ صاف کر لیتے، اور باقاعدہ شرکت کے ارکان و شروط کا لحاظ رکھتے تاکہ معاملہ صاف رہتا، لیکن اگر ایسا نہیں کیا تو یہ شرکت عقود کی کوئی شکل تو ہو نہیں سکتی، اس لئے کہ گزر چکا ہے کہ اس کے انعقاد کے لئے ایجاب و قبول رکن ہے اور ایجاب و قبول پایا نہیں گیا، نہ لفظاً نہ معنی، اس لئے کہ لفظاً ایجاب و قبول کی مثال دیتے ہوئے علامہ شامی فرماتے ہیں: ”کان یقول أحدهما: شارکتک فی کذا ویقبل الآخر“ (۳۶۸/۳) (مثلاً دونوں میں سے ایک کہے میں نے تم کو فلاں چیز میں شریک کیا اور دوسرا قبول کرے)۔

اور معنوی ایجاب و قبول کی مثال دیتے ہوئے صاحب ”الدر المختار“ فرماتے ہیں: ”کما لو دفع له ألفاً وقال: اخرج مثلها، واشتر و الربح بیننا“ (ایضاً ص، ۳۶۹)، (مثلاً) ایک ہزار دے کر کہے: اتنے ہی تم بھی نکالو، خریداری کرو اور نفع ہم دونوں کے درمیان ہوگا) اور ظاہر ہے کہ صورتِ مسئولہ میں دونوں طرح کے الفاظ نہیں پائے جاتے، البتہ یہ شرکت املاک کی شکل ہو سکتی ہے، اس لئے کہ اس کے ارکان اور احکام بتاتے ہوئے ہندیہ میں فرماتے ہیں:

(شركة ملک) ”ورکنها اجتماع النصیبین، وحکمها وقوع الزیادة علی الشركة بقدر الملک“ (تاویلی ہندیہ: ۳۰۱) (شرکت ملک کارکن دونوں کا اکٹھا ہو جانا ہے اور اس کا حکم یہ ہے کہ شرکت کی بنیاد پر ملک کے بقدر زیادتی (بڑھوتری) واقع ہوتی ہے)۔

ظاہر بات ہے کہ شرکت ملک کا مذکورہ رکن یہاں پایا جا رہا ہے، لہذا اس کا حکم بھی پایا جانا چاہئے، جس کا خلاصہ یہ ہے کہ مال کے بقدر دونوں نفع میں شریک ہوں گے، لہذا سرمایہ لگانے والے نے جتنا سرمایہ لگایا تھا، اسی کے بقدر سرمایہ اور نفع اس بیٹے کی ذاتی ملک ہے، اس کو باپ کے ترکہ میں شمار نہیں کیا جائے گا، مگر قیاس ہے کہ تقیہ کے حوالے سے ہندیہ اور شامی میں جو عبارت آئی ہے اس میں ”ولم یکن لہا مال“ کی قید لگی ہوئی ہے، اور یہ بات معروف ہے کہ فقہی عبارات کے مفہوم مخالف معتبر ہوتے ہیں، لہذا اس صورت کا الگ حکم ہونا چاہئے۔

اگر بیع بالتعاہی پر قیاس کر کے اس کو شرکت عقود بالتعاہی قرار دیں (اگرچہ فقہی عبارات میں اس کی کوئی مثال نہیں پائی جاتی) تب بھی ربح وغیرہ کے بارے میں کوئی بات طے نہ ہونے کے سبب یہ شرکت فاسد ہوگی، اور شرکت فاسدہ کا حکم بعینہ وہی ہے جو اوپر شرکت الماک کا لکھا گیا، یعنی بقدر مال نفع کا استحقاق ہو کر رہتا ہے، شامی میں ہے:

”و الربح فی الشركة الفاسدة بقدر المال“ (ثامی ۳/۳۸۳، شرکت الفاسدہ  
، مکتبہ فیض القرآن) (شرکت فاسدہ میں نفع مال کے بقدر ہوتا ہے)۔

ہندیہ میں ہے:

”و شرط جواز هذه الشركات كون المعقود عليه عقد الشركة قابلاً  
للكالة كذا في المحيط، وأن يكون الربح معلوم القدر فإن كان مجهولاً  
تفسد الشركة“ (ہندیہ ۳/۳۰۲)۔

دوسری جگہ ہے:

”و كل شركة فاسدة فالربح فيها على قدر رأس المال كالف لأحدهما  
مع ألفين فالربح بينهما أثلاثاً“ (ہندیہ ۳/۳۳۵) (ان شرکت کی شرط جواز یہ ہے کہ جس پر  
عقد شرکت کی جارہی ہے وہ وکالت کو قبول کر سکتا ہو، محیط میں اسی طرح ہے، نیز یہ کہ نفع کی مقدار  
معلوم ہو، اگر یہ مقدار مجهول ہو تو شرکت فاسد ہوگی، دوسری جگہ ہے: ”اور ہر فاسد شرکت میں نفع

رأس المال کے بقدر ہوگا جیسے دو ہزار کے ساتھ ایک کے ایک ہزار ہوں تو نفع دونوں کے درمیان  
اثلاثاً (ایک ہزار والے کو تہائی دو ہزار والے کو دو تہائی ہوگا)۔

خلاصہ کلام یہ کہ صورت مسئلہ میں سرمایہ کے بقدر نفع کا بیٹا مالک ہوگا، اس مقدار کو  
باپ کے ترکہ سے خارج رکھا جائے گا۔

سوال: ۳- دوکان پر والد کو بٹھانا یا والد کا نام استعمال کرنا

اوپر گزر چکا ہے کہ شرکت فاسدہ میں مال کے بقدر نفع دیا جاتا ہے، شامی میں ہے:

”والربح فی الشركة الفاسدة بقدر المال (قوله والربح الخ) حاصله  
أن الشركة الفاسدة إما بدون مال، أو به من الجانبين أو من أحدهما، فحكم  
الأولى أن الربح فيها للعامل كما علمت، والثانية بقدر المال ولم يذكر أن  
لأحدهم أجراً لأنه لا أجر للشريك في العمل بالمشترك كما ذكره في قفيز  
الطحان، والثالثة لرب المال وللآخر أجر مثله“ (شامی ۳/۳۸۳)۔

یہاں اگر شرکت ہوتی تو تیسری شکل ہوتی، اور باپ کو اجرت مثل ہوتی، لیکن ظاہر ہے  
کہ یہاں شرکت کے ارکان اور شروط نہ پائے جانے کے سبب شرکت نہیں ہے، پھر باپ کو  
غاصب بھی نہیں کہا جاسکتا کہ غصب کی تفصیلات صادق آسکیں، پھر جب نہ عقد ہے نہ غصب تو  
ایک ہی صورت بچتی ہے کہ اس کے عمل کو تیسرا تر اردیا جائے، پھر اس کا نتیجہ یہ نکلے گا کہ کل نفع کا  
مالک بیٹا ہوگا، باپ کا اس میں کوئی حق نہیں ہوگا، لہذا باپ کا انتقال ہو تو اس مال کو باپ کے ترکہ  
سے خارج رکھا جائے گا۔

اس کا اشارہ اس بات سے بھی مل رہا ہے کہ سوال (۱) میں جن فقہی عبارات کے حوالہ  
سے باپ کو کل مال کا وارث تر اردیا گیا تھا اس میں یہ حکم کچھ قیود سے مقید تھا، وہ قیود یہاں مفقود  
ہیں، اور یہ معلوم ہے کہ فقہی عبارات کا مفہوم مخالفت معتبر ہوتا ہے، مثلاً: ”أب وابن یکتسبان  
فی صنعة واحدة ولا مال لهما“ (ہندیہ ۳۲۹/۳) (باپ بیٹے ایک ہی پیشہ میں کمائی کر رہے

ہوں اور دونوں کے پاس مال نہ ہو، ظاہر ہے کہ اس حالت میں مال موجود ہے، اور جب کسی کے پاس مال موجود ہو تو اس کا حکم اس عبارت میں ہے جس کو رقم نے ابھی نقل کیا ہے۔

سوال: ۴- جب بعض بیٹے والد کی معاونت کریں بعض الگ کاروبار کریں

اس صورت میں دوسرے بھائیوں کی کمائی ان کی ذاتی ملکیت ہوگی اس میں باپ یا اس کے دوسرے بیٹوں کا کوئی حق نہ ہوگا۔

البتہ اگر یہ دوسرا کاروبار باپ نے اپنے مال ہی سے کر لیا تھا تو اگر صاف لفظوں میں مضاربت کی بات ہوئی تھی تو شرائط کے مطابق اس میں باپ کا حق ہوگا، اور اس کے انتقال کے بعد اس حق کو سب ورثاء میں ضابطہ کے مطابق تقسیم کیا جائے گا۔

اور اگر قرض کے انداز میں تھا تو جتنا مال دیا تھا اتنے کی واپسی لازم ہوگی اور اس کے مالک بیٹے باپ اور اس کے بعد تمام ورثاء ہوں گے، اور عموماً دیا تھا تو پہلی شکل رہے گی۔ جہاں تک ایک ساتھ کھانے پینے کا تعلق ہے تو بلوغ کے بعد والد کی ذمہ داری اولاد کے نفقات کی ختم ہو جاتی ہے، لیکن اگر اپنے طور سے والد برداشت کر رہا ہے تو وہ اس کا تبرع ہے، لیکن اس کی بنیاد پر لڑکے کی ذاتی ملکیت میں اس کو حق نہیں دیا جاسکتا الا یہ کہ باضابطہ کوئی بات طے کی گئی ہو۔

سوال: ۵- باپ کی موت کے بعد اپنے سرمایہ سے باپ کا کاروبار پھر سے شروع کرنا

اس شکل کا حکم بھی (۴) جیسا ہوگا، اس فرق کے ساتھ کہ اگر دوکان کرایہ کی تھی تو تجدید اجارہ کے بعد اس کا کرایہ اب اس لڑکے کے ذمہ ہوگا، اور اگر والد کی ملکیت تھی تو جب تک والد نظر انداز کرے کوئی بات نہیں، ورنہ جب چاہے اس دوکان کا کوئی کرایہ مقرر دے، یا وہاں سے دوکان ہٹا لینے کا مطالبہ کرے۔



## والد کے کاروبار میں اولاد کی شرکت کی مختلف نوعیتیں

مولانا محمد جعفر بل رحمانی ☆

۱- اگر والد نے اپنے سرمایہ سے کاروبار شروع کیا، بعد کو اس کے لڑکوں میں سے بعض والد کی خواہش پر شریک کار ہو گئے، الگ سے اپنا کچھ سرمایہ وغیرہ نہیں لگایا تو ان کی حیثیت والد کے ساتھ معاون کی ہوگی۔

”ما فی شرح المجلة لسليم رستم باز“: إذا عمل رجل في صناعة هو ابنه الذي في عياله فجميع الكسب لذلك الرجل وولده يعد له معينا له“  
(ص ۷۳۱، رقم المادة ۱۳۹۸)۔

”ما فی رد المحتار“: الأب وابن يكتسبان في صناعة واحدة ولم يكن لهما شيء فالكسب كله للأب إذا كان الابن في عيال الأب لكونه معينا له“  
(ص ۳۲۹/۶، مطلب احتمالي دارو اعادة الخ)۔

”ما فی الفتاوى الهندية“: أب وابن يكتسبان في صناعة واحدة ولم يكن لهما مال فالكسب كله للأب إذا كان الابن في عيال الأب لكونه معينا له“  
(ص ۳۲۹/۲، کتاب اشترک، مطلب اب وابن يكتسبان الخ)۔

۲- اگر والد کے ساتھ لڑکے بھی کاروبار میں شریک ہوئے، اور اپنا سرمایہ بھی کاروبار میں لگایا، تو اس کی چند صورتیں ہوں گی:

۱- لڑکے والدی کے ساتھ اکٹھا رہتے ہوں، اور کاروبار میں والد کو اپنا سرمایہ، تعاون کے طور پر دیا ہو، تو تمام سرمایہ والد کی ملکیت میں شمار ہوگا، اور لڑکے والد صاحب کے معاون سمجھے جائیں گے (حوالہ سابق)۔

۲- کاروبار میں سرمایہ لگاتے وقت والد کے ساتھ شرکت کا معاہدہ کیا ہو، تو یہ کاروبار میں شریک کی حیثیت سے شمار ہوں گے، اور ان میں منافع کی تقسیم پہلے سے باہمی رضامندی سے طے شدہ شرح کے مطابق ہوگی۔

ما فی ”الموسوعة الفقهية الكويتية“: فشرکة الأموال: عقد بین اثنين فاکثر علی أن يتجروا فی رأس مال لهم، ویكون الربح بینهم بنسبة معلومة، سواء علم مقدار رأس المال عند العقد أم لا، لأنه یعلم عند الشراء، وسواء شرطوا أن یشتروا جميعا فی کل شراء و بیع، أم شرطوا أن ینفرد کل واحد بصفقاته أم أطلقوا، ولیس حتما أن یقع العقد بلفظ التجارة، بل ینکفی معناها“ (۳۶/۲۶، شرکت)۔

ما فی ”المبسوط للسرخسي“: ثم ینذکر فما کان فیہ من ربح فهو بینهما علی قدر رؤوس أموالهما وما کان من و ضیعة أو تبعة فکذلک اشترکا علی ذلک فی شهر کذا من سنة کذا..... فأما فی المال العین إذا تساویا فی رأس المال واشترطا أن ینفرد کل واحد بالمال فکذلک اشترکا فی رأس المال فکان لأحدهما ألف وللآخر ألفان، واشترطا أن ینفرد کل واحد بالمال فکذلک اشترکا فی رأس المال فکان لأحدهما نصف والآخر نصفین یجوز عندنا“ (۱۱/۱۶۸، ۱۶۹، کتاب شرکت دارالکتب العلمیة بیروت)۔

ما فی ”الفتاوی الهندیة“: أما الشركة بالمال فهي أن یشترک اثنان فی رأس مال فیقولان اشترکنا فیہ علی أن یشتری و ینبیع معا أو شیء أو طلقا علی ما رزق الله عز و جل من ربح فهو بیننا علی شرط کذا، أو یقول أحدهما

ذکر ویقول الآخر نعم، کذا فی البدائع (۳/۳۰۲، کتاب الشركة، الباب الاول فی بیان انواع الشركة الخ)۔

۳- اگر والد کے ساتھ لڑکا کاروبار میں معاون کے طور پر تھا، مگر اس نے اپنا کچھ سرمایہ باپ کو بطور قرض دیا تھا، تو وہ لڑکا باپ کا معاون ہی رہے گا، البتہ لڑکے نے جتنی رقم قرض کے طور پر دی تھی، اتنی رقم باپ سے لینے کا حقدار ہوگا۔

ما فی ”بدائع الصنائع“: وأما حکم القرض فهو ثبوت الملک للمستقرض فی المقرض للحال، وثبوت مثله فی ذمۃ المستقرض للمقرض للحال، وهذا جواب ظاهر الروایة (۵۱۹/۶- کتاب القرض، دارالکتاب دیوبند)۔

ما فی ”ردالمحتار علی الدر المختار“: لا یحبس أصل وإن علا فی دین فرعه بل یقضی القاضی دینه من عین ماله أو قیمتہ“ (۸/۱۱۱، کتاب القضاء، مطلب فی حصص البی، دارالکتاب دیوبند، بدائع الصنائع ۱۷۹/۶، دارالکتاب دیوبند)۔

۳- اگر کسی لڑکے نے اپنے ہی سرمایہ سے کاروبار شروع کیا ہو، لیکن دوکان پر اپنے والد کو بٹھایا ہو، یا تمہر کا اپنے والد کے نام پر دوکان کا نام رکھا ہو تو اس کاروبار پر لڑکے کی ملکیت ہوگی، نہ کہ باپ کی، اس لئے کہ باپ کی ملک کے لئے اسباب ملک میں سے کوئی سبب نہیں ہے: ”ما فی ”الدر المختار مع رد المحتار“: اعلم أن أسباب الملک ثلاثة: ناقل کبیع وھبۃ، وخلافة کبارث، واصالة وهو الاستیلاء حقیقة یوضع الید، أو حکما بالتهبۃ کنصب شبکہ لصید“ (۶/۱۰، کتاب البی، دارالکتاب دیوبند)۔

۴- اگر بھائی نے کاروبار میں والد کا ہاتھ بٹھایا، اور دوسرے بھائیوں نے کسب معاش کے دوسرے ذرائع اختیار کئے، درآنحالکہ ان کی آپس میں تقسیم نہیں ہوئی تھی، سب لوگوں کا کھانا پینا ایک ساتھ تھا، اور سب بھائی اپنی کمائی باپ کو دے دیتے ہوں، تو تمام مال باپ کا شمار ہوگا، ”ما فی ”الردالمحتار“: وفي الخانیة: زوج بنیہ الخمسة فی دارہ وکھم فی عیالہ،

واختلفوا في المتاع فهو للآب وللبنين الثياب التي عليهم لا غير“ (۳۹۲/۶، فصل ۱) لشركة الفاسدة، دار الكتاب ديونند۔

۵- اگر کسی شخص کا کاروبار کسی وجہ سے ختم ہو گیا ہو، پھر اولاد میں سے کسی نے اپنا سرمایہ لگا کر اسی نام سے دوبارہ کاروبار شروع کیا، تو یہ کاروبار اسی لڑکے کی ملکیت شمار ہوگی، جس نے سرمایہ لگایا ہے، کیونکہ نام تو محض ایک حق منفعت ہے جس سے ملکیت ثابت نہیں ہوتی، البتہ اگر یہ نام رجسٹرڈ ہوں تو چونکہ ٹریڈ مارک (Trade Mark) آج کل گاہکوں کی زیادہ رغبت یا بے رغبتی کا سبب بن گیا ہے، اس لئے فقہاء کرام کی تصریحات کے مطابق عوض لے کر اپنے اس حق کو چھوڑنے کی اجازت دی گئی ہے ”ما فی الدر المختار مع رد المحتار“: لا يجوز الاعتياض عن الحقوق المجردة كحق الشفعة، وعلى هذا لا يجوز الاعتياض عن الوظائف بالأوقاف وفيها في آخر بحث تعارض العرف مع اللغة، المنهـب عدم اعتبار العرف الخاص، لكن أفتى كثير باعتبارہ، وعليه فيفتى بجواز النزول عن الوظائف بمال“ (۲۶، ۲۵/۷، کتاب البيوع، مطلب لا يجوز احتياض الخ)۔

لیکن محض ٹریڈ مارک کی وجہ سے باپ کی ملک نہیں ہوگی، کیونکہ باپ کی ملکیت کے ثبوت کے لئے اسباب ملک میں سے کوئی سبب شرعی موجود نہیں ہے ”ما فی: الدر المختار مع رد المحتار“: اعلم أن أسباب الملك ثلاثة: ناقل كبيع وهبة، وخلافة كإرث، وإصالة وهو الاستيلاء حقيقة بوضع اليد، أو حكما بالتهبة كنصب شبكة لصيد الخ“ (۳۶/۱۰، کتاب الصيد، کلمات المفتی ۶۷/۶، فقہی مقالات ۲۲۰/۱)۔

### خلاصہ

- ۱- لڑکوں کی حیثیت والد کے ساتھ معاون کی ہوگی۔
- ۲- یہ شق تین صورتوں پر مشتمل ہے، جو بالتفصیل جوابات میں مذکور ہیں، ان میں سے پہلی اور تیسری صورت میں معاون اور دوسری صورت میں شریک ہوں گے۔

---

۳- کاروبار پڑنے کے کی ملکیت ہوگی نہ کہ باپ کی۔

۴- تمام مال باپ کا شمار ہوگا۔

۵- کاروبار اس لڑکے کی ملکیت شمار ہوگا جس نے سرمایہ لگا کر دوبارہ کاروبار شروع

کیا۔

## کاروبار میں والد کے ساتھ اولاد کی شرکت و تعاون

مولانا شاہد علی قاسمی ☆

۱- اگر کوئی لڑکا اپنے باپ کے کاروبار میں والد کی خواہش پر شریک ہو جائے، اور اپنا کوئی سرمایہ نہیں لگایا تو اس کی حیثیت کاروبار میں معاون کی ہوگی، پارٹنر یا ملازم کی نہیں ہوگی، کیونکہ پارٹنر بننے کے لئے، عقد شرکت کرنا ضروری ہے اور یہاں عقد شرکت نہیں پایا گیا، نیز ملازم ہونے کے لئے عقد اجارہ کرنا مطلوب ہے، جو یہاں مفقود ہے، اس لئے لڑکے کی حیثیت معاون کی ہوگی، چنانچہ علامہ شامی نے قنیہ کے حوالہ سے لکھا ہے کہ اس طرح کی صورتوں میں اولاد کی حیثیت معاون کی ہوتی ہے:

”لما فی القنیة: الأب و ابنه یکتسبان فی صنعة واحدة ولم یکن لهما شئی فالکسب کلہ للأب، إن کان الابن فی عیالہ لکونہ معینا لہ، ألا تری لو غرس شجرة تکون للأب“ (رد المحتار ۶/۵۰۲، فصل فی شرکت الفاسدة)۔

۲- اگر بچوں نے کاروبار کے کاموں میں شریک ہوتے ہوئے اپنا کچھ سرمایہ بھی والد کی اجازت سے داخل کیا، تو اس کی حیثیت ”شرکت ملک“ کی ہوگی، جسے ”شرکت عین“ بھی کہا جاتا ہے، شرکت عنان، یا شرکت مفاوضہ وغیرہ میں یہ صورت داخل نہیں ہوگی، کیونکہ ان میں باضابطہ عقد اور نفع کی تعیین وغیرہ ضروری ہے، جو یہاں مفقود ہے، علامہ شامی نے صراحت کی ہے کہ باپ کے انتقال کے بعد اس کی جائیداد بچوں کی طرف منتقل ہوتی ہے تو اکثر ایسا ہوتا ہے کہ

کوئی ایک بھائی ولی امر اور ذمہ دار ہوتا ہے، جو زیادہ کام کرتا ہے، بعض بھائی کام کم کرتے ہیں، تو اس کی حیثیت شرکت ملک کی ہوتی ہے، چنانچہ علامہ شامی رقمطراز ہیں:

يقع كثيرا في الفلاحين ونحوهم أن أحدهم يموت فتقوم أولاده على تركته بلا قسمة ويعملون فيها من حرث وزراعة وبيع وشراء واستدانة ونحو ذلك، وتارة يكون كبيرهم هو الذي يتولى مهما تهم ويعملون عنده بأمره، وكل ذلك على وجه الإطلاق والتفويض، لكن بلا تصريح بلفظ المفاوضة ولا بيان جميع متقضياتها مع كون التركة أغلبها أو كلها عروض لا تصح فيها تركة العقد، ولا شك أن هذه ليست شركة مفاوضة، خلافا لما أفتى به في زماننا من لا خبرة له، بل هي شركة ملك كما حررته في تنقيح الحاملية (رد المحتار ۶/۲۸، ۲۷۷)۔

اس لئے صورت مسئولہ کی حیثیت بھی شرکت ملک کی ہوگی، اور جب ایسی مشترک چیز سے کاروبار کیا جائے تو ہر ایک کا نفع اس کے تناسب سے ہوتا ہے، اس لئے ان بچوں کو جنہوں نے کاروبار میں سرمایہ بھی لگایا اور کاموں میں بھی شریک ہیں، کاروبار کا پائٹرن بہ اعتبار شرکت ملک قرار دیا جائے گا، لہذا اپنے سرمایہ کے تناسب سے نفع کے مالک ہوں گے، باقی ان کے والد کا سمجھا جائے گا، کوکہ باپ کی محنت کم ہو اور ان بچوں کی زیادہ۔

۳- اسلام نے ہر شخص کو حق ملکیت دیا ہے، ایک بچہ دنیا میں آتے ہی سرمایہ دار ہو سکتا ہے، جیسے کوئی خیر خواہ اس کو کوئی مال ہبہ کر دے، یا اس کا باپ ہی کچھ مال کا مالک بنا دے، تو اگر بچہ اپنی رقم سے کاروبار شروع کرے، اور اپنے والد کو دوکان پر تھمکا بیٹھانے، یا تھمکا اپنے والد کے نام پر دوکان کا نام رکھے تو اس کی وجہ سے والد کو کاروبار میں شریک نہیں سمجھا جائے گا، بلکہ پورا کاروبار اسی بچہ کا سمجھا جائے گا، اور باپ کو کاروبار میں وقت لگانے کی وجہ سے معاون سمجھا جائے گا، جیسا کہ سوال-۱ کے ذیل میں آیا کہ جب مال باپ کا ہو اور اولاد باپ کے کاروبار میں ہاتھ

بنائے تو اولاد کی حیثیت معاون کی ہوتی ہے، تو اگر بعض بچوں کا مال ہو اور باپ ان بچوں کے کاروبار میں ہاتھ بنائے تو باپ کی حیثیت معاون کی ہوگی، نہ کہ پارٹنر کی۔

۴- اگر سب بھائیوں نے کسب معاش کے لئے دوسرے ذرائع اختیار کئے، جب کہ بعض بھائی اپنے والد کے کاروبار میں ہاتھ بنائے ہوئے ہیں، تو جس طرح والد کے ساتھ کاروبار کرنے والے بھائیوں کی کمائی باپ کی سمجھی جاتی ہے، اسی طرح کسب معاش کے دوسرے ذرائع اختیار کرنے والے بھائیوں کی کمائی باپ کی ہوگی، علامہ شامی رقمطراز ہیں:

”الأب والابن یکتسبان فی صنعة واحملة ولم یکن لهما شیئی فالکسب کلہ للأب إن کان الابن فی عیالہ لکونہ معینا لہ“ (رد المحتار ۶/۵۰۲)۔

اور اگر الگ کسب معاش اختیار کرنے والے بھائی کھانے پینے رہنے سہنے میں باپ سے علاحدہ ہو تو پھر ان بھائیوں کی کمائی ذاتی ہوگی، باپ اس میں شریک نہیں ہوگا، جیسا کہ علامہ شامی کی عبارت کے مفہوم مخالف سے معلوم ہوتا ہے، نیز اسی طرح کے سول کے جواب میں سابق مفتی دارالعلوم دیوبند حضرت مولانا مفتی کفایت اللہ صاحب فرماتے ہیں:

لڑکے کی اجرت (تنخواہ) جو باپ کے نام جمع ہوتی تھی، لڑکا اس کا مستحق ہے، بشرطیکہ اس لڑکے کا کھانا پینا، رہنا سہنا باپ سے علاحدہ ہو (کفایت المفتی ۷/۳۰۹، کتاب المعاش)۔

تاہم اگر الگ کسب معاش اختیار کرنے والے بھائیوں نے سرمایہ کاری کرتے ہوئے آمدنی حاصل کی ہو، تو کوان کا کھانا پینا باپ کے ساتھ ہو پھر بھی یہ آمدنی ان بھائیوں کی ہی ہوگی، باپ کی، یا مشترکہ طور پر تمام بھائی اور باپ کی نہیں ہوگی، جیسا کہ فقہاء لکھتے ہیں کہ اگر بیوی کسب معاش کے لئے شوہر سے جدا گانہ دوسرا ذریعہ اختیار کرے تو اس سے حاصل ہونے والی آمدنی بیوی ہی کی ہوگی، نہ کہ شوہر کی اور اگر دونوں ایک ساتھ محنت کر کے کمائی کر رہے ہوں تو پھر پوری کمائی شوہر کی ہوگی، اور بیوی صرف مددگار سمجھی جائے گی، چنانچہ فتاویٰ ہندیہ میں ہے:

و کذا الحکم فی الزوجین إذا لم یکن لهما شیئی، ثم اجتمعا بسعیہما



أموال كثيرة، فهي للزوج، وتكون المرأة معينة له، إلا إذا كان لها كسب على حملة فهو لها (ہندیہ ۳۲۹/۲، کتاب الشریک)۔

نیز بیٹے کی کمائی باپ کی اور بیوی کی کمائی شوہر کی ہونے کے لئے شامی میں ”ولم یکن لهما شیئی“ اور ہندیہ میں ”إذا لم یکن لهما شیئی“ کی شرط لگائی گئی ہے، لہذا اگر یہ قید نہیں پائی گئی یعنی اگر کاروبار میں بیٹے یا بیوی کا مال لگا ہو تو پھر پوری کمائی باپ یا شوہر کی نہیں ہوگی، اس لئے اگر بعض بھائیوں نے اپنے مال سے الگ سرمایہ کاری کی تو اس کی آمدنی میں دوسرے بھائی اور باپ شریک نہیں ہوں گے۔

۵۔ اگر کسی وجہ سے والد کا کاروبار ختم ہو گیا، لیکن کاروبار کی جگہ - خواہ مملوکہ ہو یا کرایہ پر حاصل کی گئی ہو، موجود ہو، اور بعض اولاد اپنے سرمایہ سے دوبارہ کاروبار اسی جگہ شروع کرے، تو اس کاروبار میں والد کی ملکیت نہیں ہوگی، کیونکہ جب بچے کاروبار میں لگائے ہوئے سرمایہ کے مال تھے تو اس کی منتقلی والد کی طرف اسی وقت ہوگی جب کہ ملکیت کی منتقلی کے ذرائع اختیار کئے گئے ہوں، جیسے: ہبہ، بیع، قرض وغیرہ اور یہاں ان میں کوئی صورت نہیں پائی گئی، البتہ کاروبار کی جگہ چونکہ والد کی ہے، یا اس نے کرایہ پر حاصل کیا تھا، اس لئے اگر والد چاہے، تو اس جگہ کا کرایہ طلب کر سکتا ہے، کہ یہ اس کا حق ہے۔

بہر حال: محض مملوکہ جگہ ہونے یا اس جگہ کو کرایہ پر حاصل کر لینے کی وجہ سے باپ ان بچوں کے کاروبار کا نہ تو مالک ہو سکتا ہے، اور نہ ان کے کاروبار میں پارٹنر، بلکہ اگر کوئی دوسرے کی زمین پر غاصبانہ قبضہ کر کے کھیتی کر لے، یا مکان تعمیر کر لے پھر بھی زمین پر ملکیت کی وجہ سے صاحب زمین کھیتی یا مکان کا مالک نہیں ہوگا، علامہ <sup>حکیمی رقمطراز ہیں:</sup>

من بنی أو غرس فی أرض غیره بغیر إذنه أمر بالقلع والرد (الدر المختار

- (۲۰۷/۲)

تو صورت مسئولہ میں بدرجہ اولیٰ باپ کاروبار کا مالک نہیں ہوگا، کیونکہ عرف عام میں

.....  
اولاد اپنے باپ کی بعض املاک میں بلا اجازت بھی تصرف کرتا ہے، اور اس کے صحیح ہونے کے لئے باپ کی خاموشی بھی کافی سمجھی جاتی ہے، جیسا کہ ذیل کے جزئیہ میں بیوی کے تصرف کو درست قرار دیا گیا ہے،

دفعت فی تجهیزها لبنتها أشياء من أمتعة الأب (الاشاہ والنظارہ ۲۲۷)۔

اس لئے جب بعض بچوں نے اس جگہ کاروبار شروع کیا اور باپ خاموش رہا، تو یہ خاموشی اس جگہ کو استعمال کرنے کی اجازت متصور ہوگی، اور اس کی وجہ سے باپ ان بچوں کے کاروبار کا مالک نہیں سمجھا جائے گا۔

## کاروبار میں والد کے ساتھ اولاد کی شرکت

مفتی سلمان پانپوری قاسمی ☆

۱- اگر والد نے اپنے سرمایہ سے کاروبار شروع کیا، بعد کو اس کے لڑکوں میں سے بعض والد کی خواہش پر شریک کار ہو گئے مگر انہوں نے اپنا الگ سے کوئی سرمایہ نہیں لگایا، تو حضرات فقہاء کی تصریح کے مطابق اگر تین شرطیں پائی جائیں تو لڑکوں کو والد کا معین و مددگار مانا جائے گا اور مال سارا کا سارا (سرمایہ اور نفع) والد کی ملکیت ہوگا اور والد کی وفات کے بعد ترکہ للذکر مثل حظ الأنثیین کے اصول پر تقسیم ہوگا۔

الف- باپ اور لڑکے دونوں ایک ہی پیشے میں شریک ہو کر کام کر رہے ہوں۔

ب- سرمایہ مکمل باپ کا ہو۔

ج- لڑکے باپ کی عیال داری میں ہوں۔

إذا عمل رجل في صنعة هو وابنه الذي في عياله فجميع الكسب لذلك الرجل وولده يعد معينا له، فيه قيدان احترازيان كما تشعر عبارة المتن: الأول أن يكون الابن في عيال الأب، الثاني أن يعمل معاً في صنعة واحدة إذ لو كان لكل منهما صنعة يعمل فيها وحده فربحه له (شرح المجتہد لسلم رستم بن رقم المادة، ۱۳۹۸ اجزی ثانی فی مسائل ما کتبتہ فی شرکت الاعمال)۔

(جب کسی شخص اور اس کے اس لڑکے نے جو اس کی عیال داری میں ہے ایک ہی پیشے

میں کام کیا، تو پوری کمائی اس شخص کی ہوگی اور اس کا لڑکا اس کا معاون شمار کیا جائے گا، اس میں دو احترازی قیدیں ہیں: (۱) پہلی یہ کہ لڑکا باپ کی عیال داری میں ہو اور دوسری یہ کہ دونوں ایک ساتھ ایک ہی پیشے میں کام کرتے ہوں، اس لئے کہ اگر ان میں سے ہر ایک کا الگ الگ پیشہ ہے جس میں وہ تنہا کام کرتا ہے، تو اس کا نفع اسی کے لئے ہوگا۔

الأب والابن یکتسبان فی صنعة واحدة ولم یکن لهما شئی فالکسب  
كله للأب إن كان الابن فی عیالہ لكونه معینا له ألا تری لو غرس شجرة تكون  
للأب (الرد المحتار ۶/۳۹۳، فصل فی الشریکة الفاسدة - مکتبہ دارالکتب دیوبند)۔

(باپ اور بیٹا ایک ہی پیشہ میں کمائی کر رہے ہیں اور ان کا کچھ (سرمایہ) نہیں تھا، تو پوری کمائی باپ کی ہوگی، بشرطیکہ بیٹا اس کی عیال داری میں ہو، کیونکہ وہ باپ کا معین ہے، کیا تم نہیں دیکھتے کہ اگر درخت لگایا تو وہ باپ کا ہوگا) "قلت فما كان المال للأب كان كله بالأولی"۔  
اگر مذکورہ شرطوں میں سے ایک شرط بھی مفقود ہو جائے، تو کام کرنے والے بیٹوں کی حیثیت معین و مددگار کی نہیں رہے گی، چنانچہ اگر باپ اور بیٹے نے الگ الگ پیشہ اختیار کر کے کمائی حاصل کی ہے، تو باپ کو بیٹے کی کمائی میں دخل اندازی کرنے کا حق نہ ہوگا، بلکہ بیٹا اپنی کمائی کا مالک ہوگا اگرچہ بیٹا باپ کے زیر عیال ہو، (اگر بیٹا باپ کے زیر عیال نہ ہو، تو اس کا حکم بدرجہ اولیٰ معلوم ہو گیا کہ بیٹا ہی اپنی کمائی کا مالک ہوگا)۔

اور اگر باپ اور بیٹے ایک ہی پیشہ میں شریک ہو کر کام کر رہے ہیں اور بیٹے باپ کی عیال داری میں نہیں ہیں، پس اگر اجرت سے کام کرنا طے ہوا ہے اور اجرت بھی متعین کر دی ہے، تو وہ اسی کے مستحق ہوں گے اور اگر اجرت طے نہیں ہوئی ہے، تو جہالت اجرت کی وجہ سے یہ اجارہ فاسدہ ہے، لہذا کل مال (سرمایہ اور نفع) باپ کا ہوگا اور بیٹے اجرت مثل کے مستحق ہوں گے، اور ان دونوں صورتوں میں بیٹوں کی حیثیت ملازم کی ہوگی اور اگر کوئی وضاحت (اجرت سے کام کریں گے یا بلا اجرت) نہیں ہوئی ہے، تو بیٹوں کا یہ کام کرنا تبرع ہوگا، وہ اجرت

یا حق اُلحٰت کسی کے حقدار نہیں ہیں، کیونکہ اجرت کا استحقاق عقد اجارہ سے ثابت ہوتا ہے اور یہاں کوئی عقد منعقد نہیں ہوا ہے، لہذا اس صورت میں بیٹوں کی حیثیت متبرع اور متطوع کی ہوگی اور کل مال باپ کی ملکیت ہوگا۔

حاصل یہ کہ اگر بیٹے باپ کی عیال داری میں ہیں، تو ان کی حیثیت معین و مددگار کی ہوگی، اور اگر بیٹے باپ کی عیال داری میں نہیں ہیں اور اجرت سے کام کرنا طے ہوا ہے، تو ان کی حیثیت ملازم کی ہوگی، اور اگر کوئی وضاحت نہیں ہوئی ہے تو ان کی حیثیت متبرع کی ہوگی اور چونکہ مکمل سرمایہ باپ کا ہے، لہذا بیٹوں کی حیثیت شریک اور پارٹنر کی نہ ہوگی۔

۲- اور اگر والد نے کاروبار شروع کیا اور بیٹوں نے کاروبار میں شریک ہونے کی غرض سے کچھ اپنا سرمایہ بھی والد کی اجازت سے لگایا ہے، تو بیٹوں کی حیثیت شریک اور پارٹنر کی ہوگی اور بیٹے بوقت اشتراک اپنے سرمایہ کے تناسب سے کاروبار اور اس کے منافع میں شریک ہوں گے اور اگر کاروبار میں شریک ہونے کی غرض سے نہیں لگایا، بلکہ باپ کی اعانت اور مدد کے لئے اپنا سرمایہ لگایا ہے، تو پھر بیٹوں کی حیثیت شریک کی نہ ہوگی، بلکہ معاون یا متبرع کی ہوگی، اور اگر صراحتاً قرض کہہ کر لگایا ہے، تو بیٹوں کی حیثیت دائن اور مقرض کی ہوگی۔

۳- اگر کاروبار لڑکے نے اپنے ہی سرمایہ سے شروع کیا ہے اور صرف کاروبار سنبھالنے کے لئے دوکان پر اپنے والد کو بٹھایا ہے، کاروبار (دوکان) کا اپنے والد کو جبہ اور قبضہ دے کر مالک نہیں بنایا ہے، تو کل (کاروبار اور نفع) لڑکے کا مملوک ہوگا، لہذا باپ بحیثیت ملکیت و شرکت لڑکے سے کسی قسم کا مطالبہ نہیں کر سکتا، اور باپ کی حیثیت اجیر (ملازم) کی ہوگی بشرطیکہ اجرت کے ساتھ کام کرنے کے لئے بٹھایا ہو، اور اگر کچھ وضاحت نہیں ہوئی ہے یعنی باپ اجرت سے کام کرے گا یا بلا اجرت، تو باپ کی حیثیت متطوع اور متبرع کی ہوگی۔

اور اگر لڑکے نے کاروبار اپنے ہی سرمایہ سے شروع کیا ہے، لیکن تھر کا اپنے والد کے نام پر دوکان کا نام رکھا ہے، تو نام رکھنے کا شرعاً کوئی اعتبار نہیں ہے، لہذا دوکان اور اس کے منافع

لڑکے کی ملک ہوں گے۔

۴- اگر ایک بھائی نے کاروبار میں والد کا ہاتھ بٹلایا اور دوسرے بھائیوں نے کسب معاش کے دوسرے ذرائع اختیار کئے، جب کہ آپس میں تقسیم نہیں ہوئی تھی، سب لوگوں کا کھانا پینا ایک ساتھ تھا، اور دوسرے بھائیوں نے اپنی کمائی مشترکہ خرچ میں یا اپنے والد کو دیدی ہے، تو وہ والد کی ملکیت ہوگی اور والد کی وفات کے بعد ترکہ للذکر مثل حظ الانثیین کے اصول پر تقسیم ہوگا، اور اگر دوسرے بھائیوں نے اپنی کمائی الگ جمع کر کے رکھی ہے (مشترکہ خرچ میں یا والد کو نہیں دی ہے) تو وہ تنہا ان کی ملکیت ہوگی، لیکن ان پر اپنا اور اپنی بیوی بچوں کا خرچ والد کو دینا لازم ہے، کیونکہ والد نے ان پر اور ان کی بیوی بچوں پر کھانے پینے وغیرہ کا خرچ اس لئے کیا تھا کہ وہ اپنی کمائی والد کو دیں گے، لہذا جب انہوں نے اپنی کمائی علیحدہ جمع کی اور والد کو نہیں دی، تو ان پر اپنا اور اپنے اہل و عیال کا خرچ والد کو دینا ضروری ہے، ہاں اگر والد صاحب بخوشی نہ لیں تو دوسری بات ہے۔

۵- اگر کسی وجہ سے والد کا کاروبار ختم ہو گیا، لیکن کاروبار کی جگہ، خواہ مملوکہ ہو یا کرایہ پر حاصل کی گئی ہو، موجود ہو، اولاد میں سے کسی نے اپنا سرمایہ لگا کر اسی نام سے دوبارہ کاروبار شروع کیا، تو اس کی مختلف صورتیں ہو سکتی ہیں:

الف- والد کے لئے اس کی اجازت سے کاروبار شروع کیا، تو کاروبار والد کا ہوگا، اور لڑکے نے جو سرمایہ لگایا ہے وہ والد پر قرض ہوگا۔

ب- والد کے لئے اس کی اجازت کے بغیر کاروبار شروع کیا، تو تصریح شمار ہوگا اور کاروبار والد کا ہوگا۔

ج- لڑکے نے اپنے لئے والد کی اجازت سے کاروبار شروع کیا تو کاروبار لڑکے کا ہوگا اور جگہ والد کی رہے گی اگر والد کی مملوکہ ہو، اور لڑکے کا جگہ استعمال کرنا بطور عاریت ہوگا بشرطیکہ عقد اجارہ نہ ہو۔

د- والد کی اجازت کے بغیر اپنے لئے کاروبار شروع کیا تو کاروبار کا مالک لڑکا ہوگا اور

جگہ والد کی رہے گی اگر والد کی مملوک ہو، اور لڑکے کا والد کی اجازت کے بغیر جگہ کا استعمال کرنا غصب ہے اور غصب کے منافع مضمون نہیں ہوتے ہیں الا یہ کہ وہ وقف یا صغیر کا مال ہو، تو منافع کا ضمان یعنی اجرت مثل لازم ہے، لہذا اس صورت میں والد لڑکے سے کرایہ وغیرہ کسی چیز کا مطالبہ نہیں کر سکتا ہے، اور اگر جگہ کرایہ کی ہے تو ظاہر ہے کہ لڑکا ہی کرایہ دیتا ہوگا۔

(عمر دار زوجته بماله ياذنها فالعمارة لها والنفقة دين عليها لصحة امرها (ولو) عمر (لفنسه بلا إذنها فالعمارة له) ويكون غاصبا للعرضة فيؤمر بالتفريغ بطلبها ذلك (ولها بلا إذنها فالعمارة لها وهو متطوع) في البناء فلا رجوع له (الدر المختار مع رد المحتار لمروفي الشافعي ۱۰/۳۹۳، کتاب النكاح مسائل ۱۰۱)۔

(شوہر نے بیوی کے لئے اپنے مال سے اس کی جگہ پر اس کی اجازت سے تعمیر بنائی، تو تعمیر بیوی کی ہوگی اور مال بیوی پر قرض ہوگا، کیونکہ بیوی کا حکم دینا صحیح ہے، اور اگر شوہر نے اپنے لئے بیوی کی اجازت کے بغیر تعمیر بنائی، تو تعمیر شوہر کی ہوگی، اور وہ زمین کو غصب کرنے والا ہوگا، لہذا شوہر کو بیوی کے زمین کا مطالبہ کرنے پر فارغ کرنے کا حکم دیا جائے گا، اور اگر تعمیر بیوی کے لئے بنائی اس کی اجازت کے بغیر، تو تعمیر بیوی کی ہوگی اور شوہر تعمیر بنانے میں متطوع ہوگا، لہذا وہ رجوع نہیں کر سکتا ہے)۔

ولو استعمل واحد مالا بدون إذن صاحبه كان غاصباً فلا يلزمه منافعہ الخ (شرح المجتہد للسليم رستم بان رقم المادة - ۵۹۶، الفصل الاول في ضمان المصنف)۔

(اور اگر کسی نے دوسرے کا مال اس کی اجازت کے بغیر استعمال کیا، تو وہ غاصب ہوگا، لہذا اس پر اس کے منافع کا ضمان لازم نہیں ہوگا)۔  
حاصل یہ کہ اگر لڑکے نے والد کے لئے کاروبار شروع کیا ہے، تو کاروبار والد کا ہوگا، اور اگر اپنے لئے شروع کیا ہے، تو اسی کا ہوگا۔

## اولاد کی کمائی سے متعلق خلاصہ

مولانا محمد عثمان بستوی ☆

جب بچے اپنے والدین کے ساتھ رہ کر کماتے ہوں تو اس میں بچوں کی حیثیت معاون کی ہوگی یا ملازم یا شریک کی؟ اس مسئلے کو حل کرنے کے لئے ہم کتب فقہیہ سے اولاً چند مسائل ذکر کرتے ہیں، تاکہ والد کے ساتھ رہنے والے بچوں کی حیثیت اچھی طرح واضح ہو جائے۔

لڑکے کو اپنے والد کا معین سمجھے جانے کی شروط

باپ و بیٹوں دونوں کا ذریعہ آمدنی ایک ہو، اور بیٹے کے ذاتی سرمایہ کا لگنا معلوم نہ ہو، بیٹا باپ کے ساتھ اس کی ماتحتی میں رہتا ہو تو ایسی صورت میں اس کا روبرو اور ذریعہ آمدنی سے جو کچھ کمائی ہوگی سب والد کی مانی جائے گی، اور بیٹے کی حیثیت صرف ایک معاون کی ہوگی اور بس، اسی وجہ سے باپ کی ماتحتی میں رہنے والا بیٹا باپ کی زمین پر کوئی درخت لگا دے تو وہ درخت ”الشجر للغارس“ کے برعکس والد کا ہی مانا جائے گا۔

”كما في رد المحتار: الأب و ابنه يكتسبان في صنعة واحدة ولم يكن لهما شيء فالكسب كله للأب إن كان الابن في عياله لكونه معيناً له ألا ترى أنه لو غرس شجرة تكون للأب“ (بخاری ۵۰۲/۶ طبع زکریا)۔

عبارت بالا سے معلوم ہوا کہ بچے کو اپنے والد کا معین سمجھے جانے کے لئے تین



شرطیں ہیں:

۱- ذریعہ آمدنی دونوں کا ایک ہی ہو۔

۲- بچے کے سرمایہ کا لگنا معلوم نہ ہو۔

۳- بچے کی رہائش والد کی ماتحتی میں اسی کے ساتھ ہو۔

مذکورہ بالا شرائط ثلاثہ کو درر الاحکام شرح مجلۃ الاحکام میں اچھی طرح سے واضح کیا گیا ہے، ہم اس کو (بحث و نظر کے شمارہ ۳۳، ۳۴، ۳۳ ص ۶۹-۱۶۸) سے نقل کرتے ہیں: ”ویوجد ثلاثة شروط لأجل اعتبار الولد معینا لابیہ“۔

۱- ”اتحاد الصنعة فإذا كان الأب مزارعا والإبن صانع أحذية فكسب الأب من الزراعة والابن من صنعة الحذاء فكسب كل واحد منهما لنفسه وليس للأب المداخلة في كسب ابنه لكونه في عیالہ“۔

(یعنی بیٹے کو باپ کا معاون قرار دینے کے لئے ضروری ہے کہ بیٹے اور باپ کا کام ایک ہی ہو اگر اس کے خلاف ہو، یعنی مثلاً باپ کھیتی کرتا ہے اور بیٹے نے جوتے سازی کا کام شروع کیا اور اس سے دولت کمائی تو محض اس لئے کہ بیٹے نے باپ کے عیال میں رہتے ہوئے یہ دولت کمائی ہے باپ کو بیٹے کی کمائی میں مداخلت کا حق نہ ہوگا)۔

۲- ”فقده الأموال سابقا، إذا كان للأب أموال سابقة كسبها ولم يكن معلوما للإبن أموال بأن ورث من مورثه أموالا معلومة فيعد الابن في عیال الأب“ (یعنی بیٹے کے پاس پہلے سے مال کا موجود نہ ہونا، جب کہ باپ کے پہلے سے مال موجود ہیں جس کو اس نے کمایا ہے اور بیٹے کے پاس مال کا موجود ہونا معلوم نہیں کہ وہ وارث ہوا ہو اپنے مورث سے متعین مال کا، تو بیٹا باپ کی عیال میں سمجھا جائے گا)۔

۳- ”أن يكون الابن في عیال أبيه، أما إذا كان الأب يسكن في دار والابن في دار أخرى وكسب الابن أموالا عظيمة فليس للأب المداخلة في

أموال ابنه بلماعی أنه لیس للابن مال فی حیاة أبیه“ (باپ ایک گھر میں رہتا ہو اور بیٹا دوسرے گھر میں رہائش رکھتا ہو اور بیٹے نے بہت ساری دولت کمائی ہو تو باپ کو اپنے بیٹے کے مال میں مداخلت کا حق نہیں ہے) (المجلد دفعہ نمبر ۱۳۹۸، شرح مجلد الاحکام ص ۳۳۵، بحث و نظر شمارہ ۳۳، ۳۳ ص ۶۹۵، ۱۶۸)۔

مذکورہ بالا تفصیل سے یہ اچھی طرح واضح ہو گیا ہے کہ بچے کو کن صورتوں میں اپنے والد کا معاون محض سمجھا جائے گا، اور جب بچہ معاون ہوگا تو وہ کسی اجرت وغیرہ کا حقدار نہیں ہوگا اور جب بچہ معاون محض نہ بنے تو اس صورت میں وہ یا تو اجیر و ملازم ہوگا یا شریک و پارٹنر۔

چند لوگوں کی کمائی یکجا ہو اور کمی و بیشی معلوم نہ ہو تو اس کا حکم

”زوج امرأة و ابنها اجتماعاً فی دار و احملہ و أخذ کل منہما یکتسب علی حدة و یجمعان کسبہما ولا یعلم التفاوت ولا التساوی ولا التمییز فأجاب بأنه بینہما سویة ولو اختلفوا فی العمل والرأی الخ—وقدمنا أن هذا لیس شركة مفاوضة مالم یصرحها بلفظها أو بمقتضیاتها مع استیفاء شروطها“ (۵، ۲۶ طبع زکریا)۔

(کسی عورت کا خاوند اور عورت کا بیٹا دونوں ایک ساتھ ایک گھر میں رہتے ہوں اور علیحدہ علیحدہ کماتے ہوں اور دونوں اپنی کمائی ایک ساتھ رکھتے ہوں اور کمی زیادتی اور برابری معلوم نہ ہو اور دونوں کی کمائی الگ الگ کرنا بھی مشکل ہو اس کے بارے میں صاحب فتاویٰ خیر یہ سے مسئلہ پوچھا گیا تو انہوں نے جواب دیا کہ وہ جمع کی ہوئی کمائی دونوں کے درمیان برابر برابر ہوگی، اگر چہ وہ لوگ صنعت اور رائے میں مختلف ہوں، اور ہم اس سے پہلے بیان کر چکے ہیں کہ یہ شرکت مفاوضہ نہیں ہوگی جب تک کہ شرکت مفاوضہ کے لفظ کے ساتھ یا اس کے مقتضیات مع شروطہا کے ساتھ دونوں نے صراحت نہ کی ہو)۔

والد کی وفات کے بعد بھائیوں کا ایک ساتھ رہ کر ان کے کاروبار وغیرہ کو بڑھانے کا جو عرف و رواج ہے اس کا حکم

کسانوں وغیرہ میں عام طور پر یہ ہوتا ہے کہ کسی کا انتقال ہو جاتا ہے تو اس کی اولاد کے ترکہ پر بلا تقسیم کے برقرار رہتی ہے اور اس میں عمل کرتی ہے، کھیتی باڑی، خرید و فروخت اور لین دین وغیرہ کا اور کبھی ایسا ہوتا ہے کہ اس کی اولاد میں سے بڑا ان کے تمام اہم امور کا ذمہ دار ہوتا ہے، اور وہ لوگ اس کے پاس اس کے حکم سے کام کرتے ہیں، اور ان سارے امور میں ہر ایک امر مطلق اور تفویض کے طور پر ہوتا ہے، لیکن لفظ مفاوضہ کی صراحت اور اس کے تمام مقتضیات بیان نہیں کئے جاتے، باوجودیکہ اکثر ترکہ یا پورا کا پورا ترکہ ایسا سامان ہوتا ہے جس میں شرکت عقد صحیح نہیں ہے، اور اس کے شرکت مفاوضہ (یعنی مال میں تمام شرکاء برابر ہوں اور تصرفات میں صراحتاً ایک دوسرے کے وکیل ہوں) نہ ہونے میں کوئی شک نہیں ہے، برخلاف موجودہ زمانہ کے فتوے، جس کا فتویٰ دیا ہے ان لوگوں نے جن کو خبر نہیں ہے بلکہ یہ شرکت ملک ہے جیسا کہ ہم کو تنقیح فتاویٰ حامد یہ میں وضاحت سے بیان کیا ہے، پھر ہم نے اس کی صراحت فتویٰ حانوتی میں دیکھی کہ جب ان لوگوں کی کمائی ایک ہو اور ہر ایک نے جو کمایا ہے وہ علاحدہ علاحدہ نہ ہو تو تمام جمع شدہ مال ان لوگوں کے درمیان برابری کے ساتھ تقسیم ہوگا اگرچہ وہ لوگ صنعت اور رائے کثرت و صواب میں مختلف ہوں جیسا کہ صاحب فتاویٰ خیر نے بیان کیا ہے:

”يقع كثيرا في الفلاحين ونحوهم أن أحدهم يموت فتقوم أولاده على تركته بلا قسمة ويعملون فيها من حرث وزراعة وبيع وشراء واستدانه ونحو ذلك وتارة يكون كبيرهم هو الذي يتولى مهماتهم ويعملون عنده بأمره وكل ذلك على وجه الإطلاق والتفويض، لكن بلا تصريح بلفظ المفاوضه ولا بيان جميع مقتضياتها مع كون الشركة أغلبها أو كلها عروض لا تصح فيها شركة العقد ولا شك أن هذه ليست شركة مفاوضه خلافا لما أفتى به في

زماننا من لا خبرة له بل هي شركة ملك كما حررتہ فی تنقیح الحامدية ثم رأيت التصريح به بعينه في فتاوى الحانوتی فإذا كان سعيهم واحدا ولم يتميز ما حصله كل واحد منهم بعمله يكون ما جمعه مشتركاً بينهم بالسوية وإن اختلفوا في العمل والرأى كثرة وصواباً كما أفتى به في الخيرية“ (ثانی ۲۷۸/۶ طبع زکریا)۔

### مال مشترک سے شریک کا صرف اپنے لئے خرید ہونی چیز کا حکم

ایک ساتھ رہنے والے بھائیوں میں سے اگر کوئی بھائی مال مشترک سے صرف اپنے لئے کوئی چیز خریدتا ہے جبکہ ان کے درمیان صراحتاً توکیل اور عقد و شرکت کا معاملہ نہ ہو تو اس کا مالک تنہا خریدنے والا ہوگا، دوسرے بھائی اس میں شریک نہیں ہوں گے، البتہ اس کی خریداری میں جتنا سرمایہ کا حصہ دوسرے بھائیوں کا لگا ہے وہ خریدار کے ذمہ واجب الادا ہے۔

”وما اشتراه أحدہم لنفسه یكون له یضمن حصۃ شرکائه من ثمنه إذا دفعه من المال المشترک“۔

### شرکت میں رہتے ہوئے قرض لینے کا حکم

اگر چند مشترک طور پر رہنے والے بھائیوں میں سے کسی نے قرض لیا ہے تو اس کا مطالبہ بھی تنہا اسی سے کیا جائے گا، ”وکل ما استلمانه أحدہم یطالب به وحده“ (ثانی ۲۷۸/۶)۔

### دو بھائیوں میں لفظاً و صراحتاً و کالت کا معاملہ ہو تو اس کا حکم

ایک ساتھ رہنے والے چند بھائیوں وغیرہ کے درمیان اگر لفظاً و صراحتاً یہ معاہدہ ہو جائے کہ ان میں سے جو بھی اپنی کمائی سے کوئی چیز خریدے گا تو وہ تمام بھائیوں میں مشترک ہوگی۔

اس صورت میں معاہدہ میں شامل تمام بھائی ایک دوسرے کی طرف خریداری کے وکیل ہو جائیں گے، لہذا ان میں سے جو بھی خریداری کرے گا تو اس کی خریدی ہوئی چیز حسب معاہدہ تمام بھائیوں میں مشترک ہوگی، اگرچہ خریدنے والے نے صرف اپنی ہی نیت سے کیوں نہ خریدا ہو، اور اس خریداری پر آنے والے اخراجات بقدر حصہ داری سب پر تقسیم ہوں گے، لیکن اگر چند بھائی بلا کسی لفظی معاہدہ وغیرہ کے ایک ساتھ رہتے سہتے ہوں تو ان میں سے ہر شخص اپنی کمائی اور اپنے لئے خریدی ہوئی چیز کا تنہا ہی مالک ہوگا اس میں دوسرے بھائی کا حق نہیں ہوگا (۳۲-۲۱/۵)۔

اگر کسی سے کام لیا جائے اور اجرت طے نہ کی جائے تو اس کا حکم

صاحب اشباہ نے یہ مسئلہ بیان کیا ہے کہ کسی آدمی نے کسی سے بازار میں اپنا سامان فروخت کرنے کے لئے تعاون لیا اس کے بعد معاون نے اس سے اجرت کا مطالبہ کیا تو اس جگہ کے عرف و عادت کا اعتبار کیا جائے گا، اور ایسے ہی عرف و عادت کا اعتبار اس مسئلے میں بھی ہوگا کہ کوئی شخص کسی کو اپنی دکان میں کام کرنے کے لئے رکھا، اور صاحب دررنے یہ مسئلہ بیان کیا ہے کہ کسی نے اپنے غلام یا بیٹے کو کسی کاریگر کے پاس ایک متعین مدت تک کے لئے رکھا کہ وہ اس کو کاریگری سکھائے اور ہر مہینہ اس کی اجرت متعین کر دے تو جائز ہے، اور اگر اجرت نہیں متعین کی تو کاریگری سکھانے کے بعد کاریگر اور مولی دونوں نے ایک دوسرے سے اجرت کا مطالبہ کیا تو اس کام میں اس شہر کے عرف و عادت کا اعتبار ہوگا۔

”وفی الأشباہ: استعان برجل فی السوق لبيع متاعه فطلب منه أجرا فالعبرة لعادتهم و كذا لو ادخل رجلا فی حانوته ليعمل له، وفي المبرر دفع غلامه او ابنه لحانك كذا ليعلمه النسج و شرط عليه كل شهر كذا جاز، ولو لم يشترط فبعد التعليم طلب كل من المعلم والمولى أجرا من الآخر اعتبر عرف البلدة فی ذلك العمل“ (۵۷-۵۸ طبع زکریا)۔

کسی سے کام لیا جائے اور اجرت نہ تو طے ہونہ ہی اس کا عرف ہو تو اس کا حکم:  
اگر کوئی شخص اپنی رضا سے کسی کا کوئی کام کر دے اور اس کام پر اجرت وغیرہ لینے کا نہ تو  
عرف ہو اور نہ ہی اس کی کوئی اجرت متعین کی گئی ہو تو اس وقت اجرت کا استحقاق نہیں ہوگا۔  
”إن المنافع لا تتقوم إلا بالعقد“ (۲۷۵/۸)۔

۱- مذکورہ صورت میں لڑکے کا شریک نہ ہونا تو متعین ہے کیونکہ اس صورت میں نہ تو  
شرکت عقد ہے اور نہ تو شرکت املاک، البتہ اس کا معاون یا ملازم ہونا یہ اس جگہ کے عرف پر  
موقوف ہے: ”إن المنافع لا تتقوم إلا بالعقد“ (۵۷۹/۹-۵۷۷)۔

”استعان برجل فی السوق بیع متاعه فطلب منه أجرا فالعبرة لعادتهم  
و کذا لو ادخل رجلا فی خانوته لیعمل له“ (۵۷۹/۹-۵۷۸)۔

۲- اگر بچوں نے اپنے سرمایہ کا مالک والد کو نہ بنایا ہو تو یہ شرکت ملک ہے اور بچہ اپنے  
سرمایہ کے اعتبار سے شریک مانا جائے گا، کیونکہ معاون ہونے کی شرط تلاش میں سے شرط ثانی  
مفقود ہے:

”ویوجد ثلاثة شروط لأجل اعتبار الولد معیناً لأبيه: ۱- اتحاد  
الصنعة، ۲- فقد الأموال سابقاً..... ولم یکن معلوماً لابن أموال، ۳- أن یكون  
الابن فی عیال أبیه الخ..... لفقد الشرط الثانی“ (المجلد ۱۳۹۸، صفحہ نمبر ۱۳۹۸)۔

۳- اس صورت میں کاروبار لڑکے کا ہو گا نہ کہ والد کا، کیونکہ اپنے والد کو اپنی دکان پر بیٹھانا  
اور تھکان کے نام پر دکان کا نام رکھنا یہ نہ اسباب ملک میں سے ہے اور نہ اسباب شرکت میں سے۔

### خلاصہ بحث

۱- مذکورہ صورت میں لڑکے کا شریک نہ ہونا تو متعین ہے کیونکہ اس صورت میں نہ تو  
شرکت عقد ہے اور نہ تو شرکت املاک، البتہ اس کا معاون یا ملازم ہونا یہ اس جگہ کے عرف پر  
موقوف ہے:

”إن المنافع لا تتقوم إلا بالعقد“ (ثانی ۲۷۵/۸)، ”استعان برجل فی السوق بیع متاعه فطلب منه أجرا فالعبرة لعادتهم وكذا لو ادخل رجلا فی حانوته لیعمل له“ (۵۸، ۵۷/۹ طبع زکریا)۔

۲- اگر بچوں نے اپنے سرمایہ کا مالک والد کو نہ بنایا ہو تو یہ شرکت ملک ہے اور بچہ اپنے سرمایہ کے اعتبار سے شریک مانا جائے گا، کیونکہ معاون ہونے کی شرط تلاش میں سے شرط ثانی منقوہ ہے:

”ویوجد ثلاثة شروط لأجل اعتبار الولد معینا لابیہ: ۱- اتحاد الصنعة، ۲- فقد الأموال سابقا..... ولم یکن معلوما للابن أموال، ۳- أن یكون الابن فی عیال أبیه الخ..... لفقد الشرط الثانی“ (المجلد رقم ۱۳۹۸)۔

۳- اس صورت میں کاروبار لڑکے کا ہوگا نہ کہ والد کا، کیونکہ اپنے والد کو اپنی دکان پر بیٹھانا اور تمہارا ان کے نام پر نام رکھنا یہ نہ اسباب ملک میں سے ہے نہ اسباب شرکت میں سے۔

”أسباب المملک ثلاثة: ۱- ناقل کبیع و هبة، ۲- وخلافة کارث، ۳- واصالة وهو الاستیلاء الخ“ (۳۷/۱۰)، ”وأسباب الشركة ضربان: ۱- شركة ملک، ۲- شركة عقد“ (ملخص من الدر المختار ۲۶۶/۶-۲۶۷)۔

۴- اس صورت میں وہ کمائی تنہا کمانے والے کی ملک ہوگی اور دوسرے بھائیوں کا اس میں شرعا کوئی اتحقاق نہ ہوگا، ”وما اشتراه أحدهم لنفسه یكون له“ (۳۷۸/۶)۔

”کسب الأب من الزراعة والابن من صنعة الحناء فكسب كل واحد منهما لنفسه وليس للأب المداخلة فی کسب ابنه لكونه فی عیالہ“ (المجلد رقم ۱۳۹۸)۔

۵- جس نے اپنے سرمایہ لگایا ہے اس کا روپا رکا ملک وہی ہوگا۔

”وما اشتراه أحدهم لنفسه یكون له الخ“ (۳۷۸/۶)۔

## والد کی کمائی میں اولاد کی شرکت

مفتی محمد اشرف قاسمی سعادتی ☆

سوال:- والد نے اپنے سرمایہ سے کاروبار شروع کیا بعد میں بعض لڑکے والد کی خواہش پر اس کاروبار میں شریک ہو گئے اور الگ سے اپنا سرمایہ نہیں لگایا؟

جواب:- والد کے متروکہ کاروبار میں لڑکوں کی حیثیت عمومی حالات میں پارٹنر کی نہیں ہو سکتی، کیونکہ یہاں شرکت کی بظاہر کوئی نوع متحقق نہیں، اور نہ ہی لڑکوں کو ملازم مقرر کر دیا جاسکتا ہے، اس لئے کہ والد کی طرف سے عموماً اجرت مقرر کر کے بطور ملازم ان کو نہیں رکھا جاتا ہے، اس لئے بچوں کو محض معاون مقرر کر دیا جائے گا، جبکہ وہ بیٹا باپ کی کفالت میں ہو۔  
مجلہ کی دفعہ نمبر ۲۶۹ میں کہا گیا ہے:

إذا عمل شخص في صناعة هو وابنه الذي في عياله فكافة الكسب لذلك الشخص وولده يُعد معيناً له (مجلہ احکام العریہ ص/ ۲۶۹ رقم المادة ۱۳۹۸- تقریری کتب خانہ کراچی)۔

(اگر باپ اور اس کا بیٹا ایک کاروبار میں شریک ہو اور وہ بیٹا باپ کی کفالت میں ہو تو ساری کمائی باپ کی ہوگی، اور بیٹے کو محض معاون سمجھا جائے گا)۔  
بیٹے کو باپ کا محض معاون مقرر دینے کی تین شرطیں ہیں: جو مجلہ کی شرح درر احکام میں مذکور ہیں:



(۱) باپ اور بیٹے ایک ہی کاروبار میں شامل ہوں (۲) بیٹے کے پاس پہلے سے کوئی مال نہ ہو (۳) بیٹا باپ کی پرورش میں ہو۔

ويوجد ثلاثة شروط لأجل اعتبار الولد معيناً لأبيه؛ اتحاد الصنعة، فإن كان الأب مزارعاً والابن صانعاً أحذية فكسب الأب من الزراعة والابن من صنعة الحذاء فكسب كل واحد منهما لنفسه وليس للأب المداخلة في كسب ابنه لكونه في عياله، وفقدان الأموال سابقاً إذا كان للأب أموال سابقة كسبها ولم يكن معلوماً للابن أموال بأن ورث من مورثه أموالاً معلومة فيعده الابن في عيال الأب، وأن يكون الابن في عيال أبيه؛ أما إذا كان الأب يسكن داراً والابن في دار أخرى وكسب الابن أموالاً عظيمة فليس للأب المداخلة في أموال ابنه (درر الاحكام شرح مجلة الأحكام ص/ ۳۳۵ بحث ونظر خصوصاً شماره، دارالتقضاء کے فیصلے ص/ ۲۰۶)۔

(یعنی باپ کو بیٹے کا معاون قرار دینے کے لیے تین چیزیں ضروری ہیں (۱) باپ اور بیٹے کا کام ایک ہو۔ لہذا اگر باپ کاشتکار ہو اور بیٹا جوٹا ساز ہو، باپ کی کمائی کھیتی باڑی سے اور بیٹے کی کمائی جوٹا سازی سے ہوتی ہو تو ہر ایک کی کمائی اس کی اپنی شمار ہوگی، باپ کو محض اس بنا پر بیٹے کی کمائی میں مداخلت کا کوئی حق نہ ہوگا کہ بیٹا باپ کی عیال میں ہے (۲) بیٹا پہلے سے ہموال کا مالک نہ ہو، اگر باپ کے پاس پہلے سے مال ہو اور بیٹے کے پاس متعین مال نہ ہو اس طور سے کہ وہ اپنے مورث سے ہموال معلوم کا وارث بنا ہو، تو بیٹا باپ کے عیال میں شمار ہوگا (۳) بیٹا باپ کی پرورش میں ہو، اگر باپ الگ مکان میں رہتا ہو اور بیٹا دوسرے مکان میں رہتا ہو اور بیٹے نے ڈھیر سا مال کمایا تو باپ کو بیٹے کے ہموال میں مداخلت کا کوئی حق نہیں ہے)۔

علامہ شامی نے بھی ان تینوں شرائط کی طرف سے اشارہ کرتے ہوئے قنیه کے حوالہ

سے لکھا ہے:

”الأب و ابنه يكتسبان في صنعة واحدة ولم يكن لهما شيء فالكسب

كله للأب، إن كان الابن في عياله لكونه معيناً له“ (ابن ماجہ بن رواحہ ۶/۵۰۲)۔  
 (باپ بیٹے ایک ہی کاروبار میں ہوں اور پہلے سے کچھ نہ ہو، تو پوری کمائی باپ کی شمار  
 ہوگی اگر بیٹا باپ کی پرورش میں ہو، کیوں کہ اس صورت میں بیٹا باپ کا معاون خیال کیا جائے گا)۔  
 سوال:- بچوں نے کاروبار کے کاموں میں شریک ہوتے ہوئے کچھ اپنا سرمایہ بھی  
 والد کی اجازت سے داخل کیا؟

جواب:- (۲) اگر بیٹوں نے اپنا سرمایہ لگایا تھا اور تفاوت مساوی کا علم نہ ہو اور نہ ہی  
 تمیز کی کوئی صورت ہو تو متروک مال ان کے درمیان مساوی طور پر تقسیم ہوگا۔

يؤخذ من هذا ما أفنتى به في الخيرية في زوج امرأة وابنها اجتماعاً في  
 دار واحدة وأخذ كل منهما يكتسب على حدة ويجمعان كسبهما ولا يعلم  
 التفاوت ولا التساوي ولا التمييز، فأجاب بأنه بينهما سوية، وكذا لو اجتمع  
 إخوة يعملون في تركة أبيهم ونما المال فهو بينهم سوية، ولو اختلفوا في  
 العمل والرأى (ابن ماجہ بن رواحہ ۶/۵۰۲)۔

(یعنی باپ بیٹے ایک گھر میں تھے لیکن دونوں الگ الگ کماتے تھے، تفاوت، تمیز،  
 تساوی، کا کوئی علم نہیں، تو مال دونوں کے درمیان برابر تقسیم ہوگا، اسی طرح اگر باپ کے متروک  
 مال میں چند بھائی کاروبار کریں اور مال میں اضافہ ہو جائے، تو یہ سارا مال ان سب کے درمیان  
 مساوی تقسیم ہوگا، اگر چہ کام اور رائے کا اختلاف موجود ہو)۔

سوال:- لڑکے نے اپنے ہی سرمایہ سے کاروبار شروع کیا لیکن دوکان پر اپنے والد کو  
 بٹھایا؟

(۳) جواب:- اگر کاروبار کسی لڑکے نے اپنے ہی سرمایہ سے کیا ہو، لیکن دوکان پر  
 اپنے والد کو بٹھایا ہو یا تمہرکا والد کے نام پر دوکان کا نام رکھا ہو تو کاروبار اور اس کے نتیجے میں  
 حاصل شدہ ساری املاک کا مالک وہ لڑکا ہوگا، باپ کے وفات کے بعد دیگر ورثاء کا اس میں کوئی

حق نہ ہوگا، اس لیے کہ کاروبار لڑنے کے لیے اپنے سرمایہ سے شروع کیا ہے، اور باپ کی طرف سے لڑنے کی محض اعانت ہوئی ہے۔

سوال: - ایک بھائی نے کاروبار میں والد کا ہاتھ بٹلایا اور دوسروں نے کسب معاش کے دوسرے ذرائع اختیار کیے؟

(۴) جواب: - ایک بھائی، باپ کے ساتھ کاروبار میں شریک رہا اور دوسرے بھائیوں نے کسب معاش کے دوسرے ذرائع اختیار کئے تو اس صورت میں یہ لڑکا جو باپ کے ساتھ شریک تھا یہ محض باپ کا معاون تھا، بشرطیکہ تینوں شرطیں موجود ہوں، یعنی اتحاد صنعت، نقد ان اموال سابقہ اور بیٹے کا باپ کی عیال میں ہونا۔ لہذا باپ نے جو کچھ سرمایہ چھوڑا ہے، وہ اسی کی ملک ہوگا، اور تمام لڑکوں کے درمیان مساوی طور پر تقسیم ہوگا، البتہ اس مسئلے میں مزید غور و فکر کی ضرورت ہے۔

کہ کیا بڑا بیٹا ہو یا کسی اور وجہ سے باپ کا شریک کار ہونا اس کی حرمی کا باعث بن سکتا ہے جب کہ کھانا، پینا ایک ساتھ تھا تو باپ کے اموال سے بلکہ اس لڑکے کی محنت سے حاصل شدہ منافع سے ایک درجہ ان دوسروں لڑکوں نے بھی انتفاع کیا ہے پھر تقسیم میراث میں تسویہ بظاہر انصاف کے خلاف معلوم ہوتا ہے تو کیا اجارہ فاسد قرار دیکر اجرت مثلہ کا اسے حقدار قرار دے سکتے ہیں؟

سوال: - والد کا کاروبار ختم ہونے کے بعد اولاد میں سے کسی نے والد کی جگہ پر اسی نام سے دوبارہ کاروبار شروع کیا؟

(۵) جواب: - اولاد میں سے کسی نے باپ کی مملوکہ زمین یا کاروبار میں سرمایہ لگایا ہو، تو باپ کی وفات کے وقت جو کچھ تھا صرف اس میں سارے ورثاء برابر کے حقدار ہوں گے، اس کے ذریعہ جو بھی زائد آمدنی ہوئی ہے وہ اسی بیٹے کی شمار ہوگی جس نے اپنا انفرادی سرمایہ لگا کر اسے آگے بڑھایا، البتہ اس دوران مشترکہ حصہ سے انتفاع کیا ہے، اس لیے قبضے کے وقت سے

اب تک اجرت مثل طے کر کے اسے بھی باپ کا متروکہ شمار کیا جائے۔

وفي الخانية: زوج بنیه الخمسة في داره و كلهم في عياله و اختلفوا  
في المتاع فهو للأب وللبنين الشيا ب اللتي عليهم لا غير، فإن قالوا هم وامرأته  
بعد موته إن هلنا استفدنا بعد موته فالقول لهم فإن أقروا أنه كان يوم موته فهو  
ميراث من الأب (ابن ماجہ: رد المحتار ۶/۵۰۲)۔

(ایک شخص کے پانچ بیٹے اس کے گھر میں رہتے ہیں اور سب کے سب اسی کے زیر  
کفالت ہیں، اب اگر باپ بیٹوں میں سامان کی بابت اختلاف ہو جائے تو وہ مال باپ کا ہی شمار  
ہوگا، اور بیٹوں کا حق صرف ان کپڑوں پر ہوگا جو ان کے جسم پر موجود ہیں، لیکن اگر شوہر اس شخص  
کے بیٹے یا اس کی بیوی، اس شخص کے مرنے کے بعد یہ دعویٰ کریں کہ ہمیں یہ مال اس کے مرنے  
کے بعد حاصل ہوا ہے، تو ان کا قول معتبر ہوگا، اور اگر یہ قمار کریں کہ یہ چیز وفات کے دن موجود  
تھی تو وہ میراث میں سے شمار ہوگی۔

## مسائل شرکت

مولانا محمد حذیفہ محمود ☆

مذکورہ سوالات کے حل کے لئے مناسب ہے کہ پہلے اس سلسلہ میں فقہاء کی تصریحات و ذکر کردہ شرائط کو ذہن نشین کر لیا جائے۔  
علامہ شامی لکھتے ہیں:

”الأب و ابنه یکتسبان فی صنعة واحدة ولم یکن لهما شیء فالکسب کله للأب إن کان الابن فی عیاله لکونه معینا له، ألا تری أنه لو غرس شجرة تكون فی الأب .... و فی الخانیة: زوج بنیه الخمسة فی داره و کلهم فی عیاله و اختلفوا فی المتاع فهو للأب و للبنین الثیاب التي علیهم لا غیر، فإن قالوا هم أو امرأته بعد موتہ إن هما استفدناه بعد موتہ فالقول لهم و إن أقروا أنه کان یوم موتہ فهو میراث من الأب (۳/۶۶۵)۔“

ہندیہ میں ہے:

”أب و ابن یکتسبان فی صنعة واحدة ولم یکن لهما شیء فالکسب کله للأب إن کان الابن فی عیاله لکونه معینا له، ألا تری أنه لو غرس شجرة تكون للأب و کنا الحکم فی الزوجین إذا لم یکن لهما شیء ثم اجتمع بسعیهما أموال كثيرة فهي للزوج و تكون المرأة معینة له إلا إذا کان لها کسب

علی حدۃ فهو لنا“ (۳۲۱/۲)۔

مجلتہ الاحکام میں ہے:

”إذا عمل أحد في صنعة مع ابنه الذي في عياله فكافة الكسب لذلك الشخص وبعد ولده معيناً كما أنه إذا غرس أحد شجراً فأعانه ولده الذي في عياله فيكون الشجر لذلك الشخص ولا يشاركه ولده فيه، ودر الاحكام میں اس کی شرح کرتے ہوئے لکھا ہے: ”یوجد ثلاثة شروط لأجل اعتبار الولد معيناً لأبيه (۱) اتحاد الصنعة..... (۲) فقدان الأموال سابقاً..... (۳) أن يكون الابن في عيال أبيه“ (۳/۲۲۳-۲۲۵، مادة، ۱۳۹۸)۔

مذکورہ بالا عبادات سے مستفاد ہوتا ہے کہ کاروبار میں والد کے ساتھ بیٹا بھی ہو تو تین شرطوں کے پائے جانے سے بیٹا والد کا معین شمار ہوگا، پہلی شرط: کاروبار دونوں کا ایک ہی ہو، دوسری شرط: بیٹے کا پہلے سے کوئی مال نہ ہو، تیسری شرط: بیٹا باپ کی پرورش میں ہو، کھانا پینا، باپ کے ساتھ ہو۔

اس تمہید کے بعد سوالات کے جوابات حسب ذیل ہیں:

۱- والد نے اپنے سرمایہ سے کاروبار شروع کیا، بعد کو اس کے لڑکوں میں سے بعض والد کی خواہش پر شریک کار ہو گئے مگر انہوں نے الگ سے اپنا کوئی سرمایہ نہیں لگایا، پس اگر شریک کار ہوتے وقت والد سے کوئی معاملہ ملازمت کا طے ہوا ہے تو اس کے مطابق عمل ہوگا اور اگر کوئی معاملہ اس قسم کا طے نہیں ہوا تو پھر جب کاروبار ایک ہے، لڑکے کا کوئی سرمایہ نہیں لگا اور لڑکا باپ کی پرورش میں ہے تو لڑکا باپ کا معاون شمار ہوگا اور ساری کمائی باپ کی ہوگی۔  
در الاحکام میں ہے:

”إذا عمل أحد في صنعة هو وابنہ الذي في عياله واكتسب أموالاً ولم يكن معلوماً أن لابن مالا سابقاً فكافة الكسب لذلك الشخص ولا يكون

لولدہ حصۃ فی الکسب بل یعد ولدہ معینا و لیس لہ طلب أجر المثل حتی أنه لو تنازع الأب فی المتاع الموجود فی بیتہ مع أولادہ الخمسة الذین یقیمون معہ فی ذلک البیت و ادعی کل منهم أن المتاع لہ فالمتاع للأب ولا یكون للأولاد غیر الثیاب التی ہم لا یسوها ما لم یثبتوا عکس ذلک ..... إذا کان للأب أموال سابقۃ کسبها ولم یکن معلوماً للابن أموال بأن ورث من مورثہ أموالاً معلومة فیعد الابن فی عیال الأب“ (درر الحکام شرح مجلۃ الاحکام ۳/ ۵۲۲، ۳۲۵، ۳۲۸، ۳۲۹، مطبوعہ دار الکتب العلمیۃ بیروت)۔

منتخبات نظام الفتاویٰ میں ہے:

”محمد اشرف کے تنہا والد کے ساتھ اخیر تک دوکان میں محض کام کرتے رہنے سے محمد اشرف کا دوکان میں شریک و سہیم ہونا لازم نہیں آتا، بلکہ اولاد ایسے وقت محض والد کی معین و مددگار شمار ہوتی ہے، ”کما صرح بہ الفقہاء“ (۲/ ۲۱۳)۔

فتاویٰ رحمیہ میں ہے:

”اگر زید والدین کے ساتھ رہتا تھا اور رہنا سہنا، کھانا پینا ان کے ساتھ تھا اور ان کے ماتحت رہ کر کمائی ہوئی رقم سے زمین خریدی تو وہ جگہ والد کی شمار ہوگی اور اس میں والد صاحب کے تمام ورثہ حق دار ہوگا (۱۵۹/۶)۔

نیز لکھا ہے:

”باپ بیٹے سب مل کر ایک ساتھ ہی کاروبار کرتے ہوں، کھانا پینا ساتھ ہو تو ساری کمائی باپ کی شمار ہوگی، باپ کی وفات کے بعد ترکہ تقسیم ہوگا تو لہذا کر مثل حظ الانثیین کے اصول پر تقسیم ہوگا (فتاویٰ رحمیہ ۱۶۰/۶)۔

فتاویٰ دارالعلوم میں ہے:

”جو بیٹا باپ کی عیال میں تھا اس کا کمایا ہوا مال و اسباب باپ کے مکسوبہ میں شامل

ہو کر باپ ہی کی ملکیت ہوگا اور اس کے مرنے کے بعد ترکہ میں شمار ہوگا، لہذا دونوں بیٹے اس میں برابر حصے کے حقدار ہیں“ (۷۸/۱۳)۔

منتخبات نظام الفتاویٰ میں ایک مقام پر ہے:

”جب والد محترم زندہ تھے اور سب بھائی ان کے ساتھ ہی کام کرتے تھے تو والد صاحب تنہا سب کے مالک تھے“ (۲۵۹/۳)۔

۲- والد کے کاروبار میں اپنا کچھ سرمایہ بھی لڑکے نے لگایا اور کام میں شریک ہو گیا اس صورت میں اگر سرمایہ لگاتے وقت شرکت کا معاملہ طے ہوا ہے تو اس کے مطابق لڑکا شریک ہوگا، اور اگر قرض کہہ کر دیا ہے تو وہ سرمایہ قرض شمار ہوگا، اور اگر زبانی طور پر شرکت یا قرض وغیرہ کی کوئی صراحت نہیں ہوئی مگر لڑکے کا مقصود سرمایہ لگانے سے باپ کی اعانت اور اس کے ساتھ حسن سلوک ہے تو پھر یہ اس کی طرف سے تبرع ہے، کل کاروبار والد کا ہوگا، اور اگر مذکورہ صورتوں میں سے کوئی صورت نہیں ہے، یعنی نہ کوئی صراحت ہے اور نہ ہی مقصد اعانت ہے تو پھر عرف یا قریبہ حال سے کوئی پہلو طے کیا جائے گا۔

۳- جب کاروبار لڑکے نے اپنے سرمایہ سے شروع کیا ہے، چاہے دوکان پر اپنے والد کو بٹھایا ہے یا تبرکاً اپنے والد کے نام پر دوکان کا نام رکھا ہے، تو ظاہر ہے کہ اس صورت میں کاروبار لڑکے ہی کا شمار ہوگا، ساری کمائی اسی کی ہوگی، کیوں کہ لڑکے کے معاون کہلانے کے لئے شرط یہ ہے کہ سرمایہ باپ کا ہونہ کہ لڑکے کا، جیسا کہ پہلے گذرا، ”إذا كان للأب أموال سابقة كسبها ولم يكن معلوماً للأب أموال بان وراث من مورثه أموالاً معلومة في عهد الابن في عيال الأب“ (درر الکام ۳/۵۳، مادہ ۱۳۹۸) اور یہاں تو معاملہ برعکس ہے، سرمایہ لڑکے کا ہے، نہ کہ باپ کا پس اس صورت میں بیٹا اصل ہوگا اور باپ معین ہوگا اور کاروبار کا مالک بیٹا ہوگا، والد کو دوکان پر بٹھانے یا ان کے نام پر دوکان کا نام رکھنے سے کوئی فرق نہیں پڑے گا۔

فتاویٰ رحیمیہ میں ہے:



”کسی مصلحت کی وجہ سے دوسرے کے نام مکان جائیداد خریدی جائے تو محض ان کے نام پر خریدنے کی وجہ سے وہ شخص اس مکان اور جائیداد کا مالک نہ ہوگا، جس کے ساتھ سودا ہوا ہے، جس نے رقم ادا کی ہے، وہی اس کا مالک ہوگا“ (۵۳۱/۱۰)۔

۴۔ جس بھائی نے کاروبار میں والد کا ہاتھ بٹایا وہ والد کا معاون شمار ہوگا، اس لئے کاروبار سے حاصل شدہ تمام مال والد کی ملکیت ہوگی جس میں والد کی وفات کے بعد تمام ورثہ شریک ہوں گے، اور جن دوسرے بھائیوں نے دوسرے ذرائع معاش اختیار کئے ہیں ان کی کمائی کے وہ تہا مالک ہوں گے، سبھوں کے درمیان مشترک نہیں ہوگی، کیوں کہ اتحاد صنعت یعنی کاروبار ایک نہیں ہے، چاہے کھانا، پیما ایک ہے۔

دررالحکام میں ہے:

”فإذا كان الأب مزارعاً والابن صانعاً أحذية فكسب الأب من الزراعة والابن من صناعة الحذاء، فكسب كل واحد منهما لنفسه وليس للأب المداخلة في كسب ابنه لكونه في عياله، وقول المجلة ”مع ابنه“ إشارة لهذا الشرط، مثلاً إن زيداً يسكن مع أبيه عمرو في بيت واحد ويعيش من طعام أبيه وقد كسب مالا آخر فليس لإخوانه بعد وفاة أبيه إدخال ما كسبه زيد في الشركة“ (۳۳۵/۳، مادة ۱۳۹۸)۔

تنقیح الفتاویٰ الخامدیہ میں علامہ شامی نے لکھا ہے:

”سئل فی ابن کبیر ذی زوجہ وعیال له کسب مستقل حصل بسببه أموالاً، مات: هل هی لوالده خاصة أم تقسم بین ورثته؟ أجاب هی لابن تقسم بین ورثته... حیث کان له کسب مستقل“ (۱۱۷/۲ از حاشیہ محمودیہ ج ۲۰/۲۱۱)۔

ہاں! البتہ دوسرے ذرائع معاش اختیار کرنے والے بھائیوں میں سے کسی نے یا سبھوں نے اپنی کمائی یا تنخواہ میں سے کچھ یا سب کچھ باپ کے حوالہ کر دیا تھا، باپ کو اعانتہ یا ہبۃ

دے دیا تھا تو وہ دیا ہو اسب کچھ باپ کا ہوگا، فتاویٰ رحیمیہ میں ہے:

”باپ بیٹے ایک ساتھ رہتے ہیں اور ہر ایک اپنی ماہانہ تنخواہ اپنے والد کو حوالہ کر دیتا ہے تو اس صورت میں جمع شدہ رقم سے جو مکان زمین وغیرہ خرید آگیا ہے وہ سب باپ کی شمار ہوگی“

(۱۶۰/۹)۔

اسی طرح اگر ان دوسرے ذرائع معاش اختیار کرنے والے بھائیوں نے اپنی کمائی علاحدہ جمع نہیں کی بلکہ تمام نے اکٹھا ایک ساتھ رکھی تو پھر یہ سب جمع شدہ اموال ان تمام کے درمیان مشترک ہوں گے، تمام کے درمیان مساوات سے تقسیم کئے جائیں گے۔

دررالحکام میں ہے:

”لوکان اثنان یسکنان فی دار وکل منہما یکسب علی حدۃ وجمعا کسبہما فی محل واحد ولم یعلم مجموعہ لمن کما أنه لم یعلم التساوی ولا التفاوت فیہ فیقسم سویۃ بینہما ولو کان مختلفین فی العمل والرأی“ (۳۳۵/۳،

مادۃ ۱۳۹۸)۔

ثامی میں ہے:

”زوج امرأۃ وابنہا اجتماعا فی دار واحملۃ وأخذ کل منہما یکسب علی حدۃ ویجمعان کسبہما ولا یعلم التفاوت ولا التساوی ولا التمییز فأجاب بأنه بینہما سویۃ“ (۵۰۲/۶)۔

۵- والد کا کاروبار کسی وجہ سے ختم ہو گیا اور کاروبار کی جگہ پر اولاد میں سے کسی نے اپنا سرمایہ لگا کر اسی نام سے دوبارہ کاروبار شروع کیا، پس اگر لڑکے کا مقصود اس سے والد کی اعانت کرنا تھا تو وہ لڑکے کی طرف سے تفرع ہے، اور کاروبار والد کی ملکیت ہوگا اور اگر مقصود اعانت نہ تھا تو پھر یہ کاروبار اس لڑکے کی ملکیت ہوگی جس نے اپنا سرمایہ لگا کر دوبارہ کاروبار شروع کیا، کیوں کہ کاروبار والد کا شمار ہونے کے لئے ایک شرط یہ بھی ہے کہ سرمایہ باپ کا ہو، نہ کہ لڑکے کا،

جیسا کہ گذرا: ”یوجد ثلاثة شروط لاعتبار الولد معيناً لأبيه (۱) اتحاد الصنعة، (۲) فقدان الأموال سابقاً، إذا كان للأب أموال سابقة كسبها ولم يكن معلوماً للابن أموال بآن ورث من مورثه أموالاً معلومة فيعد الابن في عيال الأب، (۳) أن يكون الابن في عيال أبيه“ (درالحکام ۳۵۳/۳) اور یہاں سرمایہ لڑکے کا لگایا گیا ہے اور کاروبار شروع ہوا ہے، اس لئے یہ کاروبار لڑکے کی ملکیت ہوگا۔

الفتاویٰ الکاملیہ میں ہے:

”إذا كان الابن في عيال أبيه ومعينا له يكون جميع ما تحصل من الكسب لأبيه وما اشتراه ودفع ثمنه من مال أبيه إن كان شراءه لأبيه بإذنه لا يكون له الاختصاص بملون وجه شرعي بل هو خاص بالأب فان كان شراءه لنفسه ودفع ثمنه من مال أبيه بأذنه يكون خاصاً به وبمل الثمن مضمون للأب“ (الفتاویٰ الکاملیہ کتاب الشراکۃ ۵۱، از حاشیہ فتاویٰ محمودیہ جدیدہ ۲۰۵/۱۳)۔

اس عبارت سے دو باتیں مستفاد ہونیں:

ایک یہ کہ بیٹا جو والد کے زیر پرورش اور اس کا معین ہو وہ باپ کے لئے باپ کے کہنے سے کوئی چیز خریدے تو وہ باپ کی ہوگی، پس زیر بحث صورت میں بھی بیٹے کا مقصود کاروبار کے لئے سرمایہ لگانے سے باپ کی اعانت تھا تو پھر یہ کاروبار باپ کا ہوگا۔

دوسری یہ کہ بیٹا جو والد کی زیر پرورش اور اس کا معین ہو وہ اپنے لئے کوئی چیز خریدتا ہے چاہے اس کی قیمت باپ کے مال میں سے ادا کرتا ہے، وہ بیٹا اس چیز کا مالک ہو جاتا ہے، پس زیر بحث صورت میں لڑکا اپنے ہی سرمایہ سے اپنے لئے کاروبار شروع کرتا ہے، چاہے والد کے کاروبار کی جگہ پر ہو یا اسی کے نام سے ہو پھر جب اولیٰ کاروبار اس کی ملکیت ہوگا۔



جدید فقیہی تحقیقات

تیسرا باب

مختصر تحریریں



## والد کے کاروبار میں بچوں کی شرکت کا ایک تجزیاتی مطالعہ

مولانا محمد قاسم مظفر پوری ☆

اس سوالنامہ سے متعلق سوالات کے مختصر جوابات حسب ذیل ہیں:

۱- خاندانی نظام اگر مشترک ہو اور والد نے کاروبار کے آغاز یا اثناء میں اولاد کی شرکت کی نوعیت کی صراحت یا تعیین نہیں کی اور پورا سرمایہ والد ہی کا رہا، تو جو اولاد بھی شریک کار رہے ان کی حیثیت معاون کی ہوگی اور اس حال میں چھوڑی ہوئی کل جائیداد وراثت کے اصولوں پر تقسیم ہوگی، دراصل اس مسئلہ کا تعلق کاروباری عرف و عادت سے ہے، اور یہ عرف و عادت مختلف زمانوں، علاقوں اور خاندانوں میں الگ الگ ہوتی ہے، مسلم معاشرہ میں اولاد کا اپنے والد کے کاروبار میں تعاون عموماً اخلاقی بنیادوں پر ہوتا ہے، اس لئے والد کے انتقال کے بعد عرفان کی جائیداد مشترک مانی جائے گی، اولاد کو پارٹنر یا ملازم کی حیثیت نہیں دی جاسکتی، کیوں کہ نہ شراکت کا کوئی عقد ہوتا ہے اور نہ اجارہ کا، جب کہ اجارہ کی صحت کے لئے اجرت کا معلوم ہونا ضروری ہے: ”ولا تصح حتی تكون المنافع معلومة والأجرة معلومة“ (ہدایہ: ۳/۲۶۰)، اسی طرح پارٹنر شپ کے لئے بھی ایجاب و قبول ضروری ہے: شركة العقود رکنها الإيجاب والقبول (حوالہ سابق) اور ان دونوں عقود کی یہ شرائط یہاں مفقود ہیں، اس لئے اولاد کو پارٹنر یا ملازم کی حیثیت نہیں دی جاسکتی۔

۲- اولاد نے اگر باپ کی اجازت سے اپنا سرمایہ کاروبار میں لگایا اور باپ بیٹے کے

درمیان اس سرمایہ کے بارے میں کوئی واضح پالیسی متعین نہیں ہوئی تو عرفاً وہ بھی کاروبار کو مستحکم کرنے کے لئے اس کا اخلاقی تعاون قرار دیا جاسکتا ہے، اور اگر باپ نے بیٹے کی اس رقم کے بارے میں کوئی وضاحت کی ہو تو اسے ہی بنیاد قرار دیا جائے گا۔

۳۔ جس لڑکے نے اپنے سرمایہ سے اپنی تجارت شروع کی، لیکن دوکان پر اپنے والد کو بیٹھایا، یا والد کے نام پر دوکان کا نام رکھا تو اسے باپ کی شہرت اور کاروبار کی دنیا میں اعتماد سازی کی حیثیت دی جاسکتی ہے، اس کی وجہ سے باپ کو اس تجارت میں شرعی پارٹنر نہیں قرار دیا جائے گا الا یہ کہ باپ بیٹے کے درمیان کوئی معاہدہ شرکت یا اجارہ کا ہوا ہو۔

۴۔ اگر ایک بھائی نے کاروبار میں والد کا تعاون کیا اور دوسرے بھائیوں نے کسب معاش کے لئے دوسرے ذرائع اختیار کئے جب کہ خورد و نوش کا نظام مشترک تھا، اور دوسرے بھائیوں نے اپنے ذاتی سرمایہ سے کاروبار شروع کیا، تو وہ کاروبار ان بھائیوں کی ذاتی ملکیت ہوگی، اور اگر والد نے سرمایہ دیا تھا تو پھر اسے مشترک سرمایہ قرار دینا چاہئے، تنہا ان کی ملکیت نہ ہوگی، البتہ جس بھائی نے والد کا ہاتھ بٹلایا وہ اس کا اخلاقی تعاون سمجھا جائے گا، اور والد کی حاصل کردہ ذرائع آمدنی پر سبھوں کی ملکیت ہوگی اور وراثت کے اصولوں پر اس کی تقسیم عمل میں آئے گی۔

۵۔ والد کے کاروبار کے ختم ہونے کے بعد اسی جگہ پر اسی نام سے کسی لڑکے نے اپنا سرمایہ لگا کر اپنا کاروبار شروع کیا، تو اس کاروبار پر اس لڑکے کی ملکیت ہوگی، وہ جگہ اگر والد کی ہو اور وہ زندہ ہوں تو وہ اس کے اجرت مثل کے مستحق ہوں گے۔

میری ناقص رائے کے مطابق اس پورے سوال نامہ میں عرف و عادت کو بنیاد بنا کر فیصلہ کیا جائے گا جب کہ کوئی واضح پالیسی موجود نہ ہو، یہ بھی واضح رہے کہ کسب معاش کے باب میں مختلف ذرائع مکاسب کے عرف و عادت اور رواج و تعامل جدا جدا ہیں، بلکہ بعض خاندانوں اور فیملی میں بھی مشترک خاندانی نظام کے بارے میں الگ الگ طریقہ مروج ہے، عام طور پر مسلم معاشرہ میں شوہر و بیوی، بیٹے و بیٹیاں، بھائی اور بہن کے درمیان ایثار و ہمدردی اور تعاون باہمی کا



.....

ایسا جذبہ ہوتا ہے کہ املاک و اثاثہ جات کی تقسیم و تعیین کو اہمیت نہیں دی جاتی، جس کے نتیجے میں بعض دفعہ نزاعات کا دروازہ کھل جاتا ہے، اس طرح کے معاملات میں قاضی شریعت کو متنازع فیہ امور میں باریک بینی سے عرف و عادت اور خاندانی مروجات کو پیش نظر رکھ کر فیصلہ کرنا چاہئے، آیت قرآنی: ”للرجال نصیب مما اكتسبوا وللنساء نصیب مما اكتسبن“ (النساء: ۳۲) کے نص سے بھی بظاہر یہی مستفاد ہوتا ہے۔

## کاروبار میں والد کے ساتھ اولاد کی شرکت

مولانا زبیر احمد قاسمی ☆

آج ہمارے معاشرہ میں والد کی وفات کے بعد اولاد کے درمیان باپ کی متروک جائداد کی تقسیم کے سلسلے میں جو مختلف پیچیدگیاں اور بڑے بڑے نزاع اور باہمی خلفشار ہوتے ہیں، اس کی بنیادی وجہ دراصل صورت حال کی ابہام اور غیر واضح ہونا ہی ہوتا ہے، ایک طویل عرصہ تک فیملی ایک ساتھ جوائنٹ رہتی ہے سب کا کھانا پینا رہنا سہنا ساتھ رہتا ہے اور ساری ضروریات کا مہیا کرنا اور سب ہی لوگوں کے لوازم زندگی کی تکمیل باپ کرتا رہتا ہے اور کچھ اولاد باپ کے ساتھ شریک عمل ہو کر اس کے کاروبار میں ہاتھ بٹاتی ہے، کچھ اسی کاروبار کے پیسوں سے تعلیم و ہنر کی تحصیل میں لگی رہتی ہے، پھر اسی کاروبار سے مزید کچھ جائیدادیں بھی حاصل کی جاتی ہیں، پھر ایسا بھی ہوتا ہے کہ بعض اولاد تو زندگی بھر باپ ہی کا شریک رہ جاتا ہے اور بعض کسی علم و ہنر میں باکمال بن کر یا تو مستقبل میں معاشی طور پر مضبوط بن جانے کا اہل ہو جاتا ہے اور اس کے لئے معاشی ترقی کا امکان پیدا ہو جاتا ہے یا پھر وہ الگ تھلگ مستقل ذریعہ معاش ملازمت تجارت یا کوئی دوسرا پیشہ و راند کام کرنے بھی لگتا ہے اور اس کی کمائی الگ بھی کھلایا جزء اُجمع ہونے لگتی ہے، اور فیملی تاہنوز جوائنٹ ہی رہتی ہے اور اب تک کسی بھی اولاد کی کسی حیثیت کا تعین نہ ہو کر پوری صورت حال غیر واضح اور مبہم مبہم سی بنی رہتی ہے، اور اب والد کی وفات کے بعد اسی ابہام کے نتیجے میں کبھی کسی لڑکے کی اولاد یعنی پوتے کی حرومی جیسا مسئلہ پیدا ہوتا ہے تو کبھی کسی

اولاد کے بہت زیادہ نفع اور کسی کے بے حد ضرر نقصان میں رہ جانے کا سوال پیدا ہونے لگتا ہے۔ ہمارے خیال میں یہ صورت حال ہی مزاج شریعت اور اسلاف کے طرز عمل کے خلاف ہوتی ہے، اس لئے اولاد مناسب بات یہی ہوگی کہ اکیڈمی کی جانب سے باتفاق علماء اس ضابطہ و اصول کی تشہیر و اشاعت ہو کہ جب کسی کی کوئی اولاد بالغ شادی ہو کر صاحب اولاد بن جائے تو کم از کم اب اس کی حیثیت کا تعین ضرور ہو جائے، خود باپ یا اس کا قائم مقام ولی و سرپرست بڑا بھائی، سب کے مشورہ و استئراج کے بعد سب کی حیثیت واضح کر دے کہ کون اجیر و ملازم ہوگا کون شریک اور کون محض معاون، پھر کون اپنی علیحدہ مستقبل کمائی کا کس تناسب سے مکمل مالک ہوگا اور فیملی کس انداز سے جوائنٹ رہے گی یا مستقل، وغیرہ، سارے نزاع اور باہم خلفشار کا دروازہ ہی بند ہو جائے گا اگر سب کی حیثیتوں کا تعین ہو جائے۔

اس تمہید کے بعد عنوان بالا سے متعلق مرسلہ سوالوں کے باضابطہ جوابات ہمارے

خیال میں درج ذیل ہیں:

۱، ۲- اگر فیملی جوائنٹ ہو سب کا کھانا پینا رہنا ساتھ ہو اور باپ کے بغیر سرمایہ والے کسی پیشہ وارانہ کام مثلاً دھلائی، سلائی، حدادی، زرگری یا یومیہ مزدوری وغیرہ جیسے کاموں میں، یا سرمایہ والے کسی تجارتی کاروبار میں عملی طور پر جو بھی اولاد شریک ہوگی، خواہ بغیر اپنا کوئی سرمایہ ملائے یا بہ اجازت والا سرمایہ ملا کر، بہر حال اس کام اور اس تجارت سے حاصل شدہ ساری کمائی اور پھر اس کمائی سے حاصل کردہ دیگر ساری جائیدادیں، باپ ہی کی مملوکہ سمجھی جائیں گی، اور مرنے کے بعد باپ ہی کی متروکہ بنکر اس کے جمیع ورثاء کے درمیان حصص شرعی کے مطابق تقسیم ہوگی، اولاد کی حیثیت محض معاون کی ہوگی۔

”لما فی القنیة: الأب و ابنه یکتسبان فی صنعة واحدة ولم یکن لهما شیء فالکسب کلہ للأب إن کان الابن فی عیالہ لکونہ معینا لہ ألا تری لو غرس شجرة تكون للأب“ (بخاری ۳۳۹۳)۔

اور جب بغیر مال کے ہونے والی کمائی باپ کی ہوتی ہے بیٹا محض معاون ہوتا ہے تو اگر مال بھی باپ کا ہی ہو، خواہ اس مال میں کچھ بھی بیٹا کا نہ ہو یا والد کی اجازت سے بغیر حیثیت کی وضاحت کے کچھ حصہ مال بیٹا کا بھی شامل ہو جائے تب تو بدرجہ اولیٰ، کمائی اور نفع کا مالک باپ ہی ہوگا، بیٹا محض ایک معاون رہے گا۔“

۳- اگر کسی بیٹے نے کسی طرح کچھ سرمایہ حاصل کر کے اپنے ہی سرمایہ سے اپنا کوئی کاروبار مستقلاً خود شروع کیا ہو تو کوئی دکان پر تمبر کا باپ کو بٹھانا ہو اور ضمناً کبھی باپ عملاً کچھ تعاون بھی کر دیتا ہو، یا صرف باپ کے نام پر اپنی دکان کا نام رکھے ہوئے ہو، بہر صورت اس کاروبار کی کمائی اور منافع کا مکمل مالک خود وہی لڑکا ہوگا، باپ کی نہ تو اس میں کچھ شرکت ہوگی نہ ملکیت“ فقہاء لکھتے ہیں: ”والأصل أن الربح إنما يستحق عندنا بالمال أو بالعمل وأما بالضممان“ (بدائع الصنائع ۶/۶۳)۔

۴- ایک بھائی نے کاروبار میں والد کا ہاتھ بٹھایا اور دوسرے بھائیوں نے کسب معاش کا دوسرا ذریعہ مثلاً تجارت و ملازمت کو بنایا، فیملی کو جو انٹرنیٹ ری کھانا بیٹا ساتھ ہوتا رہا، تاہم اوپر بدائع الصنائع کے حوالہ سے جو اصول لکھا گیا ہے اس کی روشنی میں اس صورت کا حکم تو یہی سمجھ میں آتا ہے کہ باپ کے عمل میں شریک بھائی کی کمائی تو باپ کی مملوکہ ہو کر اس کے ورثاء کے درمیان کو یا مشترک ہوگی بعض ان دوسرے بھائیوں کی کمائی جن کے نہ تو عمل میں کوئی دوسرا بھائی یا باپ شریک ہو، نہ مال میں، ان کی کمائیاں مشترک نہیں بلکہ تنہا انہیں کی ملکیت ہوگی، کھانے پینے وغیرہ میں اگر دوسرے بھائی یا باپ نے اس کو شریک بھی رکھا تو اس کا یہ تبرع و احسان ہوگا اور بس۔

۵- اگر والد کے کاروبار ختم ہو جانے کے بعد اسی مکان یا دوکان مملوکہ یا کرایہ پر حاصل کردہ، میں کسی اولاد نے اپنا سرمایہ لگا کر اسی نام سے نیا کاروبار شروع کیا تو ظاہر ہے کہ صرف فرم و دوکان کا نام کسی کے نام پر رکھ دینے سے تو کسی کی شریکیت و ملکیت ثابت نہیں ہوتی، اس

.....

لئے اس کاروبار کی ساری کمائی کاروبار کرنے والے کی ہوگی، والد کی شرکت نہیں ہوگی، البتہ اس صورت میں باپ کے مملوکہ مکان و دکان کو استعمال کرنے کے سبب مالک مکان کرایہ کا مستحق ہو سکتا ہے اب اگر معاملہ اجارہ واضح، اور اجرت ماہانہ یا سالانہ وغیرہ طے شدہ ہو تو حسب معاہدہ، ورنہ اجارہ فاسدہ کے سبب اجرت مثل کا مستحق ہوگا، اور اگر وہ مکان و دکان کرایہ ہی پر حاصل کردہ ہو تو اصل مالک اجرت معہودہ یا اجرت مثل کا مستحق کہلائے گا۔

## اولاد کی والد کے ساتھ تجارت میں شرکت کے مسائل

شیخ سعید عبدالحفیظ جاوی ☆

۱- اس صورت میں تجارت کی نوعیت کو دیکھا جائے گا، اگر سارے بچے یا اولاد اپنا مستقل اور الگ کام کرتے ہیں اور اصل سرمایہ والد کا لگا ہوا ہے تو ایسی صورت میں یہ شرکت مضاربت ہوگی، جہاں نفع کے تناسب سے ہر ایک کا حصہ ہوگا، اگر زیادتی اور کوتاہی کسی کی جانب سے نہ ہو اور خسارہ ہو جائے تو اسے رأس المال برداشت کرے گا، اور بیٹے معاون سمجھے جائیں گے۔

۲- مال اور جسم کی شرکت کی وجہ سے یہ صورت شرکت عنان کی ہے، اور رأس المال میں اپنے حصہ کے مطابق ہی ہر ایک کا حصہ ہوگا، نیز یہ بھی ممکن ہے کہ رأس المال میں شرکت ہو اور تمام لوگ ماہانہ متعینہ طور پر تنخواہ دار کی حیثیت سے شریک ہوں اور اس پر سب متفق بھی ہوں، مزید یہ کہ نفع کا تناسب رأس المال میں شرکت کے اعتبار سے ہو۔

۳- اس کی دو صورتیں ہو سکتی ہیں: ایک یا تو والد بحیثیت مضارب شریک ہوں گے اور نفع کے تناسب سے ان کا حصہ ہوگا، اور اگر زیادتی اور کوتاہی اکثر نہ ہوتی ہو تو خسارہ اور نقصان بھی برداشت نہیں کریں گے۔ دوسرا یا تو والد کو ماہانہ بطور اجرت تنخواہ ملے گی یا نفع کے حساب سے تنخواہ ملے گی۔

۴- جب تمام لوگ ایک ہی خاندان میں ایک ساتھ رہتے ہوں تو سارے مال میں وہ

.....  
سب شریک ہوں گے، اور یہ والد کی ترتیب کے اعتبار سے ہوگا۔ بایں طور کہ وہ بیٹا جو والد کے ساتھ ایک متعین مدت سے ساتھ کام کر رہا تھا تو اس کو اس کے نام سے ماہانہ الگ سے تنخواہ دی جائے، یا پھر اس بیٹے کے لئے نفع میں سالانہ الگ سے کچھ مقرر کر دیا جائے۔

۵۔ اگر وہ جگہ کسی کی ذاتی ملکیت میں ہو یا کرایہ کی ہو، تو اب از سر نو تجارت کرنے والے شخص پر لازم ہے کہ وہ مکان کی اجرت مالک کو عطا کرے، اب مالک خواہ والد ہوں یا کوئی دوسرا، اگر وہ جگہ نہایت پسندیدہ ہو اور تجارت بہت مشہور ہو تو پھر اس شہرت اور زمان و مکان کے رائج عرف کے مطابق خالی کرنے کا مطالبہ درست ہوگا، اور کرائے کے عقد کی وہ شرطیں جو اسلامی شریعت کے خلاف نہ ہوں لگائی جاسکتی ہیں۔

## کاروباری معاملات میں والد اور اولاد کی شرکت کا اسلامی نقطہ نظر

مولانا شیر علی کجراتی ☆

سوال - اگر والد نے اپنے سرمایہ سے کاروبار شروع کیا، بعد میں اس کے لڑکوں میں سے بعض والد کی خواہش پر شریک کار ہو گئے مگر انہوں نے الگ سے اپنا کوئی سرمایہ نہیں لگایا، تو والد کے متروکہ کاروبار میں ایسے لڑکوں کی کیا حیثیت ہے؟ پارٹنر کی، ملازم کی یا معاون کی؟

جواب - ایسے لڑکوں کی حیثیت معاون کی ہوگی اس لئے کہ صحابہ کرامؓ کے زمانہ سے آج تک یہ تعامل چلا آ رہا ہے کہ اولاد باپ کے ساتھ رہتی ہو اور کچھ اولاد کام کرتی ہو اور کچھ نہ کرتی ہو تو وہ کمائی باپ کی شمار ہوگی۔  
فتاویٰ عالمگیری میں ہے:

لو دفع إلى ابنه مالا يتصرف فيه الابن يكون للأب إلا إذا دلت دلالة على التملیک کذا فی الملتقط (ہائگیری ۳/۳۹۲)۔

(اگر کسی شخص نے اپنے بیٹے کو مال دیا پھر بیٹے نے اس مال میں تصرف کیا تو وہ مال باپ کی ملکیت شمار ہوگا، مگر جب کہ تملیک پر کوئی دلیل قائم ہو)۔

جب باپ اس مال میں تصرف کرنے میں شریک نہیں بلکہ سارا تصرف بیٹا کر رہا ہے تب بھی وہ مال باپ کے لئے ہوگا، تو جب باپ بیٹا دونوں تصرف کریں گے بدرجہ اولیٰ باپ کے



لئے ہوگا۔

رجل دفع إلى ابنه في صحته مالا يتصرف فيه ففعل وكثر ذلك فمات الأب إن أعطاه هبة فالكل له، وإن دفع إليه لأن يعمل فيه للأب فهو ميراث كلنا في جواهر الفتاوى۔

قال لولده الصغير تصرف في هذه الأرض فأخذ يتصرف فيها لا تصير مالكا (مائگیری ۳۳۹۳)۔

أب وابن يكتسبان في صنعة واحدة لم يكن لها مال فالكسب كله للأب إذا كان الابن في عيال الأب لكونه معيناً له إلا أنه لو غرس شجرة تكون للأب (مائگیری ۳۲۹۲)۔

سوال: اگر یہی صورت ہو لیکن بچوں نے کاروبار کے کاموں میں شریک ہوتے ہوئے کچھ اپنا سرمایہ بھی والد کی اجازت سے داخل کیا تو اس صورت میں کیا حکم ہوگا؟  
جواب: اگر بچوں نے اپنا سرمایہ بھی والد کی اجازت سے داخل کیا ہو تب بھی ملکیت باپ کی ہوگی بچوں کے باپ کے تابع ہونے کی وجہ سے، نیز صحابہ کرام کے زمانہ سے تعامل بھی چلا آ رہا ہے، کہ کچھ اولاد کام کرتی ہو اور کچھ نہیں اور باپ کے ساتھ رہنا سہنا کھانا پینا وغیرہ ہو تو تمام بھائی متروک مال میں برابر کے شریک ہوتے ہیں لہذا یہ مال بھی باپ کا ہوگا اور تمام بھائی باپ کے مرنے کے بعد اس مال میں برابر کے شریک ہوں گے۔

سوال: اگر کاروبار کسی لڑکے نے اپنے ہی سرمایہ سے شروع کیا ہو لیکن دوکان پر اپنے والد کو بٹھایا ہو یا تمہرکا اپنے والد کے نام پر دوکان کا نام رکھا ہو تو اس صورت میں کیا حکم ہوگا؟

جواب: اگر کھانا پینا وغیرہ سب کچھ والد کے ساتھ ہو تو کاروبار باپ کا ہوگا اور والد کے بعد تمام بھائی اس میں شریک ہوں گے، لیکن اگر کھانا پینا وغیرہ ساتھ نہ ہو تو کاروبار لڑکے کا شمار ہوگا، اور اگر باپ پابندی سے نہ بیٹھتا ہو اور باپ کے ساتھ اجرت کی بات کی ہو

تو اجرت کا مستحق ہوگا اور بعد میں تمام بھائی اس اجرت میں شریک ہوں گے اور تمہارے والد کے نام پر دوکان کا نام رکھنے سے کوئی فرق نہیں پڑتا بلکہ وہ مال صرف اسی لڑکے کی ملکیت ہوگی۔

سوال: اگر ایک بھائی نے کاروبار میں والد کا ہاتھ بٹلایا اور دوسرے بھائیوں نے کسب معاش کے دوسرے ذرائع اختیار کئے، جب کہ آپس میں تقسیم نہیں ہوئی تھی، سب لوگوں کا کھانا پیانا ایک ساتھ تھا، تو اس صورت میں دوسرے بھائیوں کی کمائی سبھوں کے درمیان مشترک کبھی جائے گی یا وہ تنہا ان کی ملکیت ہوگی؟

جواب:- جس لڑکے نے کاروبار میں والد کا ہاتھ بٹلایا ظاہر ہے کہ وہ باپ کا معاون ہوگا اور دوسرے بھائیوں کا کھانا پیانا سب ساتھ ہے تو اس کی کمائی بھی باپ کی ہوگی۔  
علامہ ابن عابدین ثامی تحریر فرماتے ہیں:

وفی الخانیة زوج بنیہ الخمسة فی دارہ و کلہم فی عیالہ فاختلفوا فی المتاع فهو للاب وللبنین الثیاب التی علیہم لا غیر (کتاب الشركة)۔  
فتاویٰ رحمیہ میں ہے:

زید کنوارے پن میں والدین سے الگ رہتا تھا اور اس نے اپنی سمجھ اور کمائی سے زمین خریدی تھی تو اس کا وہ خود مالک ہوگا، لیکن اگر زید والدین کے ساتھ رہتا تھا اور اس کا رہنا سہنا کھانا پیانا ان کے ساتھ تھا اور ان کے ماتحت رہ کر کمائی ہوئی رقم سے زمین خریدی ہے تو وہ جگہ والد کی شمار ہوگی اور اس میں والد صاحب کے تمام ورثہ حقدار ہوں گے (فتاویٰ رحمیہ ۱۵۹/۵)۔

سوال:- اگر کسی وجہ سے والد کا کاروبار ختم ہو گیا، لیکن کاروبار کی جگہ، خواہ مملوک ہو یا کرایہ پر حاصل کی گئی ہو، موجود ہو، اولاد میں سے کسی نے اپنا سرمایہ لگا کر اسی نام سے دوبارہ کاروبار کو شروع کیا، تو اب یہ کاروبار اس کی ملکیت میں ہوگا یا والد کی؟

جواب:- اگر کاروبار کی جگہ والد کی ہو اور والد کے ساتھ رہنا سہنا ہو تو اس صورت میں

یہ کاروبار والد کا شمار ہوگا اور اگر والد کے ساتھ رہنا سہنا نہ ہو یا دوسرے کی جگہ ہو اور لڑکا اس کا کرایہ دے رہا ہو تو اس صورت میں کاروبار لڑکے کا ہوگا۔

اس کی ایک دلیل یہ بھی ہو سکتی ہے کہ اگر لڑکا مر جائے تو باپ وراثت کا مستحق ہوگا، اگر باپ کا مال ہوتا تو باپ وراثت کا مستحق نہ ہوتا بلکہ کل مال باپ کا ہوتا۔

## کاروباری لین دین میں والد اور اولاد کی شرکت

مفتی انور علی اعظمی ☆

۱- اگر والد نے اپنے کاروبار کا آغاز اپنے سرمایہ سے کیا بعد کو اس کے لڑکوں میں سے بعض والد کی خواندہ پر شریک کار ہو گئے مگر انہوں نے الگ سے اپنا کوئی سرمایہ نہیں لگایا تو والد کے متروکہ اس کاروبار میں ایسے لڑکوں کی حیثیت نہ پارٹنر کی ہوگی اور نہ ہی ملازم کی، بلکہ وہ باپ کے معاون مانے جائیں گے، چنانچہ علامہ شامی نے تزیہ کے حوالہ سے نقل کیا ہے: الأب و ابنہ یکتسبان فی صنعة واحدة ولم یکن لهما شیء فالكسب كله للأب إن کان الابن فی عیالہ لكونہ معینا لہ (۳۹۷، ۳۹۷ مئی دارالکتب یٹیشن)۔

گویا فقہاء نے اس صورت میں بیٹے کو باپ کا شریک نہیں مانا بلکہ معین و مددگار مانا، علامہ شامی نے اس پر ایک نظیر پیش کی: ألا لو غرس شجرة تكون للأب (۳۹۷، ۳۹۷)۔

۲- اگر یہی صورت ہو لیکن بچوں نے کاروبار کے کاموں میں شریک ہوتے ہوئے کچھ اپنا سرمایہ بھی لگایا ہو تو اس صورت میں طے شدہ حصہ کے بقدر نفع کے حقدار ہوں گے، اور طے شدہ حصہ کے بقدر وہ باپ کے کاروبار میں شریک یعنی پارٹنر ہوں گے، یہ صورت شرکت عنان کے قبیل سے ہوگی، اور شرکت عنان بالاجماع جائز ہے، جیسا کہ ابن المنذر نے ذکر کیا ہے (معجم الاسلابی وادبہ ۷۹۶، ۸۳)۔

شرکت عنان میں نہ تو مال میں مساواة شرط ہے اور نہ ہی کام میں اس لئے ہو سکتا ہے

.....

کہ شرکاء میں سے ایک کا مال دوسرے سے زیادہ ہو، مال کی کمی بیشی کے باوجود اگر ان لوگوں نے طے کر لیا کہ نفع میں برابر ہیں گے اس کی بھی گنجائش ہے، نفع ان کے درمیان ان کی طے شدہ شرط کے مطابق تقسیم ہوگا، البتہ خسارہ راس المال کے حساب سے ہوگا، اس لئے کہ قاعدہ ہے: الربح علی ما شرطاً و الوضیعة علی قدر المالین (فقہ الاسلامی وادلتہ ۴/۷۷۷)۔

۳- اگر کاروبار کسی لڑکے نے اپنے سرمایہ سے شروع کیا لیکن دوکان پر اپنے والد کو بٹھایا یا تمہرکا اپنے والد کے نام پر دوکان کا نام رکھا تو اس صورت میں کاروبار کا مالک تنہا لڑکا ہوگا، محض والد کو دوکان پر بٹھانا یا والد کے نام پر دوکان کا نام رکھنا والد کے کاروبار میں شریک ہونے کی بنیاد نہیں بن سکتا، کیونکہ شرکت نام ہے دو شرکاء کے درمیان ایسے معاہدہ کا جو راس المال اور ربح میں کیا جائے، قالت الحنفیة: الشركة عبارة عن عقد بین المتشاکین فی راس المال و الربح (فقہ الاسلامی وادلتہ ۴/۷۷۷)۔

۴- اس صورت حال میں دوسرے بھائیوں کے الگ کسب معاش کے ذرائع اپنانے کی صورتیں متعدد ہیں:

۱- والد نے پیسوں کا بندوبست کر کے لڑکے کو کمانے کے لئے باہر بھیجا، جیسے آجکل بہت سارے باپ اپنے لڑکوں کو ملک میں معاشی پریشانی کی وجہ سے دوسرے ملک بھیجتے ہیں اور اس کے لئے لمبا خرچ برداشت کرتے ہیں ان کی ساری ذمہ داریاں قبول کرتے ہیں تو ایسی صورت میں کھانا پینا جب تک ایک ساتھ ہے وہ اس بات کی علامت ہے کہ وہ لڑکا باپ کے ماتحت ہے اور اس کی آمدنی باپ کی ملک ہوگی اور وہ باپ کا معاون سمجھا جائے گا وہ اپنی کمائی کا تنہا مالک نہیں ہوگا، البتہ اتنی سہولت ضرور ہونی چاہئے کہ باپ بھی اس کی ذاتی ضروریات میں توسیع برتے اور ایک ایک پیسہ کا حساب نہ لے، البتہ اس صورت میں جب وہ اپنا کھانا پینا الگ کرے اور باقاعدہ الگ ہونے کا اظہار کر دے تو اس کے بعد وہ الگ مانا جائے گا اور اپنی کمائی کا وہ خود مالک ہوگا۔

۲- کسب معاش کا الگ ذریعہ اپنانے کی دوسری شکل یہ ہے کہ کچھ بھائی یا کوئی لڑکا باپ کے کاروبار سے الگ اپنا کاروبار کرتا ہو اور کھانا پینا، رہنا سہنا باپ کے ساتھ ہو تو اس صورت میں اگر کاروبار میں لگی ہوئی پونجی باپ نے نہیں فراہم کی ہے لڑکے نے خود کہیں سے حاصل کیا ہے تو اس صورت حال میں وہ اپنی کمائی کا خود مالک ہے اور کھانے پینے کے خرچ میں معاہدہ کے مطابق حصہ دار ہوگا، البتہ اگر پونجی باپ نے فراہم کی ہے تو وہ کاروبار بھی باپ کا مانا جائے گا اور ساری کمائی باپ کی ہوگی۔

۳- کسب معاش کا الگ ذریعہ اپنانے کی تیسری شکل یہ ہے کہ کسی لڑکے کا کھانا پینا باپ کے ساتھ ہو اور وہ باقاعدہ کسی سرکاری یا پرائیویٹ ادارہ میں ملازم ہو تو جب تک کھانا پینا مشترک ہے اس کی کمائی بھی مشترک ہے اپنی آمدنی کا وہ تنہا مالک نہیں ہے، مذکورہ صورت حال کی سب سے بڑی نزاکت یہ ہے کہ باپ کے ساتھ ہاتھ بٹانے والے لڑکے الگ سے اپنا کوئی سرمایہ یعنی زمین جائیداد نہیں بنایا، اپنی ساری تو انائی باپ کی معاونت میں صرف کی، اور باپ کے مرنے کے بعد اس کے ترکہ میں وہ لڑکے بھی اپنے مکمل استحقاق کا دعویٰ کریں گے جنہوں نے کسب معاش کے دوسرے ذرائع اپنائے اور الگ سے سرمایہ اور جائیداد بنائی، یہ لڑکا باپ کے انتقال کے بعد یہ محسوس کر سکتا ہے کہ باپ کے ساتھ رہ کر اور باپ کا تعاون کر کے مجھے مالی خسارہ ہوا ایسی صورت میں باپ کو چاہئے کہ اس لڑکے کو خسارہ سے بچانے کے لئے الگ سے کچھ عطیہ اور ہبہ کر دے باپ اگر پہلے ہی سے ایسا کوئی بندوبست کرے تو اچھا ہوگا، باپ کے اس عمل کو حق الخدمۃ اور صلہ رحمی پر محمول کیا جائے گا، ما انسانی اور عدم مساوات پر محمول کرنا مناسب ہوگا۔

۵- اگر کسی وجہ سے باپ کا کاروبار ختم ہو گیا لیکن کاروبار کی جگہ خواہ مملوک ہو یا کرایہ پر حاصل کی گئی ہو موجود ہو اور اولاد میں سے کسی نے اپنا سرمایہ لگا کر اسی نام سے دوبارہ کاروبار شروع کیا تو وہ کاروبار اسی لڑکے کی ملک ہوگا، دوسرے بھائی اس میں حصہ کی دعویٰ اری نہیں کر سکتے، کیونکہ شرکت ثابت ہونے کے لئے جن چیزوں کی ضرورت ہے وہ موجود نہیں، قالت

الحنفية : الشركة عبارة عن عقد بين المتشاركين في رأس المال والربح (فقہ الاسلامی وادانہ ۳/ ۷۴)۔

اسی طرح باپ بھی اس کاروبار کا مالک نہ ہوگا کیونکہ اس کی شرکت بھی معدوم ہے ہاں اتنا ہو سکتا ہے کہ کاروبار کی جگہ اگر باپ کی ملک ہو تو بیٹے سے اس کا کرایہ لینے کا حقدار ہے اور اگر وہ جگہ کرایہ پر حاصل کی گئی ہو تو کاروبار کرنے والا بیٹا کرایہ داری کا مسئلہ اصل مالک سے طے کرے گا باپ کے انتقال کے بعد مملوک ہونے کی صورت میں دوسرے لڑکے بھی کرایہ میں شریک ہوں گے، یعنی کاروبار کرنے والے لڑکے کو باپ کی مملوکہ دکان کا کرایہ اپنے بھائیوں کے حصہ کے مطابق نہیں ادا کرنا ہوگا۔

## والد کے کاروبار میں اولاد کی شرکت

مولانا سلطان احمد اصلاحی ☆

اس سوالنامہ سے ظاہر ہوتا ہے کہ ہندوستان میں مسلمانوں میں مروجہ ”مشترکہ خاندانی نظام“ (Joint Family System) کے سلسلے میں ابھی بھی ہمارے علماء کرام کا ذہن صاف نہیں ہے، یہ خالص ہندوانہ نظام ہے اور کامرس اور تجارت سے متعلق کتابوں میں اس کا تذکرہ اسی حیثیت ہے، آخری محمدی شریعت کے لحاظ سے یہ پورا نظام نظر ثانی کے قابل ہے، اس لئے سوالنامہ میں قائم کردہ سوالات سے آزاد ہو کر ہم اس مسئلہ کی الگ سے تفتیح کرتے ہیں جس سے ان سوالات کے جوابات اپنے آپ فراموش ہو جائیں گے۔

۱- اولاد کے بالغ اور شادی شدہ ہو جانے کے بعد ان کی علیحدہ رہائش کے ساتھ ان کے مالی معاملات بھی بالکل الگ اور آزاد ہو جانے چاہئیں، اولاد کے اوپر باپ کا حق ہے کہ ضرورت مند ہونے پر جسمانی خدمت کے ساتھ وہ اس کی مالی ضرورتوں کی تکمیل پر دھیان دے، عام حالات میں آدمی کو اپنے کسی قریبی عزیز کے یہاں بھی ملازمت نہیں کرنی چاہئے، چہ جائیکہ باپ بیٹے کو یا بیٹا باپ کو اپنے یہاں ملازم رکھے، حدیث کی رو سے اولاد اور اس کا مال سب اسی کے باپ کا ہے، ”أنت و مالک لأبيك“، اسی صورت میں کاروبار میں شرکت کی صورت میں بیٹا کس بنیاد پر باپ کا ہاتھ پکڑے گا اور اسی پر مالی قدغنیں عائد کرے گا، حضرت عمر فاروقؓ اپنے بچوں کو ایک جگہ نہیں کھیلنے دیتے تھے اور ان کو الگ الگ رکھتے تھے کہ مبادا وہ ایک ساتھ کھیلنے



میں لڑیں جھگڑیں اور قطع رحمی کے گناہ کے مرتکب ہوں، تو جب آپس میں بھائیوں کے معاملے میں بھی صلہ رحمی کے حوالہ سے اس ایثار کی ضرورت ہے، تو باپ کے ساتھ اولاد کا جو فاصلہ اور جو احترام ہونا چاہئے اس کا اندازہ اپنے آپ کیا جاسکتا ہے۔

۲- اس بناء پر باپ کی اپنے بیٹے کے ساتھ کاروبار میں صرف اسی صورت میں شرکت ہونی چاہئے جب کہ وہ اکلوتی اولاد ہوتا کہ باپ کے بعد وہ جائیداد کا اکیلا مالک ہو، اور کئی بھائیوں کے ساتھ معاملات کے مشترک ہونے کے باعث جھگڑے اور نزاع کی جو صورتیں متوقع ہیں اس کا امکان کم سے کم رہے، یہ مطلب نہیں کہ پوری جائیداد کا لڑکا اکیلا مالک ہو جائے اور بہن اور دیگر ورثہ کو باپ کے مرنے کے بعد کچھ نہ ملے، شریعت کے مطابق وراثت کا مسئلہ الگ سے حل کیا جائے اور ہندوستان جیسے ملکوں میں اس کے لئے درکار قانونی مخطوطات الگ سے فراہم کئے جائیں، لیکن بیٹے کے ساتھ باپ کی کاروبار میں شرکت یا معاونت اسی مخصوص صورت میں ہو جب کہ اولاد زینہ اکیلی ہو اور کاروبار کے حوالہ باپ اور بیٹے کے مابین نزاع اور کشمکش کا امکان کم سے کمتر ہو۔

۳- کئی بیٹے ہونے کی صورت میں شادی کے بعد ہر لڑکے کی الگ رہائش کے ساتھ کاروبار سمیت ہر ایک کے جملہ مالی معاملات علیحدہ اور ممتاز ہوں، آپ ﷺ کی ازواج مطہرات کے مالی معاملات علیحدہ اور ممتاز تھے، چنانچہ ایک زوجہ مطہرہ کی طرف سے دوسری زوجہ مطہرہ کے پیالے کے توڑ دئے جانے کے بعد آپ ﷺ کی طرف سے اس کا باقاعدہ تادان ادا کیا گیا تھا، حدیث و سیرت کے ذخیرے میں اس کی تفصیل ہے، تو جب ایک شخص کی کئی بیویوں کے مالی معاملات دوسرے سے علیحدہ اور ممتاز ہونے چاہئیں تو ایک باپ کے کئی بیٹوں کے مالی معاملات کو ایک دوسرے کے ساتھ خلط ملط اور گڈمڈ کس بنیاد پر رکھا جاسکتا ہے، اس لئے ایک باپ کے کئی جوان بیٹوں کے کاروبار اور مالی معاملات بالکل ممتاز اور آزاد ہونے چاہئیں، باپ اپنے تجربے اور نگرانی سے اگر ان میں کسی کو یا سب کو فائدہ پہنچانا چاہتا ہے تو یہ اس کا اپنا فیصلہ۔

ہوسکتا ہے، اولاد کی طرف سے اس کی مرضی کے علی الرغم کاروبار میں معاونت کا باپ کو پابند نہیں بنایا جاسکتا ہے۔

۴- باپ کا اپنا جو قائم کردہ کاروبار ہے وہ اس کا ہے، جس سے وہ اپنی نابالغ اور کسمن اولاد اور اپنی بیوی ربویوں کے علاوہ اپنی تفصیل کے مطابق اپنی بالغ اولاد زینہ اور بالغ شادی شدہ بچیوں پر خرچ کرے گا، اس کی زندگی میں اس کی زینہ اولاد اس کے کاروبار اور جائداد میں حصہ کی دعویٰ نہیں ہوسکتی، باپ سے بڑھ کر اپنی اولاد کا دوسرا کوئی خیر خواہ نہیں ہوسکتا لیکن ہندوستان کے اس ہندو اذہ عرف سے مسلمان معاشرے کو بچانے کی ضرورت ہے کہ باپ کی بڑی اولاد اس کی زندگی میں ہی جائداد اور کاروبار کی دعویٰ اربن کرکھڑی ہو جاتی ہے بلکہ اکثر و بیشتر صورتوں میں باپ کو معطل کر کے جملہ اختیارات کی خود مالک بن جاتی ہے، اس لئے جوان اولاد اگر باپ کو کمانے سے فارغ نہ کر سکے اور وہ اپنی مصلحتوں کے تحت اپنے کاروبار کو جاری رکھنے کا فیصلہ کئے ہوئے ہو تو باپ کے کاروبار کو خالص اس کا کاروبار مانا جائے، اولاد اس کی زندگی میں اس کے اوپر اپنی مرضی مسلط نہ کرے۔

۵- باپ اپنی گنجائش کے مطابق اپنی اولاد کے رٹز کی کو دین و دنیا کی تعلیم دلائے، اسی طرح اس کی گنجائش سے تو کاروبار میں کھڑا کرنے کے لئے اپنی اولاد کی مدد کرے، البتہ ان تمام معاملات میں اس کو اس کا دھیان رکھنا چاہئے کہ اس کا طریقہ اپنی اولاد کے درمیان عدل و انصاف کا رہے، اس مہم میں ایسا ہوسکتا ہے کہ کسی ایک بچے پر نسبت زیادہ خرچ ہو جائے اور دوسرے پر اس سے کم خرچ ہو، گھر کے اندر اعتماد اور تسامح کا ماحول ہو تو اس سلسلے کی امکانی ناہمواریوں اور ناہماریوں کے مسئلہ کو آسانی کے ساتھ حل کیا جاسکتا ہے، باپ کی یہ ذمہ داری اپنی جگہ رہتی ہے کہ اس کی طرف سے دانستہ اپنے کسی بچے رنجی کے ساتھ بے انصافی اور جانبداری کا معاملہ نہ ہو۔

## کاروبار میں والد کے ساتھ اولاد کی شرکت کا مسئلہ

مولانا خورشید انور اعظمی ☆

ہمارے معاشرے میں عام طور پر یہی ہوتا ہے کہ لڑکے بڑے ہو جانے کے بعد بھی اپنے والد کے ساتھ زندگی بسر کرتے ہیں، اس کے کاروبار میں پورے طور پر معاونت کرتے ہیں، اس کاروبار کو اپنا کاروبار تصور کرتے ہیں اور حسب استطاعت اس کو ترقی دینے کی سعی کرتے ہیں، والد ان کی جملہ ضروریات کی مکمل کفالت کرتا ہے اور جب تک حالات خوشگوار رہتے ہیں وہ یہی چاہتا ہے کہ یہ مشترکہ نظام برقرار رہے، لیکن والد کے انتقال کے بعد جب کبھی اس کاروبار کی تقسیم کا مسئلہ سامنے آتا ہے تو بڑے لڑکوں کا یہ احساس ہوتا ہے کہ کاروبار میں چھوٹے بھائیوں کی نسبت ان کا تعاون زیادہ رہا ہے، اس لئے اسی تناسب سے انہیں زیادہ کا حقدار بھی ہونا چاہئے، پھر جب تمام بھائیوں میں اس کی مساویانہ تقسیم کی بات ہوتی ہے تو ان کے احساس کو ٹھیس لگتی ہے، اور اس میں اپنی حق تلفی محسوس کرتے ہیں، جس کے نتیجے میں بھائیوں کے درمیان فاصلے بڑھنے لگتے ہیں، اور کبھی کبھی ایسی نزاعی کیفیت پیدا ہو جاتی ہے کہ ماضی کے تمام تعلقات پس پشت ڈال دیئے جاتے ہیں، فقہاء کرام نے اس مسئلے کی مختلف صورتیں بیان کر کے ان کے احکام بتائے ہیں۔

۱- اگر صورت حال یہ ہے کہ والد کا اپنا کاروبار ہے، لڑکے اس کے شریک کار تو ہیں مگر لڑکوں نے اس میں الگ سے اپنا سرمایہ نہیں لگایا ہے، تو یہ لڑکے باپ کے معاون متصور ہوں گے

اور وہ کاروبار باپ کا ہوگا، اور ان کے بعد تمام بھائی اس کے برابر کے حقدار ہوں گے، ردالمحتار میں ہے:

الأب وابنه یکتسبان فی صنعة واحملة ولم یکن لهما شئی فالکسب کله للأب إن کان الابن فی عیاله لکونه معیناله (ردالمحتار ۵۰۳)۔

(باپ، بیٹا ایک صنعت میں کمائی کرتے ہیں اور ان دونوں کے پاس کچھ نہ ہو تو پوری کمائی باپ کی ہوگی، بشرطیکہ بیٹا باپ کی معاشی کفالت میں ہو، اس وجہ سے کہ بیٹا باپ کا معاون ہے)۔

مذکورہ بالا عبارت میں ”إن کان فی عیاله“ کی قید سے معلوم ہوتا ہے کہ اگر لڑکا والد کے عیال میں نہ ہو، بلکہ اس کے کھانے پینے کا نظم علیحدہ ہو اور والد کے کاروبار میں بحیثیت معاون شریک کار ہو تو اس کی نوعیت بدل جائے گی اور جس طرح عقد فاسد میں معاون اجر مثل کا مستحق ہوتا ہے یہ لڑکا بھی اجر مثل کا مستحق ہوگا، المبسوط للسرہسی میں ہے:

”فإن احتطب أحدهما وأعانہ الآخر فله أجر مثله علی الذی احتطب لأنه استوفی منافعه بحکم عقد فاسد فیلزمه أجر مثله“ (المبسوط ۲۱۶/۱۱)۔

(اگر ایک آدمی نے لکڑی چنی اور دوسرے نے اس کی اعانت کی تو اس کو اس کی چنی ہوئی لکڑی پر اجر مثل ملے گا، اس وجہ سے کہ اس نے اس کے منافع عقد فاسد کے سبب حاصل کئے ہیں، لہذا اس کو اجر مثل لازم ہوگا)۔

عائگیری میں ہے:

”فإن عمل أحدهما وأعانہ الآخر فی جمیع ما أخذہ کان للمعین أجر المثل“ (عائگیری ۶۲۵/۳)۔

(اگر ایک آدمی نے کام کیا اور دوسرے اس تمام حاصل شدہ شئی میں اس کی اعانت کی تو معین کو اجر مثل ملے گا)۔

۲- اگر والد کا اپنا کاروبار ہے اور لڑکے اس میں شریک کار ہیں، مگر والد کی اجازت سے انہوں نے اس میں اپنا سرمایہ بھی لگایا ہے تو دیکھا جائے گا کہ انہوں نے اگر اپنا سرمایہ بغیر کسی معاہدہ کے لگایا ہے تو یہ ایک طرح کا تعاون ہوگا ورنہ حسب معاہدہ اس کاروبار کے حقدار ہوں گے، مبسوط میں ہے:

”إن الاستحقاق بعد صحة العقد بالشرط لا بنفس العمل“ (المبسوط)

للمرخص ۱۱/۱۵۸۔

(صحت عقد کے بعد استحقاق کا ثبوت شرط سے ہوتا ہے نہ کہ نفس عمل سے)۔

اسی طرح المبسوط میں یہ صراحت بھی موجود ہے کہ دو مال باہم ملا دینے سے شرکت فی الملك ثابت ہو جاتی ہے:

”فإذا خلطا المالين على وجه لا يمكن يتميز أحدهما عن الآخر فقد

ثبتت الشركة في الملك فينبى عليه شركة العقد“ (المبسوط ۱۱/۱۵۲)۔

(اگر دو آدمی نے اپنے مال کو اس طرح ملا لیا کہ ایک کی دوسرے سے تمیز ممکن نہ ہو تو شرکت فی الملك ثابت ہو جائے گی، جس پر شرکت عقد کا مدار ہوگا)۔

اور شرکت ملک میں ہونے والے اضافے کے دونوں آدمی بقدر ملک حقدار ہوتے ہیں:

”ما يتولد من الزيادة يكون مشتركا بينهما بقدر الملك“

(المبسوط ۱۱/۱۵۱)۔

(اور اس میں کا اضافہ دونوں کے مابین بقدر ملک مشترک ہوگا)۔

۳- اگر لڑکا والد سے علیحدہ ہو، اور اس نے اپنے سرمایہ سے ایک کاروبار کر رکھا ہو، اور اس دکان پر اپنے والد کو بٹھاتا ہو یا ان کے نام پر اس دکان کا نام رکھ دیا ہو تو یہ کاروبار لڑکے کا ہوگا خواہ اس کے والد اس کے ساتھ ہی رہنے لگے ہوں، کیونکہ اس کاروبار میں صرف لڑکے کا سرمایہ لگا ہوا ہے، باپ کی ملکیت کا اس میں کچھ بھی دخل نہیں ہے، اس لئے یہاں شرکت کی کوئی بھی صورت

موجود نہیں ہے نہ شرکت ملک اور نہ شرکت عقد، والد اپنے لڑکے کے اس کاروبار میں صرف ایک معاون ہے۔

۴- اگر تمام لڑکے اپنے والد کے ساتھ ہیں ان کے درمیان علیحدگی نہیں ہوتی ہے، اور ان میں سے بعض اپنے والد کے کاروبار میں شریک کار ہیں اور بعض نے دوسرے ذرائع معاش اختیار کر لئے ہیں تو وہ سارے لڑکے والد کے معاون ہوں گے اور سارا مال والد کا ہوگا، نیز والد کے انتقال کے بعد تمام لڑکے اس مال کے حقدار ہوں گے، شامی میں ہے:

”وفى الخانية زوج بنیه الخمسة فى داره و کلهم فى عیاله و اختلفوا فى المتاع فهو للأب وللبنین الثیاب التی علیهم لا غیر“ (شامی ۵۰۳/۶)۔  
(فتاویٰ خانہ میں ہے کہ والد نے اپنے پانچ لڑکوں کی اپنے گھر میں شادی کی جب کہ وہ سب ان کی کفالت میں ہیں، پھر ان سبھوں کا سامان کے سلسلے میں اختلاف ہو گیا تو وہ سامان والد کا ہوگا، لڑکے صرف اپنے بدن کے کپڑے کے مالک ہوں گے)۔

۵- اگر کسی وجہ سے والد کا کاروبار ختم ہو گیا، لیکن کاروبار کی جگہ، خواہ مملوک ہو یا کرایہ کی موجود ہو، اور اسی لڑکے نے اپنا سرمایہ لگا کر اسی نام سے دوبارہ کاروبار شروع کیا، تو یہ کاروبار لڑکے کا ہوگا اور وہ مملوک جگہ والد کی ہوگی، اور کرایہ کی دوکان کے سلسلے میں والد کی جانب سے ادا شدہ پیشگی رقم بھی والد کی ہوگی، اور تمام بھائی والد کے بعد اس کے حقدار ہوں گے۔

## والد کے کاروبار میں بیٹوں کی شرکت

مفتی عبدالرحیم قاسمی ✽

۱- اگر والد نے اپنے سرمایہ سے کاروبار شروع کیا پھر اس کے لڑکوں میں سے بعض والد کی خواہش پر شریک کار ہو گئے مگر انہوں نے الگ سے اپنا کوئی سرمایہ نہیں لگایا تو ایسے لڑکے والد کے معاون ہوں گے، فتاویٰ رحمیہ میں ہے: ”باپ بیٹے سب مل کر ایک ساتھ ایک ہی کاروبار کرتے ہوں، کھانا پینا بھی ساتھ ہو تو ساری کمائی باپ کی شمار ہوگی، باپ کی وفات کے بعد ترک ”للذکر مثل حظ الانثیین“ کے اصول پر تقسیم ہوگا۔“

ثامی میں ہے: ”الأب و ابنه یکتسبان فی صنعة واحدة ولم یکن لهما شیء فالکسب کلہ للأب إن کان الابن فی عیالہ لکونہ معینا لہ“ (ثامی ۳۲۹/۳ فصل شرکت فاسدہ) (باپ اور بیٹا دونوں ایک ہی کاروبار میں کما تے ہیں، علاحدہ کچھ نہیں تو سب کمائی باپ کی ہوگی اگر بیٹا اس کی عیال میں ہے، اس کا معاون مددگار ہونے کی وجہ سے)۔

احسن الفتاویٰ میں ہے: ”باپ اور بیٹوں کی مشترک کاروبار کی صورت میں تمام ملکیت باپ کی شمار ہوتی ہے، لہذا باپ اپنی زندگی میں جو تصرف چاہے کر سکتا ہے اور اس کے مرنے کے بعد اس کے تیسرے بیٹے کو بھی ترک میں برابر کا حصہ ملے گا۔“

۲- اس مسئلہ میں دو صورتیں ہیں: پہلی صورت یہ ہے کہ لڑکوں نے اپنا سرمایہ کاروبار میں لگایا مگر یہ لڑکے باپ کے ساتھ ہی رہتے کھاتے ہیں، تو پورے مال کی ملکیت والد ہی کی

ہوگی۔

شامی میں ہے: ”زوج بنیہ الخمسة في داره و كلهم في عياله و اختلفوا في المتاع فهو للأب و للبنين الثياب اللتي عليهم لا غير فإن قالوا هم أو امرأته بعد موته ان هذا استفدناه بعد موته فالقول لهم و إن أقروا أنه كان يوم موته فهو ميراث من الأب“ (شامی ۵۰۳)۔

(باپ نے پانچ لڑکوں کی شادی کر دی وہ اس کے ساتھ اس کے گھر میں رہتے ہیں انہوں نے سامان میں اختلاف کیا تو وہ سب مال باپ کا ہے اور لڑکوں کے لئے صرف وہ کپڑے ہیں جو ان کے بدن پر ہیں، اگر وہ کہیں کہ یہ مال ہم نے والد کی موت کے بعد حاصل کیا ہے تو ان کی بات مانی جائے گی، اور اگر وہ قرا کر کریں کہ میں والد کی موت کے وقت موجود تھا تو وہ مال باپ کی میراث میں شامل ہوگا)۔

دوسری صورت یہ ہے کہ لڑکا علاحدہ رہتا ہے، رہنے سہنے اور کھانے پینے کا نظام الگ رکھتا ہے، لیکن اپنا سرمایہ لگا کر باپ کے کاروبار میں شریک ہو گیا تو اپنے سرمایہ و محنت کے بقدر مال کا وہ مالک ہوگا، چنانچہ احسن الفتاویٰ میں ہے:

سوال: کریم بخش کے دو بیٹے ہیں، کریم بخش اور ذہنی بخش، دونوں ایک دوسرے سے جدا ہیں، کریم بخش جدائی کے ایک سال بعد باپ کے ساتھ شریک ہو گیا اس شرکت کو سولہ سال کا عرصہ گزر گیا، پھر کریم بخش کی وفات ہو گئی، اب مرحوم کا ترکہ کس طرح تقسیم ہوگا؟

جواب: بوقت اشتراک دونوں کے اموال میں جو تناسب تھا اس کے مطابق ترکہ سے کریم بخش کے حصہ کا وہ مالک ہے باقی ترکہ سب وارثوں پر بقدر سهام تقسیم ہوگا (احسن الفتاویٰ ۳۰۳/۶)۔

فتاویٰ امارت شرعیہ میں ہے: اگر باپ و بیٹے کا سرمایہ مساوی و مشترک تھا، یا دونوں نے اپنی محنت سے سرمایہ جمع کر کے تجارت شروع کر دی اور دونوں کی مساویانہ حیثیت تھی، تو اس



تجارت کے اموال میں سے نصف مال لڑکے رمضان علی کو بطور ملکیت لینے کا حق ہے اور نصف مال متروکہ اس کے باپ کا ہے (تاوی امارت شرمیہ ۱/۲۱۳)۔

۳- لڑکا جب علاحدہ رہتا ہے، اس کا کاروبار بھی الگ ہے، جس کو اپنے ہی سرمایہ سے شروع کیا ہے، تو صرف دوکان پر والد کو بٹھانے سے ان کو شریک نہیں مانا جائے گا، بلکہ یہ شرکت فاسدہ کی ایک صورت ہوگی، جس میں والد اجر مثل کے مستحق ہوں گے، ثامی میں ہے:

”الفاسدة إما بملون مال أو به من الجانبین أو من أحدهما فحكم الولی أن الربح فیہا للعامل کما علمت والثانیة بقدر المال إلی قوله والثالثة لرب المال وللاخر أجر مثله“ (تاوی ۳/۳۵۰)۔

(شرکت فاسدہ کی تین صورتیں ہیں: ۱- بغیر مال کے، ۲- دونوں جانب سے مال، ۳- ایک جانب سے مال۔ پہلی صورت میں نفع عامل کا ہے، دوسری صورت میں جس قدر جس کا مال ہے اتنا اس کو نفع ملے گا، تیسری صورت میں سرمایہ لگانے والے کو نفع ملے گا اور دوسرے کو اس کے مثل کام کی اجرت ہز دوری ملے گی)۔

۴- علاحدہ کاروبار کرنے والے لڑکے اگر پوری کمائی والد کو لا کر دیتے ہیں اور والد ہی ان کے کھانے پینے کا انتظام کرتے ہیں تو ان کا مال باپ کے مال میں مشترک ہوگا، اور اگر ان کے کھانے اور خرچ کے بعد مال والد لیتے ہیں اور باقی مال میں والد کوئی دخل نہیں رکھتے لڑکے اپنی مرضی سے تصرف کرتے ہیں، یا جمع رکھتے ہیں تو اس کے مالک لڑکے ہی ہوں گے، کیونکہ ساتھ کھانے پینے خرچ کے مصارف لڑکوں نے والد کو ادا کر دیئے اور باقی ماندہ مال میں وہ خود مختار ہیں اس کا وہ خود حساب کتاب رکھیں گے، اور وہ خود اس کے مالک ہوں گے۔

”زوج امرأة وابنها اجتماعاً فی دار واحدة وأخذ کل منهما یکتسب علیحدة ویجمعان کسبهما ولا یعلم التفاوت ولا التساوی ولا التمییز فأجاب بأنه بینهما سویة“ (تاوی ۳/۳۲۹)۔

(عورت کا شوہر اور اس کا بیٹا ایک گھر میں رہتے ہیں، ان میں سے ہر ایک علاحدہ کماتا ہے وہ اپنی کمائی کو ایک جگہ جمع کرتے ہیں، اس کا فرق امتیاز اور برابری کا علم نہیں تو جواب یہ ہے کہ وہ مال ان کے درمیان برابر تقسیم ہوگا)۔

حضرت مفتی شفیع صاحب نے تحریر فرمایا ہے: جن حضرات نے یہ سمجھا ہے کہ دوسرے وارث بھی ان میں شریک ہیں، انہوں نے غالباً شامی کی پوری عبارت پر غور نہیں فرمایا، کیونکہ وہ حکم اس صورت میں ہے جبکہ سب بھائی مل کر باپ کے ساتھ کھانے اور کمانے دونوں میں شریک رہیں اور جو چیز خریدی جائے مشترکہ روپے سے خریدی جائے اور یہ تفاوت معلوم نہ ہو کہ کس کا حصہ کتنا ہے تو یہاں سب میں برابر تقسیم ہوتا ہے، ایک دوسری صورت بھی شامی نے لکھی ہے کہ بیٹے کا مال باپ ہی کی ملک ہوتا ہے مگر یہ اس شرط کے ساتھ ہے کہ دونوں ایک ہی صنعت میں شریک ہوں، اور بیٹا باپ ہی کے ساتھ کھانے پینے وغیرہ میں شریک ہو اور ظاہر ہے کہ صورت مذکورہ میں بروئے قمر ارنامہ گل محمد شاہ کی ملک بالکل جداگانہ منفصل اور متمیز ہے، اور کسب میں صنعت واحدہ میں شرکت ہی نہیں، لہذا جن جائیدادوں کو قمر ارنامہ نے گل محمد شاہ کی خاص ملک قمر اردیا ہے وہ شرعاً ہی کی ملک ہیں اور کسی کا ان میں حق نہیں (امداد المصتغیہ ص ۸۲۳)۔

۵- والد کا کاروبار ختم ہو گیا ان کی جگہ یا دوکان اگر مملوک تھی تو اس کی قیمت یا مالیت میں تمام وارثوں کا حصہ ہوگا، ان سے حاصل کر کے اگر کوئی اس میں کاروبار کرے تو وہ کاروبار خاص اس کی ملکیت ہوگی، وارثوں کا اس میں حصہ نہیں ہوگا، اگر والد نے دوکان یا جگہ کرایہ پر لے کر کاروبار شروع کیا اور والد کا کاروبار ختم ہونے کے بعد مالک سے جس نے وہ جگہ یا دوکان کرایہ پر حاصل کر لی وہ جگہ اس کی ہوگی، وہ اس میں جو کاروبار کرے گا وہ کاروبار بھی خاص اس کا ہوگا، اس میں دیگر وارثوں کو دخل اندازی کا حق نہیں ہوگا۔

## کاروبار میں والد کے ساتھ اولاد کی شرکت

مفتی جمیل احمد ذیری ☆

۱- والد کی زندگی میں ایسے لڑکوں کی حیثیت معاون کی ہوگی، کیونکہ یہاں تو والد نے اپنا سرمایہ لگایا ہے، لیکن اگر والد نے سرے سے کوئی سرمایہ ہی نہ لگایا ہوتا، اور والد کے ساتھ رہتے ہوئے والد اور بیٹوں نے مل کر کوئی کاروبار کیا ہوتا تو اس صورت میں بھی بیٹے، والد کے معین ہی قرار دیے جاتے، سرمایہ لگانے کی صورت میں بدرجہ اولیٰ وہ معاون ہی ہوں گے، پارٹنر نہ ہوں گے۔

فتاویٰ ہندیہ میں ہے: ”اب وابن یکتسبان فی صنعة واحملة ولم یکن لهما مال فالکسب کلہ للاب إذا کان الابن فی عیال الاب لکونه معیناً له ألا تری أنه لو غرس شجرة تكون للاب“ (۳۲۹/۲)۔

یہی عبارت رد المحتار (۳۸۳/۳) پر بھی موجود ہے۔

والد کے مرنے کے بعد اگر بیٹے، والد کے کاروبار کو چلاتے رہے اور آگے بڑھاتے رہے تو اس صورت میں سب بیٹے آپس میں برابر کے شریک (پارٹنر) قرار دیئے جائیں گے۔

لو اجتماع إخوة یعملون فی تركة أبیهم ونما المال فهو بینهم سویة ولو اختلفوا فی العمل والرانی (رد المحتار ۳۸۳/۳، ۳۷۰)۔

۲- اگر والد کے ساتھ بیٹوں نے بھی کاروبار میں سرمایہ لگایا ہو اور سب کا سرمایہ معلوم

ہو کہ کس نے کتنا لگایا ہے تو ایسے بیٹوں کی حیثیت والد کے پارٹنر (شریک) کی ہوگی اور سرمایہ کی مقدار کے اعتبار سے شرکت مانی جائے گی۔

اگر سرمایہ کی مقدار معلوم نہ ہو تب بھی بیٹے والد کے پارٹنر (شریک) ہی قرار دیئے جائیں گے لیکن اس صورت میں والد اور بیٹے برابر کے حصہ دار اور پارٹنر ہوں گے۔

نظیرہ ویوخذ من هذا ما افتى به فى الخيرية فى زوج امرأة وابنها  
اجتمعا فى دار واحدة واخذ كل منهما يكتسب على حدة ويجمعان كسبهما  
ولا يعلم التفاوت ولا التساوى ولا التمييز فأجابه بأنه بينهما سوية (رد المحتار  
-۳۸۳۳)

۳- اس صورت میں کاروبار کا مالک لڑکا ہوگا، اگر والد کو دوکان پر بٹھایا اور والد محض ظاہر میں سرپرستی کے طور پر آکر بیٹھتے ہیں، کاروبار میں نہیں لگتے، تو باپ کی حیثیت محض تمبر کا سرپرست کی ہوگی اور اگر بیٹے کے ساتھ کاروبار میں لگے رہتے ہیں تو ان کی حیثیت معاون کی ہوگی۔

تمبر کا دوکان کے نام اپنے والد کے نام پر رکھنے سے بیٹے کی ملکیت پر کوئی اثر نہیں پڑے گا اور محض والد کا نام رکھ دینے سے والد کی ملکیت ثابت نہ ہوگی۔

۴- جن دوسرے بھائیوں نے کسب معاش کے دوسرے ذرائع اختیار کئے ہیں، ان کے ان ذرائع کے اختیار کرنے میں اگر والد یا اس بھائی جس نے کاروبار میں والد کا ہاتھ بٹھایا ہے، کامالی یا اخلاقی تعاون حاصل رہا ہے، یعنی والد یا اس بھائی کی مرضی، اجازت، صراحت نہ سہی دلالت ہی سہی، یا ان کی کسی قسم کی مدد و اثر و رسوخ کے نتیجے میں دوسرے بھائیوں نے کسب معاش کا کوئی اور ذریعہ اختیار کیا ہے، لہذا چونکہ آپس میں تقسیم نہیں ہوئی تھی اور سب لوگوں کا کھانا پینا ایک ساتھ تھا، اس لئے ان دوسرے بھائیوں کی کمائی سبھوں کے درمیان مشترک سمجھی جائے گی، ان کی تنہا ملکیت نہ ہوگی، سارے بھائی کسی نہ کسی طور پر گھر کی معاشی و کاروباری ترقی میں ایک دوسرے

کے معاون سمجھے جائیں گے۔

لیکن اگر دوسرے ذرائع اختیار کرنے والے بھائی یا بھائیوں کی، والد یا والد کے ساتھ کاروبار کرنے والے بھائی نے کسی قسم کی مالی یا اخلاقی مدد نہ کی ہو، بلکہ ایک طرح سے بے توجہی اور بے زاری کا اظہار کیا ہو اور ان بھائی یا بھائیوں نے اپنی محنت، جانفشانی، اپنے اثر و رسوخ اور اپنے دم پر قرض و ادھار لے کر کوئی دوسرا ذریعہ معاش اختیار کیا ہو اور اس میں وہ کامیاب ہو گیا تو ایسی صورت میں چونکہ آپسی تعاون مفقود ہے اس لئے وہ کمائی تنہا ہی کی ہوگی، کھانا پینا ایک ساتھ ہونے کے باوجود مشترک نہ سمجھی جائے گی۔

۵۔ جس نے سرمایہ لگا کر کاروبار شروع کیا اس کی ملکیت ہوگی، والد کی ملکیت نہ

ہوگی۔

## بزنس میں والد کے ساتھ اولاد کی شرکت

مولانا خورشید احمد اعظمی ☆

الشركة لغة: خلط النصيبين بحيث لا يتميز أحدهما (فتح القدير

-۳۷۶/۵-

(شرکت کا لغوی معنی ہے، دو (یا زیادہ) حصوں کا اس طرح مل جانا کہ ان دونوں میں

سے کوئی ممتاز نہ ہو)۔

وشرعا: عبارة عن عقد بين المتشاركين في الأصل والربح (درمختار

-۳۶۶/۶-

اور شرعاً: اصل اور نفع میں شرکاء کے مابین معاہدہ کا نام ہے۔

صاحب بدائع نے اصلاً اس کی دو قسمیں بیان کی ہیں، شرکت لأملاك اور شرکت اعتقود،

شرکت ملک سے مراد یہ ہے کہ کسی مال میں یا ملکیت میں شرکت ہو، خواہ وہ مال کسی بھی جائز

طریقہ سے حاصل ہوا ہو، اور شرکت عقد سے مراد یہ ہے کہ کسی شے میں اشتراک آپس کے معاہدہ

سے وجود میں آیا ہو۔

وركنها في شركة العين اختلاطهما، وفي العقد اللفظ المفيد له

وشرط جوازها كون الواحد قابلاً للشركة (الدر المختار ۳۶۶/۶)۔

(اور ملکیت میں شرکت کی اساس ان دونوں (شرکاء) کا اختلاط یعنی شریک ہونا ہے،

اور عقد میں اس کا رکن وہ لفظ ہے جو عقد کا فائدہ دے، اور شرکت کے جواز کی شرط معقود علیہ (یا ملکیت) کا شرکت کے قابل ہونا ہے۔

۱- لہذا اگر والد نے اپنے سرمایہ سے کاروبار شروع کیا، بعد کو اس کے لڑکے یا ان میں سے بعض والد کی خواہش پر یا خود ہی شریک کار ہو گئے، مگر انہوں نے الگ سے اپنا کوئی سرمایہ نہیں لگایا، اور والد سے کوئی معاہدہ بھی نہیں ہوا تو والد کے اس کاروبار میں ان کی حیثیت محض ایک معاون کی ہوگی، کیونکہ ارکان شرکت مفقود ہیں، والد کی وفات کے بعد اس مترکہ کاروبار میں وہ لڑکے جو شریک کار رہے اور وہ جنہوں نے والد کے ساتھ اس کاروبار میں شرکت نہیں کی، سب وراثت میں اپنے شرعی مستحق حصوں کے برابر حقدار ہوں گے، یہ اس صورت میں ہے جب کہ لڑکے باپ کے ساتھ ہی رہتے ہوں، ان کے عیال میں ہوں اور کھانا پینا والد کے ذمہ ہو۔

وقدمنا أن ہذا لیس شركة مفاوضة ما لم یصرحا بلفظها أو بمقتضياتها مع استيفاء مشروطها، ثم ہذا فی غیر الابن مع أبیه، لما فی القنیة: الأب و ابنه یکتسبان فی صنعة واحدة ولم یکن لهما شئی فالکسب کلہ للأب إن کان الابن فی عیالہ لکونہ معینا لہ (بخاری ۵۰۶۶)۔

(اور ہم نے پہلے بیان کر دیا ہے کہ یہ شرکت مفاوضت نہیں ہوگی جب تک کہ دونوں اس کے لفظ یا اس کے مقتضیات کی صراحت نہ کریں شرائط کے پورا ہونے کے ساتھ، پھر یہ لڑکے کی باپ کے ساتھ شرکت کے علاوہ ہے بہ سبب اس کے جو قنیہ میں مذکور ہے کہ والد اور اس کا لڑکا کسی ایک صنعت میں کسب کرتے ہوں، اور ان دونوں کے پاس کچھ نہ ہو تو کمائی سب کی سب والد کی ہوگی اگر لڑکا اس کے عیال میں ہو، اس (لڑکے) کے اس (والد) کا عین ومددگار ہونے کی وجہ سے)۔

اور اگر لڑکا والد کے عیال میں نہیں ہے، الگ رہتا ہے، اپنا کرتا کھاتا ہے، اور اس نے والد کی خواہش یا اس کے کہنے پر اس کے کاروبار میں شرکت کیا تو وہ اجر مثل کا مستحق ہوگا، جو والد

کے ترک میں سے دیا جائے گا بعدہ بقیہ متروک میں یہ اپنی وراثت کا مستحق ہوگا۔

وما حصله أحدهما بإعانة صاحبه فله ولصاحبه أجر مثله (در مختار

۵۰۳/۶)۔

(اور جو کچھ حاصل کیا ان دونوں میں ایک نے اپنے ساتھی کی مدد سے تو سب اسی کا ہوگا

اور اس کے معاون کے لئے اجر مثل ہے)۔

۲- اگر لڑکا والد کے عیال میں ہے اسی کے ساتھ اس کا کھانا پینا ہے، اور اس نے والد

کی اجازت سے اپنا کچھ سرمایہ والد کے کاروبار میں لگایا اور اس کا شریک کاررہا تب بھی یہ والد

کا معین و مددگار ہی سمجھا جائے گا، والد کے کاروبار میں شریک نہیں مانا جائے گا۔

اور اگر والد کے عیال میں نہیں ہے، اپنا الگ کرتا کھاتا ہے، اور اس نے والد کی

اجازت یا اس کی درخواست پر اپنا سرمایہ لگا کر باپ کے کاروبار میں شرکت کیا، تو اپنے سرمایہ کے

تناسب سے کاروبار اور اس کے نفع میں شریک مانا جائے گا، اگر چہ دونوں کے درمیان کوئی معاہدہ

نہ ہوا ہو، کیونکہ اس کا الگ رہنا اور والد کی اجازت سے اپنا سرمایہ لگا کر شریک ہونا منتزعیات

شرکت سے ہے۔

۳- اگر لڑکا والد سے الگ رہتا ہے، اپنا کرتا کھاتا ہے، اور اس نے اپنے سرمایہ سے

کام شروع کیا اور دوکان پر والد کو بٹھایا، یا تمہرکا اپنے والد کے نام پر دوکان کا نام رکھا ہو تو یہ کاروبار

لڑکے کا ہوگا، اور والد کو دوکان پر بٹھایا ہے تو وہ اس کے معاون ہوں گے، اور اجر مثل کے مستحق

ہوں گے۔

نیز اس صورت میں بھی یہی حکم ہوگا جب کہ لڑکا والد کے ساتھ رہتا ہو، اور ان کے

ساتھ کھاتا پیتا ہو، کیونکہ کاروبار میں سرمایہ اس کا لگا ہے، اور وہ اس کی ملکیت ہے، یہ کاروبار والد کا

ترک کرنا نہیں پائے گا۔

۴- اس صورت میں جب کہ سارے لڑکے والد کے ساتھ کھاتے پیتے ہیں، آپس میں



تقسیم بھی نہیں ہوئی ہے، کچھ لڑکے باپ کے کاروبار میں ہاتھ بٹا رہے ہیں، اور کچھ لڑکے کسب معاش کے دوسرے ذرائع اختیار کئے ہیں، تو سارے لڑکوں کی کمائی مشترک سمجھی جائے گی، اور ان میں سے کسی کی کمائی بھی تنہا اس کی ملکیت نہیں ہوگی، اور عرفاً یہ سب کے سب باپ کے معاون سمجھے جائیں گے، اگرچہ بعض لڑکوں کی کمائی کا ذریعہ باپ کی صنعت و کاروبار کے علاوہ کوئی دوسرا ہو مگر چونکہ سب والد کے عیال میں ہے، اور سب کا کھانا پینا انہیں کے ساتھ ہے، اس لئے ان کا کاروبار الگ نہیں سمجھا جائے گا، جب تک کہ آپس میں تقسیم نہ ہو جائے، یا آپس میں کوئی معاہدہ ہو جائے۔

”فی الخانیة: زوج بنیہ الخمسة فی دارہ و کلہم فی عیالہ و اختلفوا فی المتاع فہو للأب وللبنین الثیاب التی علیہم لا غیر، فإن قالوا ہم أو امرأتہ بعد موتہ إن هذا استفدنا بعد موتہ فالقول لہم وإن أقروا أنه کان یوم موتہ فہو میراث من الأب (بخاری ۵۰۲/۶)۔“

(خانہ میں مذکور ہے: اپنے پانچوں لڑکوں کی شادی اپنے گھر میں کیا اور سب کے سب اسی کے عیال میں ہیں، اور انہوں نے سامان میں اختلاف کیا، تو وہ سب والد کے لئے ہوگا، اور لڑکوں کے لئے صرف وہ کپڑا ہوگا جو ان کے بدن پر ہے، اور اس کی بیوی یا وہ لوگ اگر کہیں کہ ہم نے ان کی وفات کے بعد حاصل کیا ہے تو ان کا قول مان لیا جائے گا اور اگر قمار کریں کہ یہ سب مال ان کی وفات کے دن موجود تھا تو وہ والد کا ترک ہوگا۔

اس لئے اگر لڑکے باپ کے ساتھ کھاتے پیتے ہیں، تو اگرچہ ان کی آمدنی کے ذرائع الگ الگ ہو عرفاً وہ سب کے سب والد کے معاون سمجھے جائیں گے۔

۵۔ اگر والد کا کاروبار ختم ہو گیا، مگر کاروبار کی جگہ موجود ہے، اور اولاد میں سے کوئی اپنا سرمایہ لگا کر اسی جگہ سے کاروبار کر رہا ہے، اور اسی نام سے کر رہا ہے، تو یہ کاروبار اس لڑکے کی ملکیت ہوگی، اور مملوکہ جگہ والد کی ہوگی، یا دوکان کرایہ پر تھی اور اس کے لئے کچھ رقم پیشگی والد نے دیا تھا تو وہ رقم بھی والد کی ہوگی جس میں بقیہ اولاد شریک ہوں گے۔

## بچوں کی شرکت والد کے کاروبار میں - مسائل اور حل

مولانا ابوسفیان مفتاحی ☆

والد نے اپنے سرمایہ سے کاروبار شروع کیا، والد کی خواہش پر بعد کو اس کے بعض لڑکے والد کے شریک کار ہو گئے مگر ان بعض لڑکوں نے الگ سے اپنا کوئی سرمایہ نہیں لگایا تو اس صورت مسئولہ میں والد کے متروکہ اس کاروبار میں ایسے لڑکوں کی حیثیت معاون کی ہوگی، چنانچہ ثامی ج ۳ ص ۳۸۳ میں ہے: الأب و ابنه یکتسبان فی صنعة واحدة، ولم یکن لهما شئی فالکسب کلہ للأب إن کان الابن فی عیالہ لکونہ معینا لہ ألا تری لو غرس شجرة تکتون للأب، و فی الخانیة: زوج بنیہ الخمسة فی دارہ و کلہم فی عیالہ و اختلفوا فی المتاع فهو للأب و للبنین الثیاب التی علیہم لا غیر۔

اس عبارت سے معلوم ہوا کہ کمائی تنہا باپ کی ہوگی اور اولاد سب محض باپ کے معاون ہوں گے، احسن الفتاویٰ ۶/ ۳۹۳ میں ہے: باپ اور بیٹوں کی مشترک کاروبار کی صورت میں تمام ملک باپ کی شمار ہوتی ہے، لہذا باپ اپنی زندگی میں جو تصرف چاہے کر سکتا ہے اور اس کے مرنے کے بعد اس کی یہ تمام ملکیت از روئے شرع سب پر تقسیم ہوگی، معلوم ہوا کہ بیٹوں کی حیثیت باپ کے معاون کی ہوگی۔

فتاویٰ رحیمیہ ۶/ ۱۶۰ میں ہے: باپ بیٹے سب مل کر ایک ساتھ ایک ہی کاروبار کرتے ہوں کھانا پینا بھی ساتھ ہو تو ساری کمائی باپ کی شمار ہوگی، باپ کی وفات کے بعد ترکہ تقسیم ہوگا تو

للمذکر مثل حظ الانثیین کے اصول پر تقسیم ہوگا (حولد ثانی)۔

نیز ۱۶۰/۹ میں اس طرح ہے: باپ بیٹے ایک ساتھ رہتے ہیں اور ہر ایک اپنی اپنی ماہانہ تنخواہ اپنے والد کو حوالہ کر دیتا ہے تو اس صورت میں جمع شدہ رقم سے جو مکان، زمین وغیرہ خرید آگیا ہے وہ سب باپ کی شمار ہوگی۔

(ثامی ۳۸۳/۳ میں ہے: وفى الخانیة زوج ابنيه الخمسة)۔

فتاویٰ رحیمیہ ۱۶۰/۶ میں ایک صورت یہ مذکور ہے: اور جو لڑکے باپ سے الگ ہو کر اپنا مستقل کاروبار کرتے ہوں کھانے پینے کا حساب بھی ان کا الگ ہو تو ان کی کمائی کے وہی مالک ہوں گے۔

نیز ۱۵۹/۶ میں ہے: زید کنوارے میں ہی والدین سے الگ رہتا ہے اور اس نے اپنی سمجھ اور کمائی سے زمین خریدی تھی تو اس کا وہ خود مالک ہے۔  
خلاصہ کلام یہ ہے کہ صورت مسئولہ میں ایسے لڑکوں کی حیثیت باپ کے معاون کی ہوگی۔

۲- اگر بچوں نے کاروبار میں شریک ہوتے ہوئے کچھ اپنا سرمایہ بھی والد کی اجازت سے داخل کیا تو اس صورت میں یہ بچے اپنے سرمایہ سے حاصل شدہ نفع یا خریدی ہوئی زمین و جائیداد وغیرہ کے خود مالک ہوں گے، لہذا یہ بچے اپنے سرمایہ کے بقدر مشترک سے الگ کر کے باپ کے سرمایہ سے حاصل شدہ نفع یا خریدی ہوئی زمین و جائیداد وغیرہ کی تقسیم میں تمام ورثہ کے ساتھ رہیں گے۔

خلاصہ کلام: یہ ہے کہ صورت مسئولہ میں بچے اپنے سرمایہ کے بقدر خود مالک ہوں گے باپ کے معاون نہ ہوں گے، لہذا باپ کے مرنے کے بعد ان بچوں کے سرمایہ کے بقدر کو الگ کر کے تمام ورثہ میں تقسیم کیا جائے گا۔

۳- صورت مسئولہ میں کہ کاروبار کسی لڑکے نے اپنے ہی سرمایہ سے شروع کیا لیکن

دوکان پر اپنے والد کو بیٹھایا ہو یا تمہر کا اپنے والد کے نام پر دوکان کا نام رکھا ہو تو اس صورت میں شرعاً یہ کاروبار لڑ کے ہی کی ملک شمار ہوگا، باپ کی نہیں، اس صورت میں باپ کی حیثیت محض تمہرک کی ہوگی، رہا اپنے والد کے نام پر دوکان کا نام رکھنا محض تمہرک ہی کے لئے ہے مالک بننا مقصود نہیں ہے، لہذا باپ کے مرنے کے بعد کاروبار مذکور باپ کی ملکیت میں شمار نہ ہوگا پس باپ کی جائیداد کے تقسیم میں یہ کاروبار اور اس کی آمدنی باپ کے ورثہ کے درمیان تقسیم نہ ہوگا۔

خلاصہ کلام: یہ ہے کہ صورت مسئولہ میں کاروبار لڑ کے ہی کی ملک شمار ہوگا، لہذا باپ کے مرنے کے بعد بقیہ ورثہ کے درمیان یہ تقسیم نہ ہوگا۔

۴- صورت مسئولہ میں جس بھائی نے کاروبار میں والد کا ہاتھ بٹلایا تو وہ اپنے باپ کا معاون ہوگا اور یہ ظاہر ہے اور جن بھائیوں نے کسب معاش کے دوسرے ذرائع اختیار کئے اور کمائی آپس میں تقسیم نہیں ہوئی تھی، اور سب لوگوں کا کھانا پینا ایک ساتھ تھا تو اس صورت میں ان دوسرے بھائیوں کی کمائی بھوں کے درمیان مشترک سمجھی جائے گی وہ تنہا ان کی ملکیت نہ ہوگی۔ چنانچہ فتاویٰ رحیمیہ ۶/۱۵۹ میں ہے: اگر زید والدین کے ساتھ رہتا تھا اور رہنا سہنا کھانا پینا ان کے ساتھ تھا اور ان کے ماتحت رہ کر کمائی ہوئی رقم سے زمین خریدی ہے تو وہ والد کی شمار ہوگی اور اس میں والد صاحب کے تمام ورثہ حقدار ہوں گے۔

خلاصہ کلام: یہ ہے کہ باپ کا ہاتھ بٹانے والا لڑکا باپ کا معاون ہوگا اور جن لڑکوں نے کسب معاش کے دوسرے ذرائع اختیار کئے تو والد کے ساتھ رہنے اور کھانے پینے کی وجہ سے ان کی کمائی والد کی شمار ہوگی تو باپ کے مرنے کے بعد ان کی کمائی میں والد کے تمام ورثہ حقدار ہوں گے۔

۵- صورت مسئولہ میں کہ کسی وجہ سے والد کا کاروبار ختم ہو گیا لیکن کاروبار کی جگہ چاہے مملوک ہو یا کرایہ پر حاصل کی گئی ہو وہ موجود ہو اب اولاد میں سے کسی نے اپنا سرمایہ لگا کر اسی نام سے دوبارہ کاروبار کو شروع کیا تو اگر وہ لڑکا باپ سے الگ تھا تو یہ کاروبار اسی کی ملکیت میں

.....  
ہوگی اور اگر باپ کے ساتھ رہتا تھا کھانا پیتا تھا، تو یہ کاروبار باپ کی ملک شمار ہوگا۔  
خلاصہ کلام: یہ ہے کہ صورت مسئولہ میں اگر لڑکا باپ سے الگ تھا تو یہ کاروبار اس کی  
ملک ہوگا، البتہ اس لڑکے کو اس کاروباری جگہ کا کرایہ دینا ہوگا معاوضہ سے خرید لے اور اگر باپ  
کے ساتھ رہتا کھانا پیتا تھا تو یہ کاروبار باپ کی ملک شمار ہوگا۔

## کاروبار میں تعاون اور شرکت کی مختلف شکلیں

مفتی محمد ثناء الہدیٰ قاسمی ☆

اسلام مشترکہ خاندان کی حوصلہ افزائی نہیں کرتا، اسی لئے بلوغیت کے بعد مان و نفقہ والد کے ذمہ سے ساقط ہو جاتا ہے، صدقہ فطر اور زکوٰۃ کی ادائیگی اور اس طرح کے دوسرے شرعی حقوق و احکام خود لڑکوں کی طرف متوجہ ہو جاتے ہیں، اس کے باوجود ہندوستانی مسلمانوں میں عموماً مشترکہ خاندان کی جڑیں مضبوط، مستحکم اور گہری ہیں، اسی لئے یہاں ایک باپ کی اولاد ہی نہیں، دادا کی اولاد کو بھی ایک ساتھ زندگی گزارتے ہوئے دیکھا جاسکتا ہے، ان کا خانگی اور معاشی نظام ایک ساتھ ہوتا ہے، اور کبھی کبھی پشہنہ پشت تک یہ معاملہ چلتا رہتا ہے، سماج میں بھائی کا بھائی سے جدا ہونا معیوب سمجھا جاتا ہے، اور بیٹا باپ سے الگ ہو جائے تو ایسے لڑکے کو ”ماخلف“ کہتے ہیں، لوگ ایک ساتھ رہنے کو فخر یہ بیان کرتے ہیں اور تغیر مزاج اور تغیر احوال کے باوجود جو لوگ ایک ساتھ رہتے ہیں انہیں سماج میں عزت ملتی ہے، اور ایک قسم کا وقار حاصل ہوتا ہے۔

۱- اس صورت حال کی وجہ سے باپ کی جو معاش ہوتی ہے، لڑکا جب کمانے کے لائق ہوتا ہے تو حسب استطاعت و طاقت کاروبار میں والد کا ہاتھ بٹانے لگتا ہے، اس کا اپنا کوئی سرمایہ نہیں ہوتا اور معاملات طے کرنے، اجرت مقرر کرنے کا خیال بھی کبھی دل میں نہیں آتا، جو آمدنی ہوتی ہے، سب پر خرچ ہوتی ہے، اس صورت میں والد کے انتقال کے بعد پورا کاروبار وارثوں پر

بقدر سہام شرعی تقسیم ہوگا اور والد کے ساتھ کام کرنے والوں کی حیثیت محض معاون کی ہوگی، فتاویٰ عالمگیری میں ہے:

الأب والابن یکتسبان فی صنعة واحدة ولم یکن لهما شیء، فالکسب کلہ للأب (۳۲۹/۳) (یعنی باپ بیٹے مل کر کاروبار کر رہے ہوں اور ان کے درمیان کوئی معاملہ طے نہ ہو تو پوری کمائی باپ کی ہوگی)۔

یہاں پر أنت ومالک لأبیک، فکلو من کسب أولادکم (ابوداؤد ۳۹۸/۳)، وإن أولادکم من کسبکم (ابن ماجہ ابواب التجارات ۱۶۵/۳) وللد الرجل من کسبه (نہائی ۱۵۸/۳) جیسے فرمان رسول کی معنویت کو بھی دھیان میں رکھنا چاہئے۔

۲- البتہ اگر ایک یا کئی لڑکوں نے والد کی اجازت سے کاروبار میں اپنا سرمایہ بھی لگایا، تو اس صورت میں یہ معاملہ شرکت کا ہوگا اور جو شرائط طے ہوئے ہوں گے، ان پر عمل کرنا ضروری ہوگا، نفع و نقصان میں سب کی شرکت ہوگی اور ہر شریک اپنے لگائے ہوئے سرمائے کے بقدر کاروبار کا مالک ہوگا۔ بدائع میں ہے:

إذا شرط الربح علی قدر المالین متساویا ومتفاضلا، فلا شک أنه یجوز ویكون الربح بینهما علی الشرط، سواء شرط العمل علیهما أو علی أحدهما (بدائع ۶۲/۶)۔

(جب دو شرکاء نے اپنے مال کے بقدر، برابر یا زیادتی کے ساتھ نفع کی شرط پر معاملہ کیا تو یہ صورت جائز ہے، اور نفع کی تقسیم ہر دو کے درمیان شرط کے مطابق ہوگی، چاہے دونوں کے کام کرنے کی شرط ہو یا دونوں میں سے ایک کے کام کرنے کی ہو)۔

۳- عمل میں معاونت ہی کی ایک شکل یہ ہے کہ کاروبار تو لڑکے نے اپنا سرمایہ لگا کر کھڑا کیا، اور والد کی عظمت کے پیش نظر دوکان کا نام والد کے نام پر رکھا، والد مختلف اوقات میں دوکان پر بیٹھ کر کاروبار سنبھالتے بھی رہے، اس کے باوجود والد کی حیثیت حدیث رسول ﷺ

الخروج بالضممان (یعنی آمدنی اس کی ہوگی جو ضامن ہوگا) کے اصول پر محض معاون کی ہوگی، یہ روایت ترمذی، ابن ماجہ ابو داؤد وغیرہ میں موجود ہے اور اس باب میں اصول کا درجہ رکھتی ہے، امام ترمذی نے اسے حسن صحیح قرار دیا ہے۔

ایک شکل یہ بھی ہے کہ ایک شخص کے چند لڑکے ہیں، خاندان اور خانگی نظام مشترک ہے، چند لڑکے باپ کے ساتھ دوکان پر کام کرتے ہیں اور چند لڑکے دوسرے معاشی کاموں میں مشغول ہیں، سب کی آمدنی ایک ساتھ جمع ہوتی ہے اور سب کا کھانا پینا ایک ساتھ ہوتا ہے تو اس صورت میں باپ کے متروکہ جائیداد اور سارے بھائیوں کی جمع آمدنی مشترک ہوگی۔ دوسرے کام کرنے والے کی اپنی کمائی تنہا اس کی ملکیت نہیں قرار پائے گی، علامہ شامی نے شرکت فاسدہ کے ذیل میں اس صورت کا ذکر کیا ہے لکھتے ہیں: قال فی الخیریة: فی زوج امرأة وابنها اجتماعاً فی دار واحدة وکل منها یکتسب علی حدة ویجمعان کسبها ولا یعلم التفاوت والتساوی ولا التمییز فأجاب بأنه بینهما علی السویة۔

(فتاویٰ خیر یہ میں ہے کہ کسی عورت کا شوہر اور اس کا لڑکا ایک گھر میں رہائش پذیر ہے، الگ الگ کسب معاش کرتا ہے، اور ایک ساتھ جمع کرتا ہے، کمائی کی آمدنی کے برابر اور کم و بیش کا اندازہ نہیں ہے، تو اس صورت میں دونوں کے درمیان برابر تقسیم ہوگا)۔

اسی سے یہ بات بھی نکلتی ہے کہ اگر جمع شدہ رقم میں کمائی کا تناسب معلوم ہو تو ہر ایک کی آمدنی کے برابر تقسیم کیا جائے گا، جیسا کہ ”ولا یعلم التفاوت والتساوی ولا التمییز“ سے معلوم ہوتا ہے۔

۵- والد کا کاروبار کسی وجہ سے ختم ہو گیا، دوکان بند تھی، کسی لڑکے نے پرانے یا نئے نام سے اپنا سرمایہ لگا کر دوکان کو والد کی اجازت سے شروع کیا، تو اس صورت میں اس کی آمدنی الخراج بالضممان کے اصول سے اس لڑکے کی ہوگی، جس نے اسے پھر سے جاری کیا ہے، اور اس صورت میں اس کے والد اور بھائیوں کی شرکت نہیں ہوگی، دوکان اگر کرایہ پر ہے تو اس کا



کرایہ لڑکے کو ادا کرنا ہوگا۔

آج کل پوزیشن کی بھی مالیت ہوتی ہے، اس لئے اگر باپ نے وہ دوکان اس لڑکے کو  
بیہ نہیں کیا ہے، صرف کاروبار کی اجازت دی ہے تو دوکان کی مالیت والد کی باقی رہے گی، اور اس  
کے انتقال کے بعد صرف دوکان کی پوزیشن کی جو قیمت ہوگی، اس میں سارے وارثوں کا حصہ  
ہوگا۔

## والد کے کاروبار میں اولاد کی شرکت

ڈاکٹر سید اسرار الحق سیلیبی ☆

آج کل مسلم گھرانوں میں وراثت کے جھگڑے عام بات ہیں، خصوصاً جب والدین کے کاروبار میں کچھ لڑکے بھی شریک رہے ہوں، اور کاروبار میں شریک رہنے والوں میں بھی کوئی پانچ سال سے شریک رہا ہو، تو کوئی پندرہ، بیس سال سے، ایسی صورت میں وراثت کا مسئلہ بڑا پیچیدہ ہو جاتا ہے، اس کو حل کرنا علماء و ارباب افتاء کی ذمہ داری ہے، تاکہ مسلم خاندانوں میں اس پیچیدگی کے باعث تنازع کا مستقل حل نکل آئے۔

### ۱- والد کے کاروبار میں تعاون

والد نے اپنے سرمایہ سے کاروبار شروع کیا، بعد میں اس کے کچھ لڑکے بھی والد کی خواہش پر کاروبار میں شریک ہو گئے، مگر انہوں نے الگ سے اپنا کوئی سرمایہ نہیں لگایا، تو والد کے متروکہ کاروبار میں ان لڑکوں کی حیثیت معاون کی ہوگی، کیوں کہ لڑکوں کا کاروبار میں سرمایہ نہیں ہے، اس لئے ان کو کاروبار میں شریک (Partner) نہیں سمجھا جاسکتا، اور ان سے ملازمت کی اجرت بھی طے نہیں کی گئی ہے، اس لئے ان کو اجیر بھی قرار نہیں دیا جاسکتا، لہذا ان کی حیثیت معاون کی سمجھی جائے گی، جب کہ لڑکے باپ کے زیر کفالت تھے، جیسا کہ فتاویٰ عالمگیری میں ہے:

☆ لکچر گورنمنٹ، جونیر کالج لکھنؤ، آبان اسے پی۔

”أب وابن يكتسبان في صنعة واحدة ولم يكن لهما مال، فالكسب كله للأب إذا كان الابن في عيال الأب، لكونه معينا له، ألا ترى أنه لو غرس شجرة تكون للأب“ (الفتاویٰ الہندیہ ۳۲۹/۲ ط: مکتبہ زکریا، دیوبند)۔

(باپ اور بیٹے دونوں ایک ہی فرم میں کام کرتے ہوں اور ان دونوں کا مال نہ لگا ہو، تو پوری کمائی باپ کی شمار ہوگی، جب کہ بیٹا باپ کی کفالت میں ہو، اس کے معاون ہونے کی وجہ سے، کیا تم نہیں دیکھتے کہ اگر اس نے درخت لگایا ہوتا تو وہ باپ کا ہوتا)۔

### ۲- سرمایہ میں شراکت

مذکورہ صورت میں بچوں نے کاروبار میں شریک ہوتے ہوئے اپنا کچھ سرمایہ بھی والد کی اجازت سے داخل کیا ہو، تو اس صورت میں وہ سرمایہ کے اتنے حصے میں شریک سمجھے جائیں گے، اور اپنے حصے کے تناسب سے نفع کے حق دار ہوں گے، جب کہ نفع کی کوئی خاص مقدار طے نہیں ہوئی تھی، فقہ کی اصطلاح میں اس شرکت کا نام شرکت عنان ہے، فتاویٰ ہندیہ میں ہے:

والمساواة في رأس المال ليست بشرط،..... فما كان من ربح فهو بينهما على قدر رؤوس أموالهما، فإن كانا اشتراطا التفاوت فيه كتباہ ذلك (الفتاویٰ الہندیہ ۳۲۰/۲)۔

(اصل سرمایہ میں برابری (شرکت عنان میں) شرط نہیں ہے،..... تو جو نفع ہوگا، وہ ان کے درمیان ان کے سرمایہ کے تناسب کے حساب سے ہوگا، اگر ان دونوں نے نفع میں تفاوت کی شرط رکھی تو اس کو لکھ لیں)۔

### ۳- والد کے نام پر دوکان کا نام رکھنا

کسی لڑکے نے اپنے سرمایہ سے کاروبار شروع کیا ہو، لیکن دوکان پر اپنے والد کو بٹھایا ہو، یا تمہرکا اپنے والد کے نام پر دوکان کا نام رکھا ہو، ایسی صورت میں لڑکے کا کاروبار ہی سمجھا

جائے گا، والد کو دوکان پر بٹھانے پر ان کی حیثیت معاون کی ہوگی، اور محض والد کے نام پر دوکان کا نام رکھنے سے والد کی ملکیت نہیں ہوگی، البتہ اگر دوکان کی رجسٹری میں مالکانہ حیثیت سے والد کا نام ہو تو دوکان کی عمارت میں والد کی ملکیت سمجھی جائے گی۔

### ۴- چند بھائیوں کا دوسرے ذرائع معاش اختیار کرنا

ایک بھائی نے والد کے کاروبار میں ہاتھ بٹایا اور دوسرے بھائیوں نے کسب معاش کے دوسرے ذرائع اختیار کئے، جب کہ جائیداد آپس میں تقسیم نہیں ہوئی تھی اور سب لوگوں کا کھانا پینا ایک ساتھ تھا، تو اس صورت میں دوسرے بھائیوں کی کمائی سب کے درمیان مشترک نہیں سمجھی جائے گی، بلکہ ہر بھائی کی کمائی تنہا اس کی ملکیت شمار ہوگی، البتہ جس بھائی نے والد کے ساتھ کاروبار میں ہاتھ بٹایا اور اس نے تنخواہ نہیں لی، تو اس کو والد کے مال سے اجرت مثل ادا کی جائے گی، فتاویٰ ہندیہ میں ہے:

ولو استاجر ابنه والمرأة ابنها ليخدمها في بيتها لم يجز، ولا يجز الأجر إذا خدم، إلا إذا كان حراً أو مكاتباً، كذا في الخلاصة (الفتاویٰ ہندیہ ۲۳۵۳)۔

(اگر کسی مرد یا عورت نے اپنے بیٹے کو اپنے گھر میں خدمت کے لئے رکھا، تو یہ جائز نہیں، اور خدمت پر اجرت واجب نہیں ہوگی، مگر جیسا کہ بیٹا آزاد یا مکاتب ہو)۔

### ۵- ختم شدہ کاروبار کا اولاد کی طرف سے احیاء

کسی وجہ سے والد کا کاروبار ختم ہو گیا، لیکن کاروبار کی جگہ مملوک یا کرایہ والی موجود ہو، اولاد میں سے کسی نے اپنا سرمایہ لگا کر اسی نام سے دوبارہ وہی کاروبار شروع کیا ہو تو اب یہ کاروبار اسی لڑکے کی ملکیت سمجھی جائے گی، جس نے اپنے سرمایہ سے دوبارہ کاروبار شروع کیا ہے۔

## خلاصہ جوابات

۱- والد نے اپنے سرمایہ سے کاروبار شروع کیا، بعد میں اس کے کچھ لڑکے بھی والد کی خواہش پر کاروبار میں شریک ہو گئے، مگر انہوں نے الگ سے اپنا کوئی سرمایہ نہیں لگایا، تو والد کے متروک کاروبار میں ان لڑکوں کی حیثیت معاون کی ہوئی۔

۲- بچوں نے کاروبار میں شریک ہوتے ہوئے والد کی اجازت سے اپنا کچھ سرمایہ بھی داخل کیا، تو اس صورت میں سرمایہ کے اتنے حصے میں وہ شریک (Partner) سمجھے جائیں گے، اور اپنے حصے کے تناسب سے نفع کے حق دار ہوں گے، جب کہ نفع کی کوئی خاص مقدار مقرر نہیں ہوئی تھی۔

۳- کسی لڑکے نے اپنے سرمایہ سے کاروبار شروع کیا، لیکن دوکان پر اپنے والد کو بٹھایا، یا تھمکا والد کے نام پر دوکان کا نام رکھا، تو یہ کاروبار اسی لڑکے کا شمار ہوگا، محض والد کو بٹھانے یا اس کے نام پر دوکان کا نام رکھنے سے والد کی ملکیت ثابت نہیں ہوگی۔

۴- ایک بھائی نے والد کے کاروبار میں ہاتھ بٹلایا اور دوسرے بھائیوں نے معاش کے دوسرے ذرائع اختیار کئے، سب کا کھانا پینا ایک ساتھ تھا، تو دوسرے بھائیوں کی کمائی سب کے درمیان مشترک نہیں سمجھی جائے گی، ہر بھائی کی کمائی اس کی اپنی ملکیت ہوگی، البتہ جس بھائی نے والد کے ساتھ کاروبار میں ہاتھ بٹلایا، اس کو والد کی جائداد سے اجرت مثل ادا کی جائے گی۔

۵- کسی وجہ سے والد کا کاروبار ختم ہو گیا، لیکن کاروبار کی جگہ موجود تھی، کسی لڑکے نے اسی جگہ اسی نام سے اپنا سرمایہ لگا کر وہی کاروبار شروع کیا، تو یہ کاروبار اسی لڑکے کی ملکیت سمجھی جائے گی۔

## کاروبار میں والد کے ساتھ اولاد کی شرکت کے مسائل

مولانا ابوبکر قاسمی ☆

### ۱- والد کے کاروبار میں اولاد کی شرکت کا حکم

تجارت اور کاروبار میں عام طور سے ایسا ہوتا ہے کہ ایک شخص اپنا سرمایہ لگا کر کاروبار شروع کرتا ہے کاروبار کے آغاز کے وقت اس کے بچے چھوٹے تھے، رفتہ رفتہ کاروبار بھی بڑھا اور بچے بھی بڑے ہوئے، پہلے بڑا لڑکا پھر یکے بعد دیگرے کئی لڑکے کاروبار میں والد کا ہاتھ بنانے لگے اور اس طرح کئی لڑکے والد کے ساتھ کاروبار میں شریک ہو کر کام کرنے لگے، لیکن والد سے کوئی واضح معاملہ طے نہیں ہو پایا کہ کاروبار میں تعاون کرنے والے لڑکوں کی حیثیت ملازم کی ہوگی یا پارٹنر کی یا یہ صرف ان کی طرف سے والدین کا تعاون ہوگا؟ اور اس طرح والد کی زندگی میں کوئی لڑکا بیس سال تک باپ کی معاونت کرتا رہا اور کوئی دس سال تک اور کوئی پانچ سال تک، اور اسی کاروبار سے جائیدادیں بھی خریدی گئیں تو حضرات فقہاء کی صراحت کے مطابق اور دنیا کے رائج عرف کے مطابق پورا کاروبار باپ کا مانا جائے گا، اور لڑکوں کی حیثیت معاون کی ہوگی، لہذا والد کے انتقال کے بعد ہر لڑکے کو برابر ترکہ میں حصہ ملے گا، چنانچہ علامہ شامی نے شرکت فاسدہ کے ذیل میں یہ مسئلہ لکھا ہے:

الأب والابن یکستان فی صنعة واحدة ولم یکن لهما شئی فالکسب

کله للأب (بی ۳۱۳.....، مانگیری ۳۲۹/۲)۔

(باپ اور بیٹے مل کر ایک کاروبار کر رہے ہوں اور کسی کا کوئی حصہ طے نہ ہو تو پوری کمائی باپ کی ہوگی)

حدیث پاک میں خود اولاد کو باپ کی کمائی کا ایک حصہ کہا گیا ہے: ”وإن أولادکم من کسبکم“ (ترمذی کتاب الاحکام ۱۸۵۷۱.....)، (اسی حدیث میں یہ اضافہ بھی ہے: أنت ومالک لأبیک حدیث کا آخری لفظ ہے فکلوا من کسب أولادکم (رواہ ابوداؤد ۲۹۸۲، باب الرجل یأکل من مال ولده)۔

(بلاشبہ تمہاری اولاد میں تمہاری کمائیوں میں سے ہیں (ابن ماجہ ابواب التجارات ۱۶۵۲)۔ ایک دوسری حدیث میں ہے: ولد الرجل من کسبه (ابوداؤد کتاب البیوع ۲۹۷۲، سنائی ۱۸۵۲، ابن ماجہ ۱۵۵۲) (آدمی کا لڑکا اس کی کمائی کا ایک حصہ ہے)۔ لہذا باپ کے کاروبار میں معاونت کرنے والے لڑکے شرعاً کاروبار کے مالک نہ ہوں گے بلکہ باپ مالک ہوگا۔

## ۲- باپ کے کاروبار میں سرمایہ لگا کر شریک ہونے والی اولاد کا حکم

باپ نے کاروبار شروع کیا اور بیٹے کو بھی سرمایہ لگا کر اپنے ساتھ کاروبار میں شریک ہو جانے کی اجازت دیدی جب دو شریکوں نے نفع کی تقسیم کے لئے مال شرکت کی مقدار کے اعتبار سے برابر سرمایہ کی زیادتی کی شرط لگائی تو یہ شرعاً جائز ہے اور نفع کی تقسیم شرط کے مطابق ہوگی، خواہ کام کی شرط دونوں شریک کے لئے ہو یا ایک کے لئے ہو، تو ایسی صورت میں پورے کاروبار کا باپ مالک نہ ہوگا، بلکہ کاروبار میں جس کا سرمایہ جس قدر لگا ہوا ہے وہ اس کاروبار میں اپنے لگائے ہوئے سرمایہ کے بقدر حصہ کا مالک ہوگا، اور کاروبار کے حصہ کی تقسیم ہر ایک کے لگائے ہوئے سرمایہ کے بقدر ہوگی، یا بوقت شرکت نفع کا جو فی صد جس کے لئے طے ہوا اس کے مطابق نفع کی تقسیم ہوگی، ”إذا شرط الربح علی قدر المالین متساویا أو متفاضلا فلا

شك أنه يجوز ويكون الربح بينهما على الشرط سواء شرط العمل عليهما أو على أحدهما“ (بدرع ۶۲/۶)۔

۳- کسی لڑکے کا اپنے سرمایہ سے کاروبار شروع کرنے اور باپ کو ساتھ رکھنے یا باپ کے نام پر دوکان کھولنے کا حکم

اگر تجارت و کاروبار کسی لڑکے نے اپنا سرمایہ لگا کر کیا لیکن والد کو اپنے ساتھ دوکان پر بٹھایا یا تمبر کا والد کے نام پر دوکان کا نام رکھا تو ایسی صورت میں کاروبار کا مالک وہی لڑکا ہوگا، جس نے کاروبار اپنا سرمایہ لگا کر شروع کیا ہے، حدیث پاک میں وارد ہے: الخراج بالضمنان (رواہ الترمذی عن عائشہ وقال ہذا حدیث حسن صحیح ۲۳۱۱/۱ سنائی ۲/۱۸۸)۔

(آمدنی اسی کو ملے گی جو ضامن ہوگا) معنی الحملیث ضمان الأصل سبب

المملک خراجہ (ابن ماجہ ابواب التجارات ۲/۱۶۲-۱۶۳ ابوداؤد ۲/۳۹۵)۔

۴- تمام لڑکوں کا باپ کے ساتھ رہنا اور الگ الگ کاروبار کرنے کا حکم

اگر کسی شخص کے پاس چند لڑکے ہیں، سب لڑکوں کا کھانا پینا ایک ساتھ ہے، لیکن ایک لڑکا تو باپ کے ساتھ شریک ہو کر باپ کی معاونت کرتا ہے اور دوسرے لڑکے کسب معاش کے دوسرے ذرائع اختیار کئے ہوئے ہیں مگر سب کی کمائی ایک ساتھ جمع ہوتی ہے، تو ایسی صورت میں باپ کی املاک سے اور ہر ایک کے کاروبار کے منافع سے سب کو برابر حصہ ملے گا، چنانچہ علامہ شامی نے شرکت فاسدہ کے ذیل میں یہ مسئلہ لکھا ہے:

”قال فی الخیریة فی زوج امرأة وابنها اجتمعا فی دار واحدة وکل منهما یکتسب علیحده ویجمعان کسبها ولا یعلم التفاوت والتساوی ولا التمییز فأجاب بأنه بینهما علی السویة“۔

(فتاویٰ خیر یہ میں لکھا ہے کہ ایک عورت کا شوہر اور ایک لڑکا ایک گھر میں ایک ساتھ





## والد اور اولاد کے مابین کاروباری لین دین کا مسئلہ

مولانا اشتیاق احمد اعظمی ۶۶

۱- اگر والد نے اپنے سرمایہ سے کاروبار شروع کیا، بعد کو اس کے لڑکوں میں بعض، اپنے والد کی خواہش پر شریک کار ہو گئے، مگر انہوں نے الگ سے اپنا کوئی سرمایہ نہیں لگایا، تو والد کے اس متروکہ کاروبار میں ایسے لڑکے شرعاً نہ تو پارٹنر سمجھے جائیں گے اور نہ ہی ملازم، بلکہ ان کی حیثیت باپ کے معاون کی ہوگی، علامہ شامی تحریر فرماتے ہیں: الأب و ابنه یکتسبان فی صنعة واحدة ولم یکن لهما شیء فالكسب کله للأب إن کان الابن فی عیالہ لکونه معینا له (رد المحتار ۳/۳۹۲)، علامہ شامی نے بطور نظیر ایک جملہ تحریر فرمایا ہے، ملاحظہ ہو: ألا لو غرس شجرة تکون للأب (رد المحتار ۳/۳۹۲)، معلوم ہوا کہ باپ کے ساتھ بود و باش کے ہوتے ہوئے جو کمائی بھی لڑکا کرے گا، وہ سب باپ کی ملکیت ہوگی، لڑکے کی اس میں شرکت نہیں مانی جائے گی۔

۲- مذکورہ بالا صورت میں لڑکوں نے باپ کے کام میں شریک ہوتے ہوئے اپنا کچھ سرمایہ بھی والد کی اجازت سے لگایا ہو تو ایسی صورت میں طے شدہ حصہ کے بقدر باپ کے کاروبار میں وہ شریک ہوں گے اور طے شدہ حصہ کے بقدر نفع کے مستحق ہوں گے، لڑکوں کی کاروبار میں شرکت، شرکت عنان کے قبیل کی ہوگی اور یہ شرکت (عنان) باتفاق فقہاء جائز ہے۔ شرکت عنان میں مال اور عمل میں تساوی کی شرط بھی نہیں ہے، اس لئے اگر کسی ایک شریک کا مال زائد بھی

لگا ہوا اور دونوں نے نفع میں تساوی طے کر لیا ہو، تو اس کی بھی پوری گنجائش موجود ہے، طے شدہ معاملہ کے مطابق، نفع میں دونوں شریک ہوں گے، ہاں، خسارہ میں دونوں کی شرکت، بقدر اس المال ہوگی، کیونکہ یہ شرعی ضابطہ موجود ہے: الربح علی ما شرطاً والوضیعة علی قدر المالین (فقہ الاسلامی وادلتہ ۷۹۲/۳)۔

۳- اگر کاروبار کسی لڑکے نے اپنے سرمایہ سے شروع کیا، لیکن دوکان پر اپنے والد کو بیٹھایا یا تمہرکا اپنے والد کے نام پر دوکان کا نام رکھا تو اس صورت میں کاروبار کا تنہا مالک لڑکا ہوگا، والد کو دوکان پر بیٹھانے یا والد کے نام پر دوکان کا نام رکھ دینے سے والد کاروبار میں شریک نہیں مانے جاسکتے، کیونکہ شرکت ایک ایسے عقد کا نام ہے، جو اس المال اور رخ میں بین المتشاریکین طے کیا گیا ہو، اور یہاں یہ صورت بالکل مفقود ہے: ”الشركة عبارة عن عقد بین المتشاریکین فی راس المال و الربح“ (فقہ الاسلامی وادلتہ ۷۹۲/۳)۔

۴- اگر ایک بھائی نے والد کے کاروبار میں ہاتھ بٹلایا اور دوسرے بھائیوں نے کسب معاش کے دوسرے ذرائع اختیار کئے، جبکہ آپس میں تقسیم نہیں ہوئی تھی، سب لوگ کھانے پینے میں شریک تھے۔ اس صورت میں دوسرے بھائیوں کی کمائی سبھوں کے درمیان مشترک سمجھی جائیگی یا وہ تنہا ان کی ملک ہوگی؟

مذکورہ بالا صورت میں دوسرے بھائیوں کے کسب معاش کے الگ ذرائع کی چند صورتیں ہو سکتی ہیں، جو درج ذیل ہیں:

الف- آج کل لوگ معاشی پریشانیوں کے باعث اپنے لڑکوں کو کسب معاش کے لئے پیسوں کا بندوبست کر کے غیر ممالک میں بھیجا کرتے ہیں، ایسے لڑکوں کا پورا خرچ باپ برداشت کرتے ہیں، کھانا پینا سب مشترک ہی رہتا ہے، تو ایسے حالات میں ایسے لڑکوں کی غیر ممالک میں کمائی پوری باپ کی ملک ہوگی، ایسے لڑکے باپ کے معاون مانے جائیں گے، وہ اپنی کمائی کے تنہا مالک نہیں ہو سکتے، جب تک کہ اپنا خورد و نوش بالکل علیحدہ نہ کر لیں اور اس کا اظہار باپ سے

نہ کر دیں، اگر وہ ایسا کرتے ہیں تو اب وہ ساری کمائی کے خود ہی مالک ہوں گے۔  
 ب۔ کبھی علیحدہ کسب معاش اپنانے کی یہ صورت ہو سکتی ہے کہ کچھ بھائی باپ کے  
 کاروبار سے الگ اپنا کاروبار خود کرتے ہیں، لیکن کھانا پینا سب مشترک ہی ہوتا ہے، تو اس  
 صورت میں ایسے لڑکے اپنی کمائی کے خود مالک ہوں گے، کھانے پینے میں طے شدہ معاملہ کے  
 تحت وہ شریک ہوا کریں گے۔

ج۔ کبھی ایسا ہوتا ہے کہ کوئی لڑکا باپ کے ساتھ کھانے پینے میں شریک ہے، لیکن وہ  
 باقاعدہ سرکاری یا پرائیویٹ ادارہ میں یا کمپنی میں ملازمت اختیار کئے ہوئے ہے، تو اس کی ساری  
 تنخواہ اس کی اپنی ملک ہوگی، مشترک کھانا پینا ہے، تو خرچ میں شامل ہونا اس کی ذمہ داری ہے۔  
 جو لڑکا باپ کے ساتھ شریک کار رہا، اس نے الگ سے کوئی کمائی کا راستہ نہیں اپنایا، اور  
 نہ ہی اس نے اپنی کوئی خاص جائیداد بنائی وہ صرف باپ کی معاونت میں لگا رہا۔ تو باپ کے انتقال  
 کے بعد وہ اپنے کو مالی خسارہ میں محسوس کر سکتا ہے، کیونکہ باپ کے متروکہ مال میں اب وہ بھائی  
 بھی استحقاق کا دعویٰ کریں گے، جن کے ذرائع کسب معاش علیحدہ تھے۔ ایسی صورت میں باپ کو  
 اپنے ساتھ شریک لڑکے کو اس قسم کے خسارہ سے بچانے کے لئے اپنی زندگی ہی میں کچھ رقم یا  
 جائیداد الگ سے بیہ اور عطیہ کر کے قبضہ و دخل کروا دینا چاہئے، باپ کی طرف سے ایسا کوئی عمل  
 شرعاً انسانی پر محمول نہیں ہوگا۔

۵۔ اگر باپ کا کاروبار کسی وجہ سے ختم ہو گیا، لیکن کاروبار کی جگہ خواہ مملوک ہو یا کرایہ پر  
 حاصل کی گئی ہو، موجود ہو، اور اولاد میں سے کسی نے اپنا سرمایہ لگا کر اسی نام سے دوبارہ کاروبار  
 شروع کیا تو وہ کاروبار اسی لڑکے کی ملک ہوگا، دوسرے بھائیوں کو اس کاروبار میں کسی قسم کے  
 استحقاق کے دعویٰ کا کوئی حق نہیں، کیونکہ اس کاروبار میں ان کی کوئی شرکت نہیں ہے: فإن  
 الشركة عبارة عن عقد بين المتشركين في رأس المال والربح (فقہ الاسلامی  
 واداءہ ۳۴۹۳)، ایسے ہی باپ کی بھی اس کاروبار میں کوئی شرکت نہیں ہوگی، ہاں کاروبار کی جگہ اگر

.....  
باپ کی ملکیت ہے، تو اس کا کرایہ لے سکتا ہے، اور اگر کاروبار کی جگہ کرایہ پر لی گئی ہو، تو یہ لڑکا  
کرایہ کا مسئلہ، اصل مالک سے طے کرے گا، کاروبار کی جگہ اگر باپ کی ملک ہو، تو باپ کے انتقال  
کے بعد دوسرے بھائی بھی کرایہ لینے میں شریک ہوں گے۔

## کاروبار میں والد کے ساتھ اولاد کی شرکت

حافظ شیخ کلیم اللہ عمری ☆

س (۱): اگر والد نے اپنے سرمایہ سے کاروبار شروع کیا پھر اس کے بعض لڑکے والد کی خواہش پر شریک کار ہو گئے، مگر انہوں نے الگ سے اپنا کوئی سرمایہ نہیں لگایا تو والد کے متروکہ اس کاروبار میں ایسے لڑکوں کی کیا حیثیت ہے، ملازم، پارٹنر یا معاون؟

ج: مسئلہ صورت میں باپ اور بیٹوں کے درمیان کوئی اصول یا شرط طے نہ ہونے کی صورت میں انصاف کا تقاضا یہی ہے، میکہ آپس میں صلح و اتفاق کے ساتھ شرکت عمل کا موزوں حصہ مقرر کر لیا جائے تاکہ کسی کی حق تلفی نہ ہو جیسا کہ ارشاد نبوی ﷺ ہے: لا ضرر ولا ضرار (سنن ابن ماجہ ۲۳۳۰)۔

س (۲): اگر بچوں نے کاروبار میں شریک رہتے ہوئے اپنا سرمایہ بھی والد کی اجازت سے داخل کیا ہو تو اس صورت میں کیا حکم ہوگا؟

ج: اگر بچوں نے کاروبار میں شریک رہتے ہوئے اپنا سرمایہ بھی والد کی اجازت سے داخل کیا ہو تو طے شدہ اصول و ضوابط کی روشنی میں اتنے حصے میں وہ شریک کاروبار سمجھے جائیں گے جتنا سرمایہ لگایا گیا تھا۔

س (۳): اگر کاروبار کسی لڑکے نے اپنے ہی سرمائے سے شروع کیا ہو لیکن دوکان پر اپنے والد کو بیٹھایا ہو یا تمبر کا اپنے والد کے نام پر دوکان کا نام رکھا ہو تو اس صورت میں کیا حکم ہوگا؟

ج: کاروبار کسی لڑکے نے اپنے ہی سرمائے سے شروع کیا ہو لیکن دوکان پر اپنے والد کو بیٹھایا ہو یا تمہرے والد کے نام پر دوکان کا نام رکھا ہو تو اس صورت میں وہ کاروبار اسی لڑکے کا ہوگا جس نے سرمایہ لگایا نہ کہ والد کا۔

س (۴) اگر ایک بھائی نے کاروبار میں والد کا ہاتھ بٹلایا اور دوسرے بھائیوں نے کسب معاش کے دوسرے ذرائع اختیار کئے جب کہ آپس میں (جائیداد) تقسیم نہیں ہوئی تھی سب لوگوں کا کھانا پینا ایک ساتھ تھا تو اس صورت میں دوسرے بھائیوں کی کمائی سبھوں کے درمیان مشترک سمجھی جائیگی یا وہ تنہا ان کی ملکیت ہوگی؟

ج: قال اللہ تعالیٰ للرجال نصیب مما اكتسبوا وللنساء نصیب مما اکتسبن (النساء) ترجمہ: مردوں کو ان کی کمائی کا حصہ ملتا ہے اور عورتوں کو ان کی کمائی کا حصہ ملتا ہے۔

مذکورہ آیت کی روشنی میں دوسرے بھائی اپنی کمائی کے تنہا مالک ہوں گے اس میں دوسرے بھائی شریک نہیں ہوں گے۔

س (۵) اگر کسی وجہ سے والد کا کاروبار ختم ہو گیا لیکن کاروبار کی جگہ، خواہ مملوک ہو یا کرایہ پر حاصل کی گئی ہو، موجود ہو، اولاد میں سے کسی نے اپنے سرمایہ لگا کر اسی نام سے دوبارہ کاروبار شروع کیا، تو اب یہ کاروبار اس کی ملکیت میں ہوگی یا والد کی ملکیت میں؟

ج: مذکورہ جگہ اگر مملوک ہو تو اس جگہ کی شرعی تقسیم عمل میں آئیگی، اگر کرائے کی زمین ہو تو عرف عام کے مطابق اس کا تعامل ہوگا البتہ کاروبار اسی کا ہوگا جس نے سرمایہ لگایا اور شروع کیا نہ کہ والد کا۔

## کاروباری معاملات میں باپ اور بیٹوں کی شرکت کا تعین

مولانا صدر الحسن قاسمی ☆

۱- اگر والد نے اپنے سرمایہ سے کاروبار شروع کیا، بعد کو اس کے لڑکوں میں سے بعض والد کی خواہش پر شریک کار ہو گئے، مگر انہوں نے الگ سے اپنا کوئی سرمایہ نہیں لگایا تو والد کے اس متروک کاروبار میں ایسے لڑکوں کی کیا حیثیت ہے، پارٹنر کی؟ ملازم کی؟ یا معاون کی؟ مذکورہ صورت حال میں لڑکوں کی شرکت والد کے ساتھ معاون کی ہے، اس لئے والد کا متروک اس کے تمام وارثوں پر تقسیم ہوگا۔

۲- اگر یہی صورت حال ہو، لیکن بچوں نے کاروبار کے کاموں میں شریک ہوتے ہوئے کچھ اپنا سرمایہ بھی والد کی اجازت سے داخل کیا ہو تو اس صورت میں کیا حکم ہوگا؟ اس صورت میں چونکہ بچوں نے والد کی اجازت سے اپنا سرمایہ لگایا ہے، اس لئے ان کی حیثیت اپنے حصہ کے مطابق والد کے ساتھ کاروبار میں شریک یا پارٹنر کی ہوگی۔

۳- اگر کاروبار کسی لڑکے نے اپنے ہی سرمایہ سے شروع کیا ہو، لیکن دکان پر اپنے والد کو بٹھایا ہو تو تمہرے والد کے نام پر دکان کا نام رکھا ہو تو اس صورت میں کیا حکم ہوگا؟ اس صورت میں کاروبار کا مالک لڑکا ہوگا، اور والد کی حیثیت معین و مددگار کی ہوگی۔

۴- اگر ایک بھائی نے کاروبار میں والد کا ہاتھ بٹلایا اور دوسرے بھائیوں نے کسب معاش کے دوسرے ذرائع اختیار کئے جب کہ آپس میں تقسیم نہیں ہوئی تھی، سب لوگوں کا کھانا پینا



.....  
ایک ساتھ تھا تو اس صورت میں دوسرے بھائیوں کی کمائی سمجھوں کے درمیان مشترک سمجھی جائے گی یا وہ تنہا ان کی ملکیت ہوگی۔

اس صورت میں تمام کمائی کی ملکیت والد کی ہوگی اور بھائیوں کی حیثیت معاون کی ہوگی۔

۵۔ اگر کسی وجہ سے والد کا کاروبار ختم ہو گیا، لیکن کاروبار کی جگہ خواہ مملوک ہو یا کرایہ پر حاصل کی گئی ہو، موجودہ اولاد میں سے کسی نے اپنا سرمایہ لگا کر اسی نام سے دوبارہ کاروبار شروع کیا تو اب یہ کاروبار اس کی ملکیت میں ہوگی یا والد کی؟

مذکورہ صورت میں کاروبار کی ملکیت اس کی ہوگی جس نے اپنا سرمایہ لگایا ہے اور جگہ یا دکان کا کرایہ طے کر کے جو بھی کرایہ کی آمدنی ہوگی وہ والد کی ملکیت ہوگی۔

مذکورہ بالا جو بات کی تائید اس سے ہوتی ہے جو خاص شریعت حضرت مولانا مجاہد الاسلام رحمہ اللہ علیہ نے ایک مقدمہ کی سماعت میں فیصلہ فرمایا ہے، جس میں ایک اراضی کا تنازع تھا۔

”..... ایسی صورت میں ایک سول یہ کیا جاسکتا ہے کہ حسب بیان جب کہ سبھی لڑکے باپ کے ساتھ رہا کرتے تھے اور بیٹوں نے کما کر آمدنی باپ کے حوالہ کی تو ایسی صورت میں جو اراضی باپ نے خریدی باپ کی ملک قرار پائیں گی یا نہیں؟ اس بارے میں جہاں تک عبارات فقہیہ پر میں نے غور کیا ہے یہ بات سمجھ میں آتی ہے کہ ہر ایسی صورت جہاں بیٹوں کی حیثیت کمائی کے معاملہ میں تابع محض اور معین کی ہو اور باپ اصل کمانے والا ہو ایسی صورت میں شرعا بیٹوں کی کمائی باپ کی ملک سمجھی جائے گی اور اگر بیٹے محض معین و تابع نہ ہوں وہاں ملکیت بیٹوں کی قائم رہے گی“ (تفصیل کے لئے ملاحظہ ہو ”مجلد بحث و نظر“ جولائی، اگست، ستمبر ۱۹۹۳ء، ص ۹۱-۹۰)۔

## کاروبار میں والد کے ساتھ اولاد کی شرکت - اسلامی نقطہ نظر

مولانا محمد صادق مبارک پوری ☆

ج ۱: ایسے لڑکے کی حیثیت معاون کی ہے، فتاویٰ ثامی میں ہے:

الأب والابن یکتسبان فی صنعة واحدة ولم یکن لهما شئی فالکسب  
کله للأب إن کان الابن فی عیاله لکونه معیناً له ألا تری لو غرس شجرة تكون  
للأب (۳/۸۳ فصل فی الشركة الفاسدة، کتاب الشركة رشیدیہ، پاکستان)۔

(باپ بیٹے ایک صنعت کے ذریعہ روزی کماتے ہیں اور ان دونوں کے پاس کچھ بھی  
نہیں تھا، تو ساری کمائی باپ کی ہوگی، اگر بیٹا اپنے باپ کی عیال داری میں ہو کیوں کہ اس کی  
حیثیت معاون کی ہے کیا تم نہیں جانتے کہ اگر درخت لگایا تو باپ کی ملک ہوگا)

ج ۲: صورت مسئلہ میں اگر بچوں نے باپ سے شرکت کی بات طے کر کے اپنا  
سرمایہ لگایا ہے تو ایسے لڑکوں کی حیثیت پارٹنر کی ہوگی، جتنے نفع پر معاملہ طے ہوا ہے، اس کے حقدار  
ہوں گے۔

ج ۳: اس کاروبار نفع کا مالک یہ لڑکا ہوگا، حدیث شریف میں ہے:

وکل واحد أحق بما له من والده وولده والناس أجمعین (سنن اکبری للنسائی  
۷/۹۰ دارالکتب العلمیہ بیروت)۔

(ہر آدمی اپنی اولاد، اپنے والد اور تمام لوگوں سے زیادہ اپنے مال کا حق دار ہے)۔

☆ استاذ جامعہ عربیہ اسلامیہ، علوم مبارک پور، اعظم گڑھ، یوپی۔

ج ۴: سبھی بھائیوں کی کمائی والد کی حیات میں والد کی ملک ہوگی اور ان کے بعد سب بھائیوں کے درمیان مشترک تصور کی جائے گی۔

مایدنا زفقیہ علامہ ابن عابدین شامی لکھتے ہیں:

”وفی الخانیة: زوج بنیہ الخمسة فی داره وکلهم فی عیالہ واخلتلفوا فی المتاع فهو للأب وللبنین الشیاب التی علیہم لا غیر“ (۳/۸۳ رد المحتار فصل فی الشریکة الفاسدة، کتاب الشریکة، رشیدیہ پاکستان)۔

(خانہ میں ہے کہ باپ نے اپنے پانچ لڑکوں کی شادی اپنے گھر میں کی، اور سب کے سب اس کی عیال داری میں ہیں، تو اگر سامان کے سلسلہ میں اختلاف ہو تو وہ باپ کی ملک ہوگی، اور لڑکوں کی ملکیت میں صرف وہ کپڑے ہوں گے جو ان کے بدن پر ہوں)۔

ج ۵: یہ کاروبار اس لڑکے کی ملک ہوگا، والد کی ملک نہیں ہوگا، علامہ علائی حاکمی ”الدر المختار“ ۳/۸۲ میں لکھتے ہیں:

وفی الدر: ولا یتحق الربح إلا باحدی ثلث بمال أو عمل أو تقبل۔  
(در مختار میں ہے کہ نفع کا مستحق تین چیزوں میں سے کسی ایک کے ذریعہ ہوگا، مال یا کام یا شرکت تقبل کے ذریعہ)۔

## کاروبار میں اولاد کی شرکت

مولانا شہزاد احمد کوڈھروی ☆

- ۱- والد کا اپنی اولاد کو کاروبار میں کسی بھی قسم کی بغیر وضاحت داخل کرنا یہ والد کے لئے تعاون کا درجہ رکھے گا کیونکہ کاروبار میں شرکت کرنے کے لئے ضروری ہے کہ باقاعدہ شرکت کا عقد کیا جائے اور شرکت کی تمام شرائط کو مد نظر رکھا جائے، اگر والد اپنی اولاد میں سے کسی کو اپنا شریک بنانا چاہتے ہیں تو جتنی مقدار میں شریک بنانا چاہیں اتنی مقدار کے مال کا اس کو مالک بنادیں اور نفع نقصان میں دونوں شریک ہو جائیں۔
- ۲- اگر والد نے اولاد کے ساتھ کسی بھی قسم کی وضاحت و صراحت نہیں کی اور نہ اولاد میں سے کسی نے بھی کسی قسم کا سرمایہ داخل کیا تو والد کے انتقال کے بعد سارا مال ورثہ کے درمیان بحیثیت میراث تقسیم کیا جائے گا۔
- ۳- اگر سرمایہ بیٹے کا ہے اور والد کو تمہر کا بٹھایا یا اپنے والد کے نام پر دوکان کا نام رکھا تو اس صورت میں ساری کمائی بیٹے کی ہوگی کیونکہ تملیک میں نام وغیرہ کو دخل نہیں۔
- ۴- دوسرے بھائیوں کی کمائی ان کی اپنی ہوگی وہ میراث میں شامل نہ ہوگی۔
- ۵- اگر کسی بیٹے نے باپ کے کاروبار کے نام پر اپنا کاروبار شروع کیا اور سرمایہ ان کا اپنا ذاتی ہے اور باپ نے اجازت بھی دی ہو تو کمائی اس کی اپنی ہوگی باپ اس میں شریک نہیں ہوگا، البتہ جو چیزیں ان کے استعمال کی ہوں اس کا معاوضہ انہیں دیدیا جائے۔

## کاروبار میں والد کے ساتھ اولاد کی شرکت

مولانا ریاض احمد قاسمی ☆

سوال: ۱- اگر والد نے اپنے سرمایہ سے کاروبار شروع کیا، بعد کو اس کے لڑکوں میں سے بعض والد کی خواہش پر شریک کار ہو گئے، مگر انہوں نے الگ سے کوئی سرمایہ نہیں لگایا، تو والد کے متروکہ اس کاروبار میں ایسے لڑکوں کی حیثیت کیا ہوگی؟ پارٹنر کی، یا ملازم کی، یا معاون کی؟

جواب: ۱- صورت مذکورہ میں نہ تو کوئی معاملہ آپس میں طے ہوا، نہ عرف میں اس شرکت کو کوئی معاملہ سمجھا جاتا ہے، اس لئے باپ کی خواہش پر اس کے کاروبار میں شریک ہونے والے لڑکے کی حیثیت معاون کی ہوگی اور یہ اس کی طرف سے تبرع شمار کیا جائے گا۔ ہمارے یہاں کا عرف یہی ہے کہ باپ کی زندگی میں اگر اولاد باپ کے ساتھ ہو، تو وہ سب باپ کے معاون ہیں اور گھر کے تمام اٹاٹے، زمین و جائیداد اور کاروبار کا مالک تنہا باپ ہی ہوتا ہے، جو اس کے مرنے کے بعد بھائیوں میں برابر تقسیم کیا جاتا ہے۔

سوال: ۲- اگر یہی صورت ہو، لیکن بچوں نے کاروبار کے کاموں میں شریک ہوتے وقت کچھ اپنا سرمایہ بھی والد کی اجازت سے داخل کیا ہو، تو اس صورت میں کیا حکم ہوگا؟

جواب: ۲- اس صورت میں وہ اپنے حصہ کے بقدر کاروبار میں باپ کے ساتھ شریک اور پارٹنر ہوگا، لہذا اس کے سرمایہ لگانے سے پہلے کا جو سرمایہ تھا وہ باپ کا ہوا اور اس کے بعد لڑکے نے جو سرمایہ لگایا وہ اس کا ہوا، اب آگے اس کاروبار سے جو آمدنی ہوگی اور کاروبار جتنا ترقی

کرے گا، اس میں اپنے اپنے سرمایے کے تناسب سے باپ بیٹا شریک ہوں گے، اور شرکت کے احکام جاری ہوں گے۔

سوال: ۳- اگر کاروبار کسی لڑکے نے اپنے ہی سرمایے سے شروع کیا، لیکن دوکان پر اپنے والد کو بیٹھایا ہو، یا تمہرکا اپنے والد کے نام پر دوکان کا نام رکھا ہو، تو اس صورت میں کیا حکم ہوگا؟  
جواب: ۳- اس کاروبار کا مالک تنہا وہ لڑکا ہوگا، جس نے اپنا سرمایہ لگا کر کاروبار شروع کیا ہے، اس کے والد اس کی خواہش پر اگر دوکان پر بیٹھ جائیں، تو یہ ان کی طرف سے تعاون ہے، بیٹے اور باپ میں اس طرح کا تعاون رائج ہے، اس لئے ان کی قانونی شرکت ثابت نہیں ہوگی۔

سوال: ۴- اگر ایک بھائی نے کاروبار میں والد کا ہاتھ بٹلایا، اور دوسرے بھائیوں نے کسب معاش کے دوسرے ذرائع اختیار کئے جب کہ آپس میں تقسیم اور علاحدگی نہیں ہوئی تھی، سب لوگوں کا کھانا پینا ایک ساتھ تھا، تو اس صورت میں دوسرے بھائیوں کی کمائی سمجھوں کے درمیان مشترک سمجھی جائے گی، یا وہ تنہا ان کی ملکیت ہوگی؟

جواب: ۴- صورت مذکورہ میں "المعروف كالمشروط" والا قاعدہ جاری ہوگا، اور عرف و عادت کو حکم بنایا جائے گا، بعض جگہوں میں عرف یہ ہے کہ کھانا پینا ساتھ ہے، اس کا خرچ سب مل کر اٹھاتے ہیں، اس کے بعد جس کے پاس جو رقم بچ جائے اس کا وہ تنہا لک ہے۔ ایسی صورت میں ہر بھائی اپنی آمدنی کے بقیہ حصے کا مالک ہوگا اور باپ کا ہاتھ بٹانے والا بھائی بھی اپنے حق اُحمت کا مالک ہوگا۔ اس کے بعد والد کا بقیہ سرمایہ بھائیوں کے درمیان تقسیم کیا جائے گا؛ جبکہ بعض جگہوں کا عرف یہ ہے کہ تمام بھائیوں کی کمائی والد کے پاس یکجا ہوتی ہے، خواہ کسی کی کمائی کم ہو یا زیادہ، پھر مشورے سے، یا والد کے حکم سے کسی کام میں خرچ کیا جاتا ہے، ایسی صورت میں بھائیوں کی کمائی سب کے درمیان مشترک سمجھی جائے گی اور تمام بھائیوں کے درمیان کل اثاثہ برابر تقسیم کیا جائے گا۔ واللہ اعلم۔

سوال: ۵- اگر کسی وجہ سے والد کا کاروبار ختم ہو گیا، لیکن کاروبار کی جگہ (خواہ مملوک ہو یا کرایہ پر حاصل کی گئی ہو) موجود ہو، اولاد میں سے کسی نے اپنا سرمایہ لگا کر اسی نام سے دوبارہ کاروبار شروع کیا، تو اب یہ کاروبار اس کی ملکیت میں ہو گا یا والد کی؟

جواب: ۵- مذکورہ صورت میں کاروبار اس لڑکے کی ملکیت ہوگا، جس نے اپنے سرمایہ سے از سر نو کاروبار شروع کیا ہے، البتہ والد کو یہ حق ہوگا کہ چاہے تو اپنے اس لڑکے کو وہاں کاروبار کرنے دے، یا وہاں سے ہٹا دے، کیونکہ وہ جگہ اس کی ملکیت ہے یا اس کی طرف سے کرایہ پر لی ہوئی ہے، جس کا کرایہ دار قانوناً وہی ہے، اور اگر والد کا انتقال ہو جائے، تو یہ حق مملوک مکان کی صورت میں ورثہ کی طرف منتقل ہو جائے گا اور کرایہ پر ہونے کی صورت میں مالک مکان کی طرف منتقل ہو جائے گا۔

## مسائل شرکت - فقہی نقطہ نظر سے

مفتی لطیف الرحمن ☆

حضور قدس ﷺ کی بنیادی تعلیم یہ ہے کہ معاملات چاہے بھائیوں کے درمیان ہوں، باپ بیٹے کے درمیان ہوں، شوہر اور بیوی کے درمیان ہوں، وہ معاملات بالکل صاف اور بے غبار ہونے چاہئے، اور ملکیتیں آپس میں متعین ہونی چاہئیں کہ کوئی چیز باپ کی ملکیت ہے، کوئی چیز شوہر کی ملکیت ہے، ہم سے بنیادی غلطی ہو رہی ہے کہ شروع میں کوئی بات صاف نہیں ہوتی، مدت دراز تک کاروبار ویسے ہی چلتا رہتا ہے، اس بارے میں کوئی وضاحت نہیں ہوتی کہ بیٹا باپ کے ساتھ جو کام کر رہا ہے وہ آیا شریک ہے، یا ملازم یا معاون، غرض بیٹے کی حیثیت متعین نہیں ہو پاتی، اور نہ باپ بیٹے کی حیثیت متعین کرتا ہے، اور نہ ہی بیٹا نیز متعین کرنے کو دونوں غیرت کے خلاف سمجھتے ہیں، پھر اچانک عرصہ دراز کے بعد سوالات پیدا ہونا شروع ہوتے ہیں، اور ایک ہی گھر میں نہ جانے کتنے شکوک و شبہات پیدا ہونے لگتے ہیں، اگر شروع میں حیثیت متعین ہو جاتی تو کوئی بھی سوال پیدا نہیں ہوتا، غرض ابتدا ہی سے بیٹے کی حیثیت متعین ہو جانی چاہئے۔

۱- اگر والد نے اپنے سرمایہ سے کاروبار شروع کیا، پھر بیٹے بھی بغیر سرمایہ لگائے اس کاروبار میں شریک ہو گئے، تو والد کے متروکہ اس کاروبار میں لڑکوں کی حیثیت ”معاون“ کی ہوگی۔



علامہ شامی تحریر فرماتے ہیں: لما فی القینة: الأب وابنه یکتسبان فی صنعة واحدة ولم یکن لهما شئی فالکسب کلہ للأب إن کان الابن فی عیالہ لکونہ معینا لہ، ألا تری لو غرس شجرة تكون للأب (۳۹۲/۶)، وبکذا فی فتاویٰ الہندیہ، (۳۲۹/۲)۔

اسی طرح شرح الجملہ میں ہے: إذا عمل رجل فی صنعة هو وابنه الذی فی عیالہ فجميع الکسب لذلك الرجل وولده یعد معینا لہ، قیدان احترازیان: الأول أن یكون الابن فی عیال الأب، الثانی، أن یعملا معاً فی صنعة واحدة إذ لو کان کل منہما صنعة یعمل فیہا وحده، فربحہ (بحوالہ فتاویٰ محمودیہ ۱۹۳/۱۳، حدید ترتیب)۔

حضرت مفتی رشید احمد اسی طرح کے ایک سوال کے جواب میں تحریر فرماتے ہیں: باپ اور بیٹوں کے مشترک کاروبار کی صورت میں تمام ملک باپ کی شمار ہوتی ہے، لہذا باپ اپنی زندگی میں جو تصرف چاہے کر سکتا ہے اور اس کے مرنے کے بعد اس کے تیسرے بیٹے کو بھی ترکہ میں برابر کا حصہ ملے گا (اصن الفتاویٰ ۳۹۳/۶)۔

فتاویٰ حقانیہ میں ہے: باپ اور بیٹے نے مشترک کاروبار سے جو پیسے کمائے ہیں، وہ باپ کی ملکیت شمار ہوں گے، کیونکہ بیٹا باپ کا معین اور مددگار ہوتا ہے، لہذا باپ اپنی زندگی میں اس میں جو بھی تصرف چاہے کر سکتا ہے (۳۳۶/۶)۔

کفایت المفتی میں ہے: بالغ اور نابالغ بچے جب کہ باپ کے کاروبار میں باپ کے ساتھ شریک رہیں یعنی کام کاج کرتے رہیں لیکن ان کی محنت کا کوئی معاوضہ نہ مقرر کیا گیا ہو اور نہ کبھی انہوں نے اس کا مطالبہ کیا ہو تو تمام آمدنی باپ کی ملک تصور ہوتی ہے اور اولاد اس کی معین و متبرع قرار دی جاتی ہے (۲۸۰/۸)۔

۲- صورت یہی ہو مگر بچوں نے کچھ سرمایہ بھی والد صاحب کی اجازت سے کاروبار میں لگایا ہے تو یہ شرکت عنان ہے تو اس المال کے بقدر بھی منافع تقسیم ہو سکتے ہیں، اور نفع میں کمی بیشی

کی بھی اجازت ہوگی، غرض آپس میں جیسا معاہدہ ہوا ہو اسی کے مطابق عمل کیا جائے گا۔  
 فتاویٰ عالمگیری میں ہے: إن شرط جوازها فكون رأس المال عینا حاضراً  
 أو غائباً ويجوز التفاضل فی الربح مع تساویہما فی رأس المال كذا فی محیط  
 السرخسی (۳۱۹/۲)۔

فتاویٰ حقانیہ میں ہے: باپ بیٹے اپنے مشترک کاروبار سے جو روپے کمائے ہیں وہ باپ  
 کی ملکیت شمار ہوں گے تاہم اگر اس المال دونوں کا مشترک ہو اور معاہدہ بھی یہی ہو تو منافع  
 بھی دونوں میں مساوی تقسیم ہوگا (۳۳۶/۶)۔

۳- اگر کاروبار کسی لڑکے نے اپنے ہی سرمایہ سے شروع کیا تو محض والد کے بیٹھنے سے  
 یا تھرکا دوکان والد کے نام کرنے سے باپ مالک نہیں ہوگا بلکہ اس دوکان اور پورے سرمایہ کا  
 مالک یہ لڑکا ہوگا۔

امداد الفتاویٰ میں ہے: کسی کے نام جائیداد خریدنے سے شرعاً اس کی ملک نہیں ہوتی،  
 کیونکہ خریدنے کے قبل تو دوسرے کی ملک تھی غیر کی ملک میں تصرف بہہ وغیرہ کا ناند نہیں ہوتا اور  
 بعد خریدنے کے کوئی عقد موجب انتقال نہیں پایا گیا اس بنا پر شرعاً وہ جائیداد خریدنے والے ہی کی  
 ہے (۱۳۵/۳)۔

۴- صورت مسئولہ میں گرچہ دوسرے بھائیوں نے کسب معاش کے دوسرے ذرائع  
 اختیار کئے، لیکن آپس میں تقسیم نہیں ہوئی تھی، کھانا پینا ساتھ تھا، تو دوسرے بھائیوں کی کمائی  
 سبھوں کے درمیان مشترک سمجھی جائے گی، وہ لوگ تنہا اس کے مالک نہیں قرار دیے جائیں گے۔  
 فتاویٰ رحیمیہ کی عبارت ملاحظہ ہو: سوال: ایک شخص کے چار بیٹے ہیں سب ایک ساتھ  
 رہتے ہیں اور سب شادی شدہ ہیں، چاروں بیٹے مختلف کام کرتے ہیں مشترک کاروبار نہیں ہے،  
 البتہ سب اپنی اپنی تنخواہ اپنے والد کے حوالہ کرتے ہیں اور والد پورے گھر کا نظام چلاتے ہیں،  
 والد صاحب نے ان پیسوں سے مختلف چیزیں بھی خریدی ہیں اور کچھ زمین اور مکان بھی خریدا

ہے، سوال یہ ہے کہ زمین اور مکان کس کی شمار ہوگی؟ والد کی یا سب بیٹوں کی؟

جواب - باپ بیٹے ایک ساتھ رہتے ہیں اور ہر ایک اپنی ماہانہ تنخواہ اپنے والد کے حوالہ کر دیتا ہے تو اس صورت میں جمع شدہ رقم سے جو مکان، زمین وغیرہ خرید گیا ہے وہ سب باپ کی شمار ہوگی، شامی میں ہے: وفي الخانية: زوج بنيه الخمسة في داره و كلهم في عياله و اختلفوا في المتاع فهو للأب، وللبنين الثياب التي عليهم لا غيره (تاوکی رحمہ ۱۸۵۶ء)، اب اگر دوسرے بھائی اپنی کمائی سے الگ کوئی جائیداد خریدتے ہیں تو یہ بھائی بھی اس میں برابر شریک ہوگا، گرچہ کسب علیحدہ ہے لیکن کھانا مشترک ہے اور عیال مشترک ہے۔

۵- اگر جگہ والد کی ہوخواہ کرایہ پر ہو یا مملوک ہو اور لڑکے نے اگر اپنے سرمایہ سے کاروبار دوبارہ شروع کیا تو اب یہ کاروبار لڑکے کی ملکیت ہوگی والد کا نہیں ہوگا، البتہ اگر یہ جگہ والد کی مملوکہ ہے تو اس کا کرایہ لڑکے کو مقرر کرنا ہوگا اور والد کو دینا ہوگا اور اگر کرایہ کی ہو تو اس کو از خود کرایہ ادا کرنا ہوگا، شامی میں ہے: المرأة مع زوجها إذ اجتمع بعاملهما أموال كثيرة، فقیل هی للزوج وتكون المرأة معینة له إلا إذا كان لها كسب علی حدة فهو لها، وقیل بینها نصفان (۳۹۲/۶)۔



## مناقشہ:

## والد کے کاروبار میں اولاد کی شرکت

مولانا زبیر بیاض صاحب (افریقہ)

ہمارے یہاں مزید ایک پیچیدگی یہ ہے کہ عورتوں کی شوہر کے ساتھ کاروبار میں شرکت قطع نظر اس سے کہ شرعاً یہ درست ہے یا نہیں ہے بعض وجوہات کی وجہ سے، تو یہ مسئلہ ہمارے یہاں کافی الجھا ہوا ہے کہ اس کو کچھ ملتا ہے یا نہیں۔ بعض دفعہ شوہر اس کو طلاق دیدیتا ہے اور وہ اپنے حصہ کا مطالبہ کرتی ہے تو کیا اس کو اس سے کچھ ملے یا نہ ملے، اس کے بارے میں بھی ہمارے یہاں کوئی پوری تحقیق نہیں ہوئی ہے، باقی اجرت کی جو بات کی جا رہی تھی، مجھے صحیح یا نہیں ہے، جزئیہ عبارت، لیکن غالباً شامی میں اس کا ذکر ہے۔ اور علامہ شامی نے اس کو قبیل سے تعبیر کیا ہے، جس سے اس قول کے ضعف کی طرف اشارہ مل رہا ہے تو یہ عرض کرنا تھا۔

مولانا خالد سیف اللہ رحمانی

ایک بات ابھی ذہن میں آگئی ہمارے مولانا مفتی عثمان صاحب کے سوال پر کہ رسول اللہ ﷺ کی زندگی میں عام طور پر توقید یوں سے خدمت لینے کا ذکر نہیں ملتا ہے، لیکن اسیران بدر کے لیے جو آپ نے فد یہ مقرر کیا تو اس میں اس بات کی گنجائش رکھی کہ جو قیدی ہمارے دس بچوں کو پڑھنا لکھنا سکھا دے ان کے لیے یہی فد یہ ہوگا۔ تو گویا یہ ایک طرح کی بالواسطہ اجرت کی شکل ہوتی ہے، یعنی اس مسئلہ سے استدلال تو نہیں استنباس کیا جاسکتا ہے۔

مولانا زبیر احمد قاسمی

در اصل یہ جو مسئلہ ہمارے سامنے آتا ہے اس کی بنیاد جو میری سمجھ میں آئی ہے میں

اس بنیاد کو واضح کرتے ہوئے اس موضوع سے متعلق جو تجاویز منظور ہوگی وہ تو بعد کی بات ہے، لیکن چاہے اسے میری رائے کبھی جائے یا میرا مشورہ کہا جائے یا میری تجویز مانی جائے۔ وہ یہ ہے کہ دراصل ان سارے اشکالات یا سارے تنازعات کی بنیاد یہ ہے کہ ہم اپنے معاشرہ کا وہ طرز عمل نہ بنا سکے جو طرز عمل ہمارے اسلاف کا تھا اور مزاج شریعت سے ہم آہنگ بھی تھا، بد قسمتی یہ ہے کہ اسی بنیاد پر یعنی مسئلہ کے کوٹنگ، صورت حال کو مجمل اور مبہم بنائے رکھنے کے نتیجے میں ہم کو بعض ایسے منصوص مسائل پر طنز اور تحقیر جیسے جملے سننے پڑتے ہیں، مثلاً یہ پوتے کی وراثت کی محرومی کا مسئلہ ہے اس کی بنیاد یہ ہے کہ ہم یعنی ایک باپ بوڑھا ہونے کے باوجود، بیٹوں کے صاحب اولاد ہونے کے باوجود کسی کی کیا پوزیشن ہے کیا حیثیت ہے اس کو واضح نہیں کر پاتے۔ اس لیے میری رائے یہ ہے یا میری تجویز یہ ہے کہ ہم پورے ہال کی طرف سے، یا اکیڈمی کی طرف سے اس صورت حال کے ابہام کو پہلے دور کرنے کی تجویز رکھیں، مثلاً باپ ہے، ٹھیک ہے وہ بڑے ہوتے ہیں اپنی صورت حال کے مطابق کاروبار کرتے ہیں۔ ایک بیٹا کو پہلے وہ شریک کرتے ہیں دوسرے بیٹے بھی بوقت ضرورت اس میں شرکت کا معاملہ کرتے رہتے ہیں، لیکن جب وہ شادی شدہ ہو جائے، بالغ ہو جائے کم از کم صاحب اولاد ہو جائے تو اس کے بعد اس بوڑھے باپ کی ذمہ داری مانی جائے کہ ان کی حیثیت کو بالکل واضح کر دیا جائے، حیثیت کے واضح نہ ہونے کی بنیاد پر ساری کمائی عیال کے اندر مشترک ہونے کی بنیاد پر، ہم بوڑھے باپ صحیح حقیقت متعین نہیں کر پاتے اور اس کے نتیجے میں جب باپ کی موت ہوتی ہے تو بھائیوں کو اپنے غرر فاحش کا احساس ہوتا ہے، کسی کے لیے نفع خالص کا احساس پیدا ہوتا ہے اور سارے جھگڑے کی بنیاد بن جاتی ہے، اس لیے میں یہ چاہوں گا کہ یہ تجویز عام طور پر ذہن سازی کے لیے اس کی اشاعت ہونی چاہئے کہ باپ کاروبار میں جس کو بھی شریک کرے، اس کی حیثیت کو واضح ضرور کر دے، کم از کم بلوغ یا صاحب اولاد ہونے کے بعد۔

انشاء اللہ یہ تنازعات نہیں پیدا ہوں گے۔

## مولانا عبدالرحیم صاحب کشمیری

بسم اللہ الرحمن الرحیم۔ ہمارے یہاں کشمیر میں دو تین صورتیں ایسی ہیں جن کا تذکرہ عرض میں نہیں آیا ہے نہ سوالات میں۔ ایک تو صورت یہ ہے کہ باپ اپنی حیات میں کسی بیٹے کو یا بیٹی کو زبانی طور پر بطور بہہ کوئی چیز اپنی وراثت میں سے منقولہ یا غیر منقولہ جائیداد میں سے دے دیتا ہے اور دیگر ورثاء کے بارے میں کوئی یقینی بات نہیں کہ اس کو تسلیم کریں گے یا نہیں کریں گے۔ حالانکہ اس کے پاس اپنے طور پر شہادت بھی ہوتی ہے معلوم بھی ہوتا ہے، کہ اس نے مجھے بطور بہہ مثلاً فلاں کمرہ یا فلاں جگہ..... تو اس کے بارے میں بھی کوئی وضاحت تجویز میں آ جانی چاہئے۔ دوسری بات یہ ہے کہ جب مکان وغیرہ مشترک بنتا ہے، اس موقع پر جو عورتیں ہوتی ہیں ان کا زیور بھی استعمال کیا جاتا ہے اس کے بارے میں بھی وضاحت نہیں ہوتی کہ یہ زیور کیسے لیا گیا، بطور قرض لیا گیا، بطور عاریت لیا گیا مکان بن جاتا ہے اور بعد میں جھگڑا رہ جاتا ہے، یہ مسئلہ بھی آنا چاہئے، میری اس سلسلہ میں گزارش ہے۔

## مفتی نذیر احمد کشمیری

معاشرتی زندگی میں جو صورت حال ہے اس کی بے شمار شکلیں ہیں اور ایسے اصول جو ہر شکل پر منطبق ہو جائیں اس کا قائم کیا جانا بہت زیادہ ضروری ہے، عورتوں کے معاملہ میں جو تجویز مفتی عبدالرحیم صاحب نے عرض کی، واقعتاً یہ صورت حال ہمارے یہاں ہے اور اب تک اس سلسلے میں کوئی کام نہیں ہوا ہے اور ہم لوگوں کے سامنے جب یہ مسائل آتے ہیں تو الجھے رہتے ہیں، واضح طور پر کوئی حکم لکھ نہیں پاتے ہیں، کتابوں سے مکمل رہنمائی اس سلسلہ میں نہیں مل پاتی ہے تو اس سلسلہ میں، میں درخواست کروں گا کہ ہمارے باہر سے تشریف لائے ہوئے مہمان نے جو تجویز پیش کی تھی فقہ اکیڈمی کی طرف سے، کوئی رہنمائی کا اصول مستقلاً اگر سامنے آئے تو شاید یہ فقہ اکیڈمی کی روایت کے خلاف بھی نہیں ہوگا، اس سے پہلے بھی جب مہر کے مسئلہ میں تجویز دی گئی

تھی کہ مسلمانوں کو ترغیب دی جائے کہ وہ مہرجنس میں مقرر کریں، اسی طرح کی ایک تجویز، لیکن بہت زیادہ مفصل اور واضح ہو، تاکہ اس معاشرتی نزاع کے لیے رہنما حقوق پر مشتمل ایک واضح لائحہ عمل آجائے، اس کے نتیجے میں غالباً تمام دنیا میں کام کرنے والے ارباب افتاء کو بھی یہ سہولت ہوگی اور جو مسلمان ماہرین قانون ہیں، ان کو بھی اس کا موقع ملے گا کہ وہ معاشرتی زندگی میں یہ جو نزاعات ہیں اور نزاعات کی بناء پر لوگوں کی رقمیں عدالتوں میں صرف ہو جاتی ہیں اور ختم ہو جاتی ہیں اس کا بھی حل نکل سکے۔

مفتی مقصود احمد صاحب (راپور)

بسم اللہ الرحمن الرحیم۔ اب تک جتنی صورتیں بیان کی گئی ہیں ان میں ایک صورت یہ ذکر نہیں کی گئی کہ اگر وہ لڑکا جس نے باپ کے ساتھ شرکت کی ہے ان کے کاروبار کو بڑھایا ہے، اس کا انتقال پہلے ہو جائے تو اس کے جو وارث ہیں ان کو ملے گا یا نہیں۔ فقہ کا جو قاعدہ ہے وہ تو یہ ہے کہ جس کا انتقال باپ کی موجودگی میں ہو جائے تو وہ لڑکا وراثت سے محروم ہو جاتا ہے یہ بات تو مسلم ہے، لیکن اس لڑکے نے اتنا کاروبار کیا، باپ کے ساتھ بڑھایا، محنت کی، مشقت کی، جو ان لڑکیاں ہیں، اس کا باپ سے پہلے انتقال ہو جاتا ہے تو دوسرے جو اس کے باپ کے وارث ہیں وہ اس کو بالکل محروم کر دیتے ہیں۔ اکیڈمی کو اس سلسلہ میں ایسا ٹھوس فیصلہ کرنا چاہئے کہ یہ مسئلہ متنازع فیہ نہیں ہے، وہ لڑکا جس کا پہلے انتقال ہوا ہے اس کے وارثوں کو بھی کچھ مل جائے، تبرعات تو کہا جاتا ہے کہ باپ جو ہے دیدے، لیکن دوسرا بیٹا تبرع کو نہیں مانتا، اس لیے کوئی ٹھوس فیصلہ اس سلسلہ میں ہونا چاہئے۔